

# ثاقب

(ناول)

سلمی اعوان

دوست پبلی کیشنز

---

اسلام آباد، کراچی، لاہور

بصدا احترام.....  
 .....سکوئیڈرن لیڈر سرفراز احمد رفیقی.....  
 .....کے نام.....

زندگانی تھی تری مہتاب سے تابندہ تر  
 خوب تر تھا صبح کے تارے سے بھی تیرا سفر

سلمیٰ اعوان

رنگ لائے گا شہیدوں کا لہو  
یہ لہو سُرخ ہے آزادی کے افسانے کی  
یہ شفق رنگ لہو  
جس کے ہر قطرے میں خورشید کئی  
جس کی ہر بوند میں اک صبح نئی  
دور جس صبح درختاں سے اندھیرا ہوگا  
رات کٹ جائے گی گلرنگ سویرا ہوگا

## باب نمبر ۱:

ایشیائی مملکوں کی گرمائی دوپہریں حدت کے اعتبار سے دنیا بھر میں منفرد ہیں۔ آفتاب کی آتشیں کرنیں کرہ ارض کے اس خطے کو جلا ڈالنے پر اتر آتی ہیں۔ فضاؤں میں بگولے اڑتے ہیں۔ گھمبیرا داسی ہر سو ٹپکتی ہے اور ماحول پر مسلط سناٹے اس کی ویرانی کو اور بھی گہرا کر دیتے ہیں۔

آگرے کی وہ دوپہر بھی کچھ ایسی ہی گرم اور ویران تھی۔ کسی ذی روح کی آواز کانوں سے نہ ٹکراتی تھی۔ حد درجہ تپش سے کول تار کی سیاہ سڑکیں پکھل رہی تھیں۔ ماحول تمازت میں ڈوبا ہوا تھا۔

مضافاتی علاقے میں واقع سڑک کے کنارے اس کوٹھی پر بھی بُوکا عالم طاری ہے جس کے باہر مرزا شجاع الدین کے نام کی تختی آویزاں نظر آتی ہے۔ بنگلے پر ایک اچھلتی سی نظر ہی مکینوں کی امارت کو ظاہر کرنے کے لئے کافی ہے۔ آہنی گیٹ کے راستے اندر داخل ہوں اور سرخ بھجری پتھری روش عبور کرتے ہوئے برآمدے میں قدم رکھیں تو سکون و طمانینیت کا گہرا احساس ملتا ہے۔ طویل و عریض برآمدے میں سے گزرتے ہوئے داسپنے ہاتھ کی طرف



چوتھے نمبر کے کے کمرے کا دروازہ کھولیں تو اس گھر کی مالکن خدیجہ بیگم حدیث کی کسی کتاب کے مطالعہ میں مگن نظر آتی ہیں۔ سفید نورانی چہرہ بڑھاپے کی مخصوص سلوٹوں سے پر ہے۔ بائیں طرف کا دروازہ کھلتا ہے۔ اٹھارہ انیس سالہ ایک لڑکی کمرے میں داخل ہوتی ہے۔ چہرہ ملاحظت لئے ہوئے ہے۔ مناسب قامت اور صحت مند جسم پر پیش قیمت لباس ہے۔ آنکھیں ہیرے کی طرح جگمگ رہی ہیں۔ چہرہ خوشی سے گلرنگ ہے۔ یہ خدیجہ بیگم کی صاحبزادی شمیمہ خانم ہے۔

خوشی سے بھرپور آواز میں چلاتی ہے۔

"اماں بی! ڈاکٹر بھائی کا خط۔"

خدیجہ بیگم نے پلٹ کر بیٹی کی طرف دیکھا۔ اس کے ہاتھ میں خط کو دیکھتے ہی اُن کا چہرہ خوشی کے باپاں احساس سے دمک اٹھا۔

"میرے اکرم کا خط آیا ہے۔"

بیٹا بی شوق سے کھولا اور نگاہیں اُن سطور کا طواف کرنے لگیں جو لذت جگر کے ہاتھ سے لکھی گئی تھیں۔ وہ پڑھتی جا رہی تھیں۔ ان کی آنکھوں کے گوشوں اور لبوں پر تبسم کی کرنیں چمک رہی تھیں۔ خط ختم ہوا تو دفور محبت سے پیار بھرے بو سے خط پر مثبت ہونے لگے۔ شفقت مادری کے گہرے جذبے نے خط کو آنکھوں سے لگا دیا۔ پیار کی چاشنی اور محبت کی مہک لیے ہوئے خط کے حروف قلب کے ساتھ ساتھ آنکھوں کو بھی ٹھنڈک پہنچاتے گئے۔ وہ نجانے کب تک شوق کی وادی میں گھری رہیں کہ شمیمہ کی آواز انہیں تصوراتی دنیا سے باہر کھینچ لائی جو مسکراتے ہوئے ماں کی کیفیات دیکھ رہی تھی۔

خط بیٹی کے ہاتھ میں دیتے ہوئے وہ مسکرائیں۔ "پگلا ہے۔"

شمیمہ خط پڑھ چکی تھی۔ لیکن تشنگی ابھی باقی تھی۔ نظریں خط پر دو بارہ دوڑ رہی تھیں۔

کنگ کالج

لندن

۲۵ مئی ۱۸۸۴ء

اچھی و پیاری اماں بی!

خدا آپ کا سایہ عاطفت ہم پر قائم رکھے

تسلیم!

بے اختیار مسکرا دیتا ہوں۔ جب آپ کے خطوط میں مبہم مبہم خدشات اپنے لئے پڑھتا ہوں۔ پریشانوں کے کس حصار میں گھر گئی ہیں آپ بھی اماں بی! فضول قسم کے اندیشے کیوں آپ پر مسلط ہیں۔ کتنی مرتبہ آپ کو یقین دلاؤں۔ کتنی بار لکھوں کہ دیا مغرب کی یہ سفید فام عورتیں ہم جیسے (بقول ان کے) گنوار ہندوستانوں کو کم راس آتی ہیں۔ یہ مے تیز ضرور ہے۔ لیکن اس کا نشہ، اس کا شمار کتنی جلدی ٹوٹ جاتا ہے؟ یہ شاید آپ کو معلوم نہیں۔ مغرب کی یہ تلوں مزاج بیٹیاں پل چھپکنے میں جیون کے مٹے یوں توڑ دیتی ہیں کہ انسان ششدر رہ جاتا ہے۔

ویسے بھی اماں بی! نیلی آنکھیں اور سنہری بال میری چڑ ہیں۔ ان کے سفید سفید کشش سے عاری چہروں کو میں نے کبھی پسندیدہ نظروں سے نہیں دیکھا۔ اپنے بیٹے پر یقین رکھیے۔ وہ کسی دم چھلے کے ساتھ ہندوستان نہیں آئے گا۔

اس یقین دہانی کے ساتھ ساتھ میں اپنی پسند بھی آپ کے سامنے پیش کرنا ضروری خیال کرتا ہوں۔ میرے لئے ایسی دلہن منتخب کیجئے جس کی رنگت پیازی، آنکھیں نرگسی، گیسو دراز اور سیاہ ہوں اور چال میں شہزادیوں جیسا بانگین ہو۔ امید ہے آپ بہو کا انتخاب کرتے وقت میرے پیش کردہ معیار کو مد نظر رکھیں گی۔

اپنی صحت کا خصوصی خیال رکھیے۔ شمیمہ آج کل آپ کے پاس ہے یا اپنی سسرال میں؟ اس کا بچہ کیسا ہے؟ ماں بیٹوں کو میرا پیار۔ ابا میاں کی خدمت میں میرا سلام عرض کیجئے۔

اماں بی ایک بات عرض کرنا چاہتا ہوں۔ خط ابا میاں کو نہ دکھائیے۔ ورنہ وہ اپنے مخصوص لہجے میں فرمائیں گے۔

”ہوں اپنی صورت کبھی آئینے میں میں کاہے کو دیکھی ہوگی۔“

فقط

آپ کا تابعدار بیٹا۔ اکرم۔“

مسکراتے ہوئے شمیمہ نے ماں کی طرف معنی خیز نظروں سے دیکھا۔

”بیٹے کے لئے جنت ارضی کی یہ جو رکھاں سے ڈھونڈیں گی اماں بی۔“

”خدا کی تخلیق کی ہوئی دنیا بہت وسیع ہے شمیمہ! میں۔۔۔ ہلینا ایسی ہی بہولاؤں کی جو

میرے بیٹے کے معیار پر پوری اترے۔ جو میرے اس گھر میں روشنی ہی روشنی اور نور ہی نور بکھیرے“

خدیجہ بیگم نے عینک کے موٹے موٹے شیشوں سے بیٹی پر گہری نگاہ ڈالی۔

”نظریں کس پھول کے دامن سے الجھی ہیں۔ مجھے نہیں بتائیں گی۔“ شمیمہ

نے پٹنگ پر بیٹھتے ہوئے ماں کے کھٹنے بازوؤں میں سمیٹ لیے۔

”حامد علی بیگ کی دختر نیک اختر؟“ انہوں نے پرسکون انداز میں کہہ کر بیٹی کو

دیکھا۔

شمیمہ خوشی سے بے قابو ہوتے ہوئے بولی۔

”میں کہاں بھٹک رہی تھی واقعی۔ اماں بی! آپ کے بلند ذوق کی داد دینی

چاپے۔ شریا تو ڈرنا یا ب ہے۔“  
 ”لیکن وہ لوگ کچھ پس و پیش نہ کریں۔“ موہوم سے اندیشے نے سر اٹھایا اور اس  
 کا خوشی سے کھلا چہرہ بخمد ہو گیا۔  
 ”میرا خیال تو نہیں کہ وہ لوگ ہمیں مایوس کریں۔ بہر حال قسمت آزما دیکھتے  
 ہیں۔“

مرزا شجاع الدین کا سلسلہ نسبت براہ راست واجد علی شاہ سے جا ملتا تھا۔ مغلیہ  
 سلطنت کا ستارہ جب اوج کمال پر پہنچ کر پستیوں میں ڈوب گیا۔ سلطنت کا شیرازہ بکھر  
 گیا۔ ایک عیار اور چالاک قوم ملک پر قابض ہو گئی۔ شاہی خاندان کے بیشتر شہزادوں اور  
 شہزادیوں کو جلا وطن کر دیا گیا بے شمار موت کے گھاٹ اتر گئے۔ تو مرزا شجاع الدین کی خوش  
 قسمتی ہی تھی کہ ان کا مقدر انگریز کے عتاب کا نشانہ نہ بن سکا بخت زور آور تھا۔ سیاست سے  
 انہوں نے بالکل کنارہ کشی اختیار کئے رکھی۔ جائیداد کافی وسیع تھی۔ لیکن ان کی زندگی سادگی  
 کی ایک روشن مثال تھی۔ ان کے ہاں خوشامد پسندوں کا بھی جہوم نظر نہیں آتا تھا۔ لنگر جاری  
 نہیں تھے انہوں نے انتہائی سچھداری اور ذہانت سے کام لیا۔ اور ان مغل نوابوں کی طرح  
 مقروض نہیں ہوئے جو ابھی تک اپنی فضول روایات کو سینوں سے چمٹائے بیٹھے تھے۔  
 اولاد بھی خدا نے مختصر دی تھی۔ ایک لڑکا اور ایک لڑکی۔ لڑکا اکرم بمبئی میڈیکل  
 کالج سے ڈاکٹری پاس کرنے کے بعد مزید تعلیم حاصل کرنے کے لئے لندن گیا ہوا تھا۔  
 شمیمہ کو عربی۔ فارسی۔ اور انگریزی کی معقول تعلیم دلا کر اس کی شادی کر دی گئی تھی  
 اور وہ اس وقت ایک کول مٹول، خوبصورت بچے کی ماں بن چکی تھی۔

خدیجہ بیگم چونکہ لوگوں سے سنتی رہتی تھیں کہ فلاں ولایت گیا اور وہاں سے تنہا  
 نہیں لوٹا۔ اسی لئے اکثر اکرم کی طرف سے پریشان رہتیں۔ اگرچہ انہیں بیٹے پر پورا پورا

اعتماد تھا۔ لیکن پھر بھی حالات سے خائف تھیں۔ کبھی کبھار خطوط میں اپنے خدشات کا اظہار بھی کر دیتیں۔ اکرم کا خط پڑھ کر انہیں دلی سکون محسوس ہوا تھا۔ وہ پریشان کن خیالات جو اکثر بیشتر دماغ میں ریگتے رہتے اب بالکل ختم ہو چکے تھے۔

انہوں نے تکیے پر سر رکھتے ہوئے آنکھیں بند کر لیں۔ تصور اڑا۔ کتنے ہی حسین منظر نگاہوں کے سامنے آتے چلے گئے۔ بیٹے کی آمد، اس کی شادی اور گھر میں کھلکاریاں مارتے ننھے منے بچے۔ اس سے ان کے چہرے پر جیسے ممتا کا نور برس رہا تھا۔



## باب نمبر: ۲

گہرے آسمانی رنگ کی ایک خوبصورت کار کشادہ سڑک کے سینے پر تیز رفتاری سے اڑی جا رہی تھی۔ کار میں پردے کا خصوصی اہتمام تھا۔ وینڈسکرین کو چھوڑتے ہوئے بقیہ تمام شیشے آسمانی ساٹن سے ڈھکے ہوئے تھے۔ کار میں موجود خواتین برقعوں میں لپیٹی بیٹھی تھیں۔ ڈرائیور کے ساتھ خادمہ غفورن اور پچھلی سیٹ پر خدیجہ اور ان کی صاحبزادی شمیمہ خانم تھیں۔ ان کی منزل اللہ آباد تھی۔

لہلہلاتے ہوئے بھرے کھیتوں کے سلسلے سڑک کے کنارے کنارے دوڑتے چلے گئے تھے۔ درختوں کا لامتناہی سلسلہ ختم ہونے کو تھا۔ کار شہر کی حدود میں داخل ہو رہی تھی کتنے ہی پیچ و خم آئے۔ کتنے ہی موڑ کائے اور اب ان کے سامنے ایک خوشنما کوٹھی تھی جس کے باہر گیٹ کے ساتھ اعلیٰ شیشے کے چوکھٹوں میں جسٹس حامد علی بیگ کا نام لکھا ہوا تھا۔

پورچ کے قریب جا کر کار رک گئی۔ ڈرائیور نے باہر نکل کر ملازم کو اندر اطلاع دینے کے لئے کہا۔ چند لمحے گزرے ہوں گے کہ گھر کی دو خادما میں بھاگی بھاگی آئیں۔ ڈرائیور نے موڈ بانڈ انداز میں کار کے دروازے کھولے۔ خدیجہ بیگم اور شمیمہ کار سے

اتر کر خادماؤں کے ساتھ چلیں۔ راہداری سے گزرتے ہوئے وہ زمان خانے میں داخل ہوئیں یہاں حامد علی کی بیگم صفیہ خاتون چہرے پر دلنشین مسکراہٹ لئے پذیرائی کے لئے موجود تھیں۔ ان پر نگاہ پڑتے ہی آگے بڑھیں اور خدیجہ کے گلے لگ گئیں۔ خدیجہ بیگم سے اچھی طرح ملنے کے بعد شمیمہ کو گلے لگایا اور پھر دونوں کو ساتھ لئے نشست گاہ میں آگئیں۔ دیوان پر خدیجہ بیگم کو بٹھاتے ہوئے کسی قدر شاکی انداز میں بولیں۔

آپا جان آپ تو عید کا چاند ہو گئیں۔

”مت پوچھو صفیہ! یہ بڑھاپا سو بیماریوں کی ایک بیماری ہے۔ نہ گرمی چھین لینے دیتی ہے اور نہ سردی میں سکون میسر آتا ہے۔ اب تو رخت سفر باندھے خدا کے دربار سے بلاوے کے منتظر بیٹھے ہیں۔“

”یوں مت کہئے آپا جان! اللہ آپ کو صحت اور سلامتی عطا کرے۔ ابھی تو خاندان کو آپ کی اشد ضرورت ہے۔“

”صفیہ!۔۔۔۔۔ کار جہاں کبھی کسی کی عدم موجودگی سے متاثر نہیں ہوئے۔“

صفیہ بیگم جواب دینے ہی والی تھیں کہ نگاہ بچے کی جانب مبذول ہو گئی جسے خادمہ اندر لارہی تھی۔

”لو اپنی افراتفری میں میں نے شمیمہ کا بچہ بھی نہیں دیکھا۔ ادھر لاؤ میرے پاس۔“ انہوں نے خادمہ سے کہا۔

ہنسوڑا اور خوبصورت بچہ صفیہ بیگم کے پاس آ کر اچھلنے لگا۔

”ماشاء اللہ! ہو، ہو اپنے باپ کی تصویر ہے۔“

”شمیمہ کو آپ کے پاس آئے کتنے دن ہوئے ہیں۔“ انہوں نے خدیجہ بیگم سے

پوچھا۔

”تقریباً دو ہفتے ہونے کو ہیں۔“ انہوں نے جواب دیا۔  
 ”ہاں میرے سننے میں آیا ہے اسد کی پوسٹنگ ڈیرہ دون ہوگئی ہے۔“  
 ”جی ہاں چچی جان آپ نے ٹھیک سنا ہے۔ اگلے ماہ تک ہم لوگ وہاں چلے  
 جائیں گے۔“

”ثریا اور سچے کہاں ہیں؟“ خدیجہ بیگم نے پوچھا۔  
 ”ثریا کی دوست پچھلے چند دنوں سے بیمار ہے۔ وہ اور فردوس اس کی عیادت کے  
 لئے گئی ہیں۔ بس آیا ہی چاہتی ہیں۔ زبیر اور عبداللہ ٹیوٹر سے پڑھ رہے ہیں۔“  
 کافی دیر بعد گفتگو کا سلسلہ سولہ سترہ سالہ فسوں خیز حسن کی مالک ایک لڑکی کے  
 کمرے میں داخل ہونے سے منقطع ہو گیا۔ یہ ثریا تھی۔ خدیجہ بیگم فوراً انھیں اور بازوؤں میں  
 سمیٹتے ہوئے اس کے چہرے اور گھنے بالوں پر بوسوں کی بوچھاڑ کر دی۔ اتنے میں تیرہ چودہ  
 سالہ فردوس بھی کمرے میں آگئی بلاشبہ وہ بھی خاصی خوبصورت تھی۔ لیکن ثریا کے مقابلے کی  
 ہرگز نہ تھی۔ ویسے بھی حسن اپنی معراج پر پہنچنے کے لئے ابھی تکمیل کے مراحل طے کر رہا  
 تھا۔ وہ ہانپن اور دائیں اس میں نہ تھیں جو ثریا کے جلووں کو رنگیں بنا رہی تھیں۔  
 ایک بجے حامد کورٹ سے آئے۔ بھانج کو دیکھتے ہی کھل اٹھے۔ کتنی دیر تک  
 باتیں کرتے رہے۔

ڈیرہ بجے سب لوگوں نے کھانا کھایا۔ پھر صفیہ بیگم انہیں آرام کرنے کے لئے  
 دوسرے کمرے میں لے گئیں۔

رات کے کھانے کے بعد محفل ایک بار پھر جی اب کمرے میں صرف حامد  
 علی، صفیہ اور خدیجہ بیگم تھیں۔ شمیمہ ثریا کے کمرے میں اس سے محو گفتگو تھی۔

خاندان، گھرداری اور زمین، جائیداد کے کتنے ہی مسائل زیر بحث آئے۔ باتوں



کا سلسلہ جو ایک بار چل نکلے مشکل ہی رکتا ہے۔ بات سے بات نکلتی ہے۔ خدیجہ بیگم گفتگو کے لئے راہ ہموار دیکھ کر ٹھہرے ہوئے لہجے میں حامد علی سے مخاطب ہوئیں۔

”میں تم سے کچھ کہنا چاہتی تھی۔ ایک درخواست لے کر آئی تھی۔ جسے تم شرف قبولیت بخش سکو تو یہ ہمارے خاندان کیلئے بہت عزت افزائی کی بات ہوگی۔ حامد یہ تمہارے اختیار میں ہے کہ میرا دامن خوشیوں سے بھر کر مجھے رخصت دو یا مجھے بے نیل مراد واپس بھیجو۔ فیصلہ اب تمہیں کرنا ہوگا۔“

”آپا جان اظہار مدعا واضح طور پر کیجئے نا۔“ حامد علی سمجھتے ہوئے بھی تھوڑا سا انجان بنتے ہوئے بولے۔

”میں شریا کو اپنی بیٹی اور اکرم کو تمہارا بیٹا بنانے کی طلبگار ہوں۔“

یہ سن کر حامد علی خاموش رہے۔

خدیجہ بیگم نے سلسلہ گفتگو جاری رکھا۔

”ہم ایک باپ دادا کی اولاد ہیں۔ ہمارے مائین بیگانگی اور اجنبیت نہیں جو سوچنے اور پرکھنے کی منتقاضی ہو۔ اکرم تمہارے سامنے پل کر جوان ہوا ہے اور شریا میرے لئے جانی بیچانی ہے۔ یہ بندھن ہمارے مائین تعلقات کو استحکام بخشنے کا ضامن ہوگا۔“

حامد بیگ گہری سوچ میں ڈوبے ہوئے تھے۔ کمرے میں سکوت طاری تھا۔

”آپا جان آپ کو اتنی جلدی کا ہے کی ہے؟ اکرم کولندن سے واپس تو آ لینے

دیجئے۔“ یہ صفیہ بیگم تھیں۔

”پانچ چھ ماہ تک وہ واپس آ رہا ہے۔ اس کی آمد کے فوراً بعد میں اس فرض سے

سبکدوش ہو جانا چاہتی ہوں۔ میری صحت برآمد گر رہی ہے۔ عمر کے اس دور میں زندگی کا کیا

اعتبار؟“ خدیجہ بیگم نے بیگ کھولا اور اس میں سے اکرم کا خط نکال کر حامد علی کی طرف بڑھا

دیا۔

دھیمی دھیمی مسکراہٹ ان کے لبوں پر پھیلتی جا رہی تھی۔ خط سنجیدگی اور مزاح کا گہرا تاثر لئے ہوئے تھا۔

خدیجہ بیگم کا خاندان ان کا اپنا خاندان تھا۔ بیٹی کی زندگی اکرم جیسے شائستہ اور قابل لڑکے سے وابستہ کرنے کا خیال خاصا طمانیت بخش تھا۔ بایں ہمہ وہ تذبذب میں تھے۔ اکرم چار سال سے انگلستان میں تھا۔

لیکن اس کا خط ان کے وسوسوں کو ختم کر چکا تھا۔ خط بند کرتے ہوئے وہ خدیجہ بیگم کے طرف دیکھ کر مسکرائے۔

”آپا جان میں آپ سے کوئی بھاگتھوڑا ہی جا رہا ہوں۔“

”نہیں میاں، تمہیں میرا دامن امید اور خوشیوں سے بھرنا ہی ہوگا۔ میں واضح طور

پر اپنے سوال کا جواب چاہتی ہوں۔“

”آخر آپ اتنی مضطرب کیوں ہیں؟ ابھی تو چند روز ہمارے یہاں آپ قیام

کریں گی نا؟“

”نہیں حامد علی میں کل واپس جانا چاہتی ہوں۔“

”اس بار آپ کو اتنی جلدی نہیں جانے دیا جائے گا۔“ وہ فیصلہ کن انداز میں

بولے۔

”مزید رہنے کے بارے میں تو تبھی سوچا جاسکتا ہے۔ جب میرے سوال کا

جواب اثبات میں ملے گا۔“

”آپ ہماری بزرگ ہیں آپا جان!۔۔۔ آپ کو مایوس لوٹانا آپ کی نہیں

ہماری تو ہین ہے۔“

”جیتے رہو حامد علی!۔۔ تم نے میری لاج رکھ لی۔“ ان کا چہرہ خوشی سے چمک

اٹھا۔

”آپ اب آرام کریں۔ گیارہ بج رہے ہیں۔ باقی باتیں بعد میں ہوں گی۔“ وہ

اٹھتے ہوئے بولے۔

صفیہ بیگم ہمدیہ بیگم کو ان کے کمرے میں چھوڑ کر اپنی خواہگاہ میں واپس آئیں تو

حامد علی بستر پر دراز سگریٹ کے مرغولے بنا رہے تھے۔ وہ ان کے قریب آتے ہوئے

بولیں۔

”آپ کو اتنی جلدی رضامندی کا اظہار نہیں کرنا چاہیے تھا۔“

انہوں نے ہنستے ہوئے بیوی کی طرف دیکھا اور بولے۔

”تم چاہتی تھیں بیٹے کی ماں ہونے کی حیثیت سے وہ اس گھر کے دس بار چکر

لگائیں۔ اور جب چکر لگاتے لگاتے تھک جاتیں تب انہیں مڑدہ جانفراسنایا جاتا۔ نہیں بیگم

وہ بڑی سادہ اور قدردان خاتون ہیں۔ زندگی میں کبھی انہوں نے نقصان اور بناوٹ سے کام

نہیں لیا۔ ریا کاری اور فریب سے انہیں شدید نفرت ہے۔ میں انہیں اچھی طرح جانتا

ہوں۔ ویسے بھی اکرم مجھے بہت پسند ہے۔ یہ فیصلہ میں نے سوچ سمجھ کر ہی کیا ہے۔“

”میرا خیال تھا رسمی طور پر ایسا نہیں ہونا چاہیے تھا۔ ورنہ وہ لوگ تو مجھے بھی بہت

پسند ہیں اور میرے میکے میں بھی انہیں قدر و منزلت کی نگاہ سے دیکھا جاتا ہے۔ صفیہ بیگم نے

پٹنگ پر دراز ہوتے ہوئے کہا۔

”میرا فیصلہ عقل و دانش کی روشنی میں ہے۔“ انہوں نے سگریٹ الٹس ٹرے میں

بجھاتے ہوئے بات ختم کی۔

### باب نمبر: ۳

مملکتہ سول ہسپتال سے ملحقہ خوبصورت بنگلے کے ایک کمرے میں چونتیس پینتیس سالہ صحت مند، وجہیہ اور باوقار مرد بچپس چھبیس سالہ ایک انتہائی خوبصورت عورت کے شانوں پر ہاتھ رکھے جانے اُسے کیا سنا رہا تھا۔ اس کی آنکھوں سے ٹپکتا محبت کا نور عورت کی آنکھوں میں منتقل ہو رہا تھا۔ وہ اس سحر سے مسحور ہوتی جا رہی تھی۔

یہ ڈاکٹر اکرم اور ژیا تھے۔

مقدرقوس و قزح جیسے حسین رنگ لئے ان پر سایہ فگن تھا۔ جس کی گھٹی چھاؤں تلے ان کا جیون سردی گیتوں کی آغوش میں گزر رہا تھا۔

سادن کئی بار گہری سرمئی اور خرام آلود اودی بدلیوں کے ساتھ نیل گنگن پر چھایا۔ سرما کی بخ اور خشک ہواؤں نے سرسراتے ہوئے سرکوشیوں میں انہیں پیار بھرے گیت سنائے۔

بہاروں نے ان کے لئے رومان انگیز نغموں کی دھنیں فضا میں بکھیریں۔ حسین

صبحوں اور سحر آگئیں شاموں میں ان کا پیار گہرا ہوتا گیا۔ زندگی ان کے لئے جاذبیت اور رعنائی لئے ہوئے تھی۔

ٹریا کے جگمگاتے نین کنول اور بھی حسین ہو گئے تھے۔ ممتا کے لازوال جذبے نے ان نرگسی آنکھوں کی رعنائی کہیں زیادہ بڑھا دی تھی۔  
ان کا جیون ہر لحاظ سے مکمل تھا۔

”اللہ بتا دیجئے نا۔ کون سی انوکھی خوشخبری آپ میرے لئے لائے ہیں؟“ وہ ناز سے اٹھلائیں۔

”واہ منہ میٹھا کئے بغیر ہی بتا دوں؟“ ڈاکٹر اکرم اس کی ہنستی ہوئی آنکھوں میں جھانکے۔

”او ہوں! عاجز کئے دے رہے ہیں آپ تو۔“ بل کھاتے ہوئے بولیں۔

”این اور فریڈرک کل آرہے ہیں۔“

”سچ؟“ وہ خوشی سے چلائیں۔

”پالکل سچ بھی سو فی صد سچ۔ بلکہ اگر کہوں تو ہزار فی صد سچ۔“

انہوں نے اس کی حسین آنکھوں کو ہاتھوں سے بند کرتے ہوئے پیار بھری آواز میں کہا۔

”چھوڑیئے۔“ وہ اس کی گرفت سے نکل کر بھاگیں۔

وہ خوش تھیں۔ بے انتہا خوش۔ این ان کی عزیز ترین دوست تھی۔ این سے ان کی

ملاقات بھی بڑے انوکھے اور دلچسپ انداز میں ہوئی تھی۔ شادی کے دو سال بعد وہ شوہر کے

ساتھ انگلستان کے تفریحی سفر پر گئیں۔ ان کا قیامت خیز حسن برطانیہ کی سرد ہواؤں میں اور

بھی شعلے دینے لگا تھا۔ انہوں نے انگلینڈ کے تقریباً سبھی شہروں کو پسند کیا لیکن لندن انہیں



ایک آنکھ نہ بھایا۔

دُھواں دُھواں فضا، بادل، بارش، دھند اور عجیب سی گھٹن۔ یہ لندن تھا۔ جسے دیکھنے کی وہ حد درجہ شائق تھیں، بے نیازا لُجھے اور لا اہالی سے لوگ۔

جب وہ سیر کے لئے نکلتیں اور ان کا حسن اپنی تمام تر حشر سامانیوں سے لندن کی شاہراہوں پر جگماتا۔ یوں گمان پڑتا جیسے کسی اندھیری شب میں کوئی جگنو چمک رہا ہو یا ستاروں کے جھرمٹ میں چاند نکل آیا ہو۔ تیزی سے چلتے انسان انہیں دیکھ کر پل بھر کے لئے ضرور رکتے۔ حیرانی سے ان کے توبہ شکن حسن کو دیکھتے۔ نگاہوں میں داد و تحسین کے جذبات ابھرتے اور دل ہی دل میں قدرت کے اس شاہکار کی داد دیتے آگے بڑھ جاتے۔ ایسے ہی لوگوں میں سے ایک این بھی تھی۔ جس کی آنکھوں میں تجسس و شوق کی ایک دنیا اُٹھ آئی اور جس کے دل نے بارگاہ حسن میں خراج تحسین پیش کیا۔ وہ آگے نہیں بڑھی تھی۔ اس کے تیزی سے اٹھتے قدم مشینی انداز میں رک گئے۔ اور وہ جانے کس جذبے کے تحت کشاں کشاں ان کے قریب چلی آئی۔ اس کی آنکھوں میں خلوص کی جوت تھی۔ پیار کی روشنی تھی۔ یہ جاننے پر کہ وہ ہندوستان کی بیٹی ہے۔ اسے ان الف لیلوی حکایات کے بارے میں ذرا بھی شک نہ رہا جو وہ برصغیر کے متعلق سنتی چلی آئی تھی۔

این بہت مخلص دوست ثابت ہوئی۔ اس کا دردناک معاشرتی پس منظر اُسے شریا کے قریب تر لے آیا۔ وہ والدین کے پیار و محبت سے کمسنی میں ہی محروم ہو گئی تھی۔ عزیزوں اور رشتہ داروں نے سرد مہری کا ثبوت دیا۔ لیکن اس نے حالات کے آگے کھٹنے نہ کیے۔ اس وقت وہ لندن یونیورسٹی میں ایم۔ اے کی طالبہ تھی۔

شریا کا قیام لندن میں تین ماہ رہا۔ اس قلیل مدت نے اُن کے درمیان حائل شدہ تمام فاصلوں کو پاٹ لیا۔ وہ لندن جسے شریا نے پسند نہ کیا تھا۔ اب اسی لندن سے چلے جانے

کا خیال اُسے کچھ پُچھنے سا لگا تھا۔

اور جب وہ واپسی کے لئے عازم سفر ہوئی تو وقت رخصت این پھوٹ پھوٹ کر رو دی۔ آنسو کسی طرح اس کی آنکھوں سے نہ تھمتے تھے۔

اب ان کا سہارا خطوط تھے۔ اور جب این نے فریڈرک سے شادی کی ثریا نے اسے قیمتی تحائف اور ڈھیروں پر خلوص دعائیں بھیجیں۔

شادی کے کچھ عرصہ بعد فریڈرک کو ہندوستان میں معقول ملازمت مل گئی اور یوں این جس کی روح ہندوستان پہنچنے کے لئے بے قرار تھی۔ تسکین پا گئی۔

وہ ایک دوسرے کے پاس مہینوں گزارتیں تب بھی ان کا دل نہ بھرتا۔ دونوں بہت اچھی اُردو بھی بولنے لگ گئے تھے۔ این اور فریڈرک آج کل کونڈہ میں مقیم تھے۔ اور کل ان کے پاس آرہے تھے۔

اور اگلے روز این اور فریڈرک ان کے ہاں پہنچ گئے۔ ان کی آمد سے سب کے چہرے خوشی سے گلنار ہو رہے تھے۔ سرمئی شام کا حسن دوچند ہو گیا وہ سب پائیں باغ میں آ بیٹھے۔ فریڈرک اور ڈاکٹر اکرم گفتگو میں مچو ہو گئے۔ ثریا اور این اپنی باتوں میں لگ گئیں۔ این کی ساڑھے تین سالہ معصوم بچی پنکی ثریا کے آٹھ سالہ بیٹے ہمایوں اور چار سالہ اورنگ زیب کے ساتھ معصوم باتوں میں کھوئی ہوئی تھی۔

”پنکی تم نے میرا نیا ہوائی جہاز نہیں دیکھا؟“ ہمایوں نے اسے سموسہ دیتے ہوئے

پوچھا۔

”نہیں۔“ معصوم پنکی نے سر نفی میں ہلا دیا۔

”دیکھو گی؟“

”ضرور۔“

ہمایوں اس کا ہاتھ پکڑ کر اپنے کمرے کی طرف بڑھنے لگا۔ اور جب اس نے جہاز دیکھا تو اس کا ہنسا سا وجود خوشی سے لرزسا اٹھا۔ دونوں ہاتھ بجاتے ہوئے وہ چلائی۔

”اتنا خوب صورت جہاز۔“

”یہ جہاز میرے پھوپھا بجا پاں سے لائے ہیں۔“ اس کے لہجے میں تقاضا نمایاں

تھا۔

”پنگی اس آدمی کو دیکھ رہی ہونا۔“ ہمایوں نے اندر بیٹھے آدمی کی طرف اس کی توجہ

مبذول کی۔

”اسے پائلٹ کہتے ہیں۔ یہ جہاز اڑاتا ہے۔ دیکھو جب میں اپنے ابو جتنا بڑا ہو

جاؤں گا تو میں بھی پائلٹ بنوں گا۔ جہاز اڑاؤں گا۔“ وہ دونوں بازو فضا میں ہلاتے ہوئے

چکر کاٹنے لگا۔

”مجھے اپنے جہاز میں بٹھاؤ گے ما۔“ پنگی نے رشک کی نگاہ سے اسے دیکھتے

ہوئے پوچھا۔

”کیوں نہیں جہاز لے کر میں تمہیں کونسل لینے آیا کروں گا۔ ڈروگی تو نہیں۔“

اور ایک ہفتہ ان ہنستی مسکراتی باتوں میں گزر گیا۔ جب وہ لوگ جانے کے لئے

تیار ہوئے تو ہمایوں میل اٹھا۔

”امی آپ پنگی کو روک لیجئے۔“

وہ ماں کی ساڑھی کا آنچل پکڑے ملتجیا نناندا زمیں کہہ رہا تھا۔

”کچھ پاگل ہو گئے ہو کیا؟“۔۔۔۔۔ انہوں نے بیٹے کو ڈانٹا

”یوں مت کہوڑیا۔“ این ٹیکھی نگاہوں سے انہیں گھورا۔

”تم ہمارے ساتھ چلو نا بیٹے!“ وہ اس کے رخساروں کو تھپتھپاتے ہوئے بولیں۔



”آئی میں سکول جاتا ہوں۔ پنگی تو ابھی سکول نہیں جاتی ہے۔“

”پنگی بیٹے تم آئی اور ہمایوں کے پاس رہنا چاہتی ہو۔“

این نے بیٹی کی طرف دیکھا۔

”پنگی یہاں ہمارے پاس رہو گی نا۔“ میں تمہیں اپنے سارے کھلونے دوں گا

میرے کھلونے کتنے خوبصورت ہیں۔ وہاں میں اتنی ساری تیلیاں پکڑ کر دوں گا۔ رہو گی نا۔“

وہ دونوں ہاتھ پھیلائے اتنے پیارے طریقے سے اس کی طرف جھکا ہوا تھا کہ

سب بے اختیار ہنس پڑے۔

”ہاں میں رہوں گی۔“ پنگی نے خوشی سے آنکھیں جھپکائیں۔

”ہم لوگ جائیں بیٹے۔۔۔“ فریڈرک نے ہستے ہوئے بیٹی سے پوچھا۔

”جائے۔“ پنگی نے فیصلہ صادر کر دیا۔

سب کا مشترکہ قبضہ کونجا۔

”چلئے قصہ ختم ہوا۔“ این نے شوہر کی طرف مسکراتے ہوئے دیکھا۔

”ٹھیک ہے ہمایوں بیٹے۔ پنگی تمہارے پاس رہے گی لیکن ایک شرط پر۔۔۔۔۔“

”کیا؟۔۔۔۔۔“ ہمایوں نے بے چینی سے ان کی طرف دیکھا۔

”نہیں این وہ ابھی پنگی ہے۔ تمہارے بغیر اداس ہو جائے گی۔“ ڈاکٹر اکرم

بولے۔

”نہیں ڈیڈی آپ مت بولیے۔“ ہمایوں فوراً چیخ اٹھا۔

”آئی آپ مجھے اپنی شرط بتائیے۔“ وہ این کا فراق پکڑے مچل رہا تھا۔

”شرط یہ ہے کہ تم سب چندرہ بیس دن بعد میرے پاس کوئٹہ آؤ۔“

”دل نہیں بھرا بھی کیا؟“۔۔۔۔۔ بڑا بے اختیار مسکرا اٹھی۔

”مجھ سے پوچھنے کی بجائے بہتر ہے یہ سوال خود سے ہی پوچھ لو۔“

”کیوں امی؟ آپ چلیں گی نا۔“ وہ اب ثریا کا بازو پکڑے ہوئے تھا۔

”این بچوں کا کام ضد کرنا ہے۔ پینگی کو یہاں چھوڑنا مناسب نہیں۔ بہت چھوٹی ہے وہ۔ اُداس ہو جائے گی۔“ ثریا نے انہیں سمجھایا۔

”ارے دیکھو تو سہی۔ ہمایوں کس قدر چٹھی ہو رہا ہے۔ کیا ہے؟ چند دنوں کیلئے اگر میں اسے یہاں چھوڑ جاؤں گی۔ اس بہانے چلو تم میرے پاس تو آسکو گی۔

میں جانتی ہوں ثریا این نے اُس کی طرف دیکھا۔ تم پینگی کو مجھ سے زیادہ اچھا سنہا لو گی۔ میں خود میں اور تم میں کوئی فرق نہیں سمجھتی۔“

محبت کے اس بے پایاں اظہار پر بے اختیار ثریا کی آنکھیں نم ہو گئی تھیں۔

این نے جھک کر تینوں بچوں کو پیار کیا۔ منہ ماتھے چومے۔ جلد کو زندہ آنے کا وعدہ لیا۔ اور رخصت ہو گئی۔

## باب نمبر: ۴

معصوم دلوں پر بہاروں کا راج تھا۔ نینوں میں خوشیاں بھرا کئے ہوئے تھیں۔ ہونٹوں پر نغمے مچل رہے تھے۔ گرمی کی شدت، گھٹن اور لو کے احساس سے بے نیاز ہاتھوں میں ہاتھ دیئے وہ باغ میں چپکتے پھرتے۔ پرندوں کے پر جمع کرتے اور فالسوں کے پودوں کے پاس بیٹھ کر کچے پکے فالے مزے لے لے کر کھاتے۔ سیمیں عارض گرمی سے دکھ اٹھتے۔ صبح پیٹا نینوں پر موتیوں جیسے قطرے جم جاتے لیکن انہیں ان باتوں کی پروا کب تھی؟

ٹریا کی احتیاطی تدابیر اور کڑی نگہداشت دھری کی دھری رہ جاتی۔ ذرا موقع ملتا اور پتگی کا ہاتھ ہمایوں کے ہاتھ میں پہنچ جاتا۔ گلابی گلابی منے منے پاؤں رقص کے سے انداز میں اٹھتے چلے جاتے۔ جھومتے جھامتے بازو ہلاتے، پل جھپکتے میں وہ وہاں پہنچ جاتے جہاں ٹریا کو انہیں ڈھونڈنے میں کم از کم پندرہ بیس منٹ تو ضرور لگتے۔

سکول میں وقت گزارنا ہمایوں کے لئے عذاب تھا۔ جو نہی چھٹی کی گھنٹی بجتی وہ بیتابی سے کلاس روم سے نکلتا اور گیٹ سے باہر آتے ہی اس کی متلاشی نگاہیں کار کی تلاش

میں ادھر ادھر بھٹکنے لگتیں اور سنہری بالوں والی گڑیا کو کار میں بیٹھے دیکھ کر وہ پرسکون سا ہو جاتا۔ آنکھیں چمک اٹھتیں۔ اور پھر وہ اس کے قریب بیٹھ کر پچھلے چار پانچ گھنٹوں کی کار گزاری سنا ڈالتا۔

موسم حد درجہ حسین تھا۔ چودھویں کا چاند دھرتی کے سینے پر ضیا پاشی کر رہا تھا۔ اندھیرے کہیں دور چھپے بیٹھے تھے اور اس فسوں خیز چاندنی میں وہ لان میں بچھے دو دھیا بستروں پر نیم دراز خوش گیوں میں مصروف تھے۔

”پنگی آج ہمارے جغرافیہ کے ٹیچر نے بتایا ہے کہ چاند زمین سے اتنا دور ہے اتنا دور.....“ ہمایوں نے لفظ ”دور“ کو خاصا کھینچتے ہوئے کہا۔ ”کہ کوئی چیز وہاں تک نہیں پہنچ سکتی۔“

”ہم گاڑی میں بیٹھ کر بھی چند امانوں تک نہیں جا سکتے؟“ معصومیت سے اور تگ زیب، پنگی نے بھی اُس کا سوال دہرایا۔

”تو تو زری پاگل ہے۔ گاڑی چاند تک کب جاتی ہے؟“ اُس نے اپنی علییت جتائی۔

”جب میں بڑا ہو جاؤں گا تو جہاز لے کر چاند پر پہنچ جاؤں گا۔ اور پھر کبھی واپس نہیں آؤں گا۔“

”میں تم سے بھی پہلے چاند پر جاؤں گی۔“ پنگی کا لہجہ خاصا تیز تھا۔

”وہ کیسے؟“ ہمایوں نے اس طرف حیرانی سے دیکھا۔

”جہاز میں بیٹھ کر، میں بھی جہاز اڑاؤں گی۔“

”بیوقوف! لڑکیاں بھی کوئی جہاز اڑاتی ہیں۔“

”کیوں؟ تم اڑاؤ گے تو میں بھی اڑاؤں گی۔ وہ کسی طور اس کی برتری ماننے کے

لئے تیار نہیں تھی۔

”کیوں اورنگ زیب؟“ اس نے چار سالہ اورنگ زیب کو مخاطب کرتے ہوئے اپنی بات کی تصدیق کرنا چاہی۔ لیکن سوال کا جواب اثبات میں دے کر اورنگ زیب نے لڑائی کے لئے راستہ ہموار کر دیا۔

دونوں میں جھگڑا ہو گیا۔ ہمایوں کو دونوں پر سخت غصہ تھا۔ بچی پنگ کی پٹی پر بیٹھی تھی۔ آؤ دیکھا نہ تاؤ۔ ہمایوں نے اُسے زور سے دھکا دیا کہ معصوم بچی لڑھک کر نیچے جا گری۔ لان میں کہیں کہیں کنکریاں بکھری ہوئی تھیں۔ ایک نویلی کنکر ٹھوڑی میں لگی اور سوراخ کر گئی۔ بچی درد کی تاب نہ لا کر چلا اٹھی۔ غصے میں دھکا تو دے دیا۔ لیکن اس کی چیخ سن کر وہ پریشان ہوا تھا۔ تیر کی طرح کمرے کی طرف بھاگا۔

شریا کے کانوں میں بچی کے رونے کی آواز پڑی۔ وہ رات کے کھانے کے لئے کچھ تیار کر رہی تھیں۔ ویسے ہی چھوڑ کر باہر بھاگیں۔ لپک کر اُسے اٹھایا۔ اس کے گلانی گلانی چہرے پر لگے خون کو دیکھ کر اُن کے اوسان خطا ہو گئے۔ اورنگ زیب کے بتانے پر کہ بھائی جان نے دھکا دیا ہے۔ ان کے تن بدن میں آگ لگ گئی۔ فوراً مرہم پٹی کی گئی۔ چوٹ زیادہ نہ تھی۔ بچی کی طرف سے مطمئن ہو کر انہوں نے ہمایوں کو ڈھونڈا۔

وہ اپنے کمرے میں سہا بیٹھا تھا۔ پہلی بار انہوں نے اُسے بری طرح مارا۔ پھول سے رخساروں پر ٹمانچے پڑے تو وہ بلبللا اٹھا لیکن انہیں بچی کی چوٹ مضطرب کر گئی تھی۔ بیٹے کے بلبللا نے پر اور بھی غصہ آیا۔

نصا سا معصوم دل اپنی حرکت پر نادم تھا۔ کافی دیر بعد سہے سہے قدم اٹھاتا ماں کے کمرے کی طرف بڑھنے لگا۔ لرزتے ہاتھوں سے اس نے پردہ ہٹا کر اندر دیکھنے کے لئے راستہ بنایا۔ دزیدہ نگاہوں سے کمرے میں جھانکا۔ بچی بستر پر لیٹی ہوئی تھی اور شریا اس پر جھکی



ہوئی تھیں۔

وہ کمرے میں داخل ہوا۔ بیٹے پر نگاہ پڑی بھڑک ہی تو اٹھیں۔ غصہ ابھی ٹھنڈا نہیں ہوا تھا۔ قہر آلود نظروں سے گھورتے ہوئے چلائیں۔

”یہاں کیا لینے آئے ہو؟“

ڈانٹ اتنی سخت تھی کہ ہمایوں الٹے پاؤں پلٹ آیا اور اپنے کمرے میں آکر پھوٹ پھوٹ کر رونے لگا۔

صبح اٹھا۔ وہ بے کل تھا۔ مضطرب تھا۔ امی اس سے مراض تھیں۔ بچی اس سے خفا تھی۔ یہ روح فرسا احساس اس کے منے سے دل کو حد درجہ پریشان کیے ہوئے تھا۔ ماما سے تیار کرنے کے لئے آئی۔ روتا ہوا پایا۔ ٹریا کو اطلاع دی۔

ممتا بے قرار ہو کر اٹھی۔ اس کے کمرے میں گئیں۔ بیٹے کو بازوؤں میں سمیٹتے ہوئے اس کی پیشانی پر انگٹ بو سے دیئے اور اس کے بہتے ہوئے آنسو صاف کرتے ہوئے بولیں۔

”بیٹے تمہیں اس بات کا احساس ہونا چاہیے۔ بچی تمہاری مہمان ہے۔ اس کی حفاظت تمہارا فرض ہے۔ رات بھر سے وہ اتنی بے چین ہے۔ اور پھر سوچو میں تمہاری این آٹنی کو کیا بتاؤں گی؟ یہ کتنے افسوس کی بات ہے۔“

”امی مجھے معاف کر دیجئے میں آئندہ بچی کو کبھی نہیں ماروں گا۔“ وہ ماں کے سینے سے لگا ہوا تھا۔

اور پھر چند دن بعد وہی ہمایوں تھا اور وہی بچی۔ ان کے رس گھولتے تھقبے فضاؤں میں بکھر کر ہر جانب رنگینیاں پیدا کر جاتے۔ ہنستے کھیلتے، ہاتھوں میں ہاتھ دیئے تھمبلیں لان پر چہلیں کرتے پھرتے، اور اب وہ سب کو سنبھالنے کے لئے تیار تھے۔ اگلے روز ان کی روانگی

تھی۔

اس رات کو ہمایوں اور اورنگ زیب آیا سے کہانی سن رہے تھے بچی ٹریا بیگم کے ساتھ مسز محمود کے ہاں گئی ہوئی تھی۔ نوبکے جب وہاں سے واپسی ہوئی تو وہ سیدھی ہمایوں کے کمرے میں گئی۔ وہ ٹریا کے پاس سوئی تھی۔ لیکن لیکن کبھی کبھی ضد سے ہمایوں کے کمرے میں بھی سو جایا کرتی تھی۔ آج بھی وہ وہیں سونے کے لئے چل آئی۔۔۔۔۔ ٹریا خادیمہ کو خاص تاکید کرتے ہوئے اپنے کمرے میں آگئیں۔

ساڑھے تین کا عمل ہوگا جب کمرہ اچانک بچی کی چیخوں سے کونج اٹھا۔ ڈاکٹر اکرم اور ٹریا بڑبڑا کر اٹھے۔ تیر کی طرح ٹریا ہمایوں کے کمرے میں داخل ہوئیں۔ بچی کو بانہوں میں سمیٹ لیا۔ میاں بیوی باری باری اسے سینے سے چٹائے پیار کر رہے تھے۔

”آئی میری می۔ میرے ڈیڈی۔“ بچی تڑپ رہی تھی۔ ان کے بازوؤں سے نکلی پڑ رہی تھی۔ بار بار اس کی منہ سے ”می۔ ڈیڈی“ الفاظ نکل رہے تھے۔

”میں اسی لئے رضامند نہ تھا۔ اتنا بچہ ماں باپ کے بغیر نہیں رہ سکتا۔“ ڈاکٹر اکرم نے تشویش ناک انداز میں بیوی کی طرف دیکھا۔

”خدا خیر کرے۔ معلوم ہوتا ہے بچی نے کوئی ہولناک خواب دیکھا ہے میں نے بھی آج این کے متعلق پریشان کن خواب دیکھا ہے۔“

کافی دیر بعد بچی سسکتے سسکتے سو گئی۔

صبح ہوئی۔ کیسی صبح تھی؟ ریڈیو لگایا۔ نیوز ریڈر کی آواز نے کروڑوں انسانی دلوں کو تڑپا دیا۔

کوئٹہ ہولناک زلزلے کی بھیمنٹ چڑھ چکا تھا۔

بادشوق ذرائع سے جب انہیں این اور فریڈرک کی موت کی اطلاع ملی تو گھر میں

صف ماتم بچھگئی۔



## باب نمبر: ۵

بچپنے کی حدود سے نکل کر پتلی دھیرے دھیرے شباب کی رنگین وادی کی طرف  
بڑھ رہی تھی۔

وہ شوخ و چنچل تو پہلے ہی تھی۔ اب تو معاملہ دو آتشہ ہو رہا تھا۔ اس کے نیلے نیلے  
نین کٹوروں میں زمانے بھر کی شرارتیں کروٹیں لیتی رہتیں۔ ہونٹوں پر مسکراہٹ کی کلیاں  
چمکتیں۔ ابھی یہاں ہے ابھی وہاں، ابھی ہمایوں کے پاس ہے تو ابھی اورنگ زیب کو تنگ کر  
رہی ہے۔ ابھی ثریا کے گلے میں بانہیں ڈالے ان سے اپنی ضد منوا رہی ہے تو ابھی ڈاکٹر  
اکرم کے گلے کا ہار بنی ہوئی ہے۔

این کی اس نشانی کو ثریا نے کس انداز میں پرورش کی، یہ بات کسی سے پوشیدہ نہ  
تھی۔ فریڈرک اور این کے حادثہ کے بعد ڈاکٹر اکرم کا خیال۔ بچی کو انگریز حکومت کے سپرد  
کر دینے کا تھا۔ لیکن ثریا اس بات پر رضامند نہ ہوئیں۔ وہ بچی کو لے کر آہائی گاؤں چلی  
گئیں۔ اس کا نام بدل کر رفعت رکھ دیا گیا۔ کافی عرصہ وہ گاؤں میں مقیم رہیں۔ اسی دوران  
ڈاکٹر اکرم کا تبادلہ دہلی ہو گیا اور وہ بچی کے ہمراہ نئی جگہ آگئیں۔ ان کے ملاقاتی انگریز

ہندو، مسلمان اور سکھ سبھی تھے۔ بچی کو وہ اپنی مرحوم بہن کی نشانی بتایا کرتیں۔ یوں شک کا سوال بھی نہ تھا۔ اس لئے کہ ثریا حسن میں کیلتا تھیں۔ ڈاکٹر اکرم بھی نہایت وجیہہ اور خوش شکل تھے۔ ہمایوں اور اورنگ زیب بھی خوبصورت بچے تھے۔ لہذا وہ ان میں اُوپری یا اجنبی ہرگز نظر نہ آتی۔ اس کی ہر شرارت کا مرکز ہمایوں ہوتا کوننگ وہ اورنگ زیب کو بھی کرتی۔ لیکن جانے کیا بات تھی کہ ہمایوں کے بغیر اسے اپنی شرارتوں کا پھیکا پن خود ہی محسوس ہونے لگتا۔ گہری سیاہ راتوں میں اپنے کمرے میں پڑھتے پڑھتے یونہی اس کی چلبلی طبیعت مچل اٹھتی۔ فوراً ہر ٹکٹی۔ ہمایوں کے کمرے کی کھڑکی کے قریب پہنچ کر ہاتھوں سے ذرا سا اسے کھولتے ہوئے شورخ لہجے میں کہتی۔

”ہیلو کیسا حال ہے؟“

فزکس کی کتابوں پر جھکا ہوا ہمایوں کا خوبصورت چہرہ اس آواز پر اوپر اٹھتا۔ اُسے یوں کھڑکی کا پٹ پکڑتے تیزی سے آنکھیں جھپکاتے دیکھ کر وہ مسکرا اٹھتا۔ اُسے مسکراتا دیکھ کر اگلے ہی لمحے کھڑکی کے پٹ سے اتنی تیزی سے چھلانگ لگاتی کہ اس تیزی کی بے اختیار داد دینی پڑتی۔ ہمیشہ وہ ان لئے طریقوں سے ہی کمرے میں داخل ہوا کرتی۔ ہزار بار منع کرنے کے باوجود بھی اس کے کانوں پر جوں تک نہ رنگتی۔

”رُنی سیدھی طرح کمرے میں کیوں نہیں آتی ہو؟ جس دن تمہاری ٹانگیں ٹوٹیں گی اس دن پتہ چلے گا۔“ ہمایوں بھٹا اٹھتا۔

”ٹانگیں میری کیا ٹوٹی ہیں؟ وہ تو ہوا بازوں کی ٹوٹا کرتی ہیں۔“ وہ ترکی بہتر کی

جواب دیتی۔

ہمایوں اس جواب پر گہری مسکراہٹ سے اُسے گھورتا۔

”لیکن یوں بندروں کی طرح وارد ہونے کا مطلب؟“ وہ اسے مزید بھڑکاتا۔

”اچھا تو میں بند رہوں اور آپ خود کیا ہیں؟“ وہ طنزیہ لہجے میں اس کی طرف دیکھتی۔

”میرے متعلق تو تم بہتر رائے کا اظہار کر سکتی ہو۔“

وہ ایک ٹائیپے کے لیے نگاہیں بند کرتی اور دوسرے لمحے تیزی سے آنکھیں جھپکتی ہوئی مناس کان کے قریب لے جا کر تسخرانہ انداز میں کہتی۔

”ایک دم سے لنگور۔“

اور ہمایوں کا قبہ فضا میں بکھر جاتا۔

دن میں وہ پستیلوں مرتبہ اس کے کمرے میں آتی۔ اس کی اچھی اچھی چیزیں غائب کر دیتی۔ آراستہ پیراستہ کمرے میں صرف اس کا ایک راؤنڈ ہی کافی ہوتا۔ جوتے شوکیسوں سے نکل کر آتش دان پر پہنچ جاتے۔ صوفوں کے کشن صوفوں سے اتر کر زمین پر آجاتے۔ ہر چیز تودبالا ہو جاتی۔ ہمایوں لاکھ مرچنٹا۔ لیکن اُسے کب پرواہ تھی؟ زندگی الییلی شراتوں اور بھرپور صحت مند قبہوں کے جلو میں آگے بڑھ رہی تھی۔

## باب نمبر: ۶

پائیں باغ میں ایزی چیزز پر گھر کے سبھی افراد چائے پینے میں مصروف تھے۔ شمیمہ مع اپنے بچوں اور شوہر کے آئی ہوئی تھیں۔ خدیجہ بیگم بھی تشریف فرما تھیں۔ ان سب لوگوں کی موجودگی کی وجہ ہمایوں تھا جو کل ہوا بازی کے پانچ سالہ تربیتی کورس کے لئے انگلستان جا رہا تھا۔ بی۔ ایس۔ سی کرنے کے بعد وہ بمبئی فلائنگ کلب سے ایک سال کی ابتدائی ٹریننگ مکمل کر چکا تھا۔

گھر کے سبھی افراد نے اسے اس شوق سے باز رکھنے کی کوشش کی لیکن اسے تو جیسے فضا ئے بسیط کی پہنائیوں سے عشق تھا تبھی تو اس کی ولولوں اور جذبوں کو ماں کی آنکھ سے بہتے ہوئے آنسو سرد نہ کر سکے۔ باپ کی شفقت آمیز ڈانٹ بھی متاثر نہ کر سکی۔ پھوپھی اور دادی کی بے پناہ چاہت اور محبت کا والہانہ پن بھی اس کی راہ میں روڑے نہ اٹکا سکا۔ اس نے وہی کیا جو اس نے چاہا۔

خدیجہ بیگم بھی اس وقت خاصی ملول تھیں۔ بڑیا خود بھی دل گرفتہ تھیں۔ جوان بیٹا دہتی آگ کے شعلوں میں کود پڑا تھا۔

”میرے بیٹے خدا تمہیں اپنی امان میں رکھے۔“ خدیجہ بیگم نے ٹھنڈی سانس

بھری۔

دادی کا اضطراب، بے کلی اور تفکر ہمایوں سے پوشیدہ نہ تھا۔

”تماں بی آپ تو یونہی پریشان ہو رہی ہیں۔ ایک سچے مسلمان کو موت و حیات

کے بارے میں خدا پر مکمل بھروسہ رکھنا چاہیے۔“

”بیٹے میں اس حقیقت سے بخوبی آگاہ ہوں، لیکن تم نہیں جانتے متاثر ہاتوں کو

نہیں سمجھتی۔“

ثریا اور شمیمہ کی آنکھیں بھی چھلک پڑیں۔

بیمبئی کے ساحل پر جہاز روانگی کے لئے تیار تھا۔ عرشے پر کھڑا ہمایوں معصوم

نظروں سے گھر والوں کو دیکھ رہا تھا۔

جہاز چلا تو ایک دلدوز چیخِ رفعت کے منہ سے نکلی جو ثریا کے ساتھ لپٹی پھوٹ

پھوٹ کر رہی تھی۔

ہمایوں جا رہا ہے۔ دور اس سے بہت دور۔ معصوم دل کٹا جا رہا تھا۔ وہ بھلا اس

کے بغیر کیسے رہ سکے گی؟ کس حالت میں اُسے گھر لایا گیا۔ اسے کچھ یاد نہ تھا۔

یہ کیسی آگ تھی جو اس کے معصوم وجود کو جھلسائے جا رہی تھی۔ یہ کیسی انوکھی تڑپ

تھی جس کا مفہوم اس کی سمجھ سے بالاتر تھا۔ یہ کیسا درد تھا؟ جس سے وہ اچانک دو چار ہو گئی

تھی۔

پاگلوں کی طرح پھٹی پھٹی آنکھوں سے وہ کمروں کو گھورا کرتی ان مخصوص جگہوں پر

جہاں ہمایوں بیٹھا کرتا تھا، وہ گھنٹوں بیٹھتی۔ متلاشی نگاہیں اس وجود کو تلاش کرتیں جو اس سے

دور سات سمندر پار چلا گیا تھا اور اکثر وہ پھوٹ پھوٹ کر رو دیتی۔

ہمایوں سے اُسے کتنا پیار تھا اس کا کسی کو بھی اندازہ نہ تھا۔ اس صورت حال سے  
 ثریا اور ڈاکٹر اکرم بہت پریشان تھے۔ کھانے کی میز پر جب وہ ہمایوں کو دیکھ نہ پاتی تو ثریا  
 کے سینے سے لگ کر سسک اٹھتی۔

”ہمایوں بھائی کو واپس بلا لیجئے نامی۔“

آنسو ثریا کی آنکھوں سے پھوٹ نکلتے۔ اسے سینے سے لپٹائے وہ اپنے ہونٹ  
 اس کی پیشانی پر رکھ دیتیں۔ کتنی ہی دیر تک اس کا سر سہلاتی رہتیں۔ تسلی و تسفی کے پیار بھرے  
 الفاظ سے اس کے درد کی شدت میں کمی کرنے کی کوشش کرتیں۔ ڈاکٹر اکرم اسے اپنے ساتھ  
 ہسپتال چلڈرن وارڈ میں لے جاتے۔

اس کی نیلی جھیل جیسی آنکھوں میں روشنیاں کافور ہو گئی تھیں۔ اور شوخ تیسرے کہیں

دور جا چھپا تھا۔



## باب نمبر: ۷

خواب میں انہوں نے دیکھا کہ وہ رفعت کو قرآن پڑھا رہی ہیں۔ ان کے قریب ہی این ہمایوں کے ساتھ صوفے پر بیٹھی بیار بھری نظروں سے دونوں کو دیکھ رہی ہے۔ چہرے پر خوشیوں کے عکس لہرا رہے ہیں۔ انہوں نے اسی لئے اب رفعت کو بلوایا تھا، وہ آج اس سے تفصیلی بات کرنا چاہتی تھیں کیونکہ اب وہ شعور کی حدود میں داخل ہو چکی تھی۔

رفعت کمرے میں داخل ہوئی تو ان کی آنکھیں بند تھیں۔ دبیز قالین کی بیچ سے اس کے قدموں کی چاپ انہیں سنائی نہ دے سکی۔ ان پر جھکتے ہوئے رفعت کسی قدر متفکرانہ انداز میں بولی۔

”آپ کی طبیعت تو ما ساز نہیں امی؟“

بیار کی شیرینی سے لبریز، اس آواز پر انہوں نے آنکھیں کھولیں اور رفعت کے چہرے کو محبت سے ہاتھوں کے ہالے میں لیتے ہوئے بولیں۔

”میں ٹھیک ہو بیٹے! یہاں میرے پاس آ جاؤ۔“ رفعت ان کی پاس بیٹھ گئی۔

”بیٹے! فرصت میں مسز زبیر کے ہاں چکر لگا آنا۔ عائنہ بیمار ہے ان لوگوں نے کئی مرتبہ گلہ کیا ہے کہ رنی ہمارے ہاں نہیں آتی۔“

”کوئی ماریں مسز زبیر کو امی!۔۔۔۔۔ وہ تو مجھے زہر لگتی ہیں۔۔۔۔۔ اتنی خوشامدی اور مکار۔ یوں واری صدقے ہوتی ہیں جیسے زمانہ بھر کی متا انہی کے سینے میں سمٹ آئی ہو۔“

رفعت کے اس انداز پر ثریا بے اختیار ہنس پڑیں۔ پھر سنجیدہ ہوتے ہوئے بولیں۔

”بیٹے! ہسائے جو ہوئے۔ پڑوسیوں کے حقوق انسان پر بہت زیادہ ہیں۔“

”بہتر۔ آج شام میں اورنگ زیب کے ساتھ جاؤں گی۔“

کچھ دیر وہ خاموشی سے رفعت کی طرف دیکھتی رہیں۔ وہ مضطرب سی ہو گئی۔

”امی کچھ کہنا چاہ رہی ہیں آپ شاید؟۔۔۔۔۔“ وہ ان کی طرف جھکتے ہوئے بولی۔

”ہاں بیٹے مجھے تم سے بہت کچھ کہنا ہے۔ عرصہ دراز سے میں اس وقت کی تلاش میں تھی۔“ یہ کہہ کر وہ کچھ دیر کے لئے رک گئیں۔

رفعت کا رنگ بدل گیا۔ نیلگوں حسین آنکھیں پھیل گئیں۔ تبھی اس کے کانوں میں ثریا کی خواب ناک سی آواز پڑی۔

”رنی! میں نے تمہیں جس انداز میں پالا ہے وہ یقیناً تم سے پوشیدہ نہیں۔ کون کہتا ہے کہ اپنا بچہ لے پا لک سے زیادہ عزیز ہوتا ہے۔ کم از کم مجھ پر یہ بات صادق نہیں آتی۔ کاش کوئی میرے قلب کی عمیق گہرائیوں میں جھانک کر دیکھ سکتا کہ وہاں تمہارے لیے محبت کے کیسے جذبات موجزن ہیں۔ تم مجھے ہمایوں اورنگ زیب سے کہیں بڑھ کر پیاری ہو۔ اس لئے بھی کہ تم این کی بیٹی ہو۔ اور این میری ایک ایسی دوست تھی جس کی دوستی پر غرور



کیا جا سکتا ہے۔ مہر و وفا کی تپلی جو ہمایوں کی پچلتی ہوئی خواہش کی تسکین کے لئے اپنے جگر کو شے کو بھرے پاس چھوڑ گئی۔ آہ این!

ان کی آنکھوں سے آنسو پھوٹ پھوٹ کر بہنے لگے۔

”میں نے تمہیں ایک راز بنائے رکھا۔ تمہارے وجود کو دبیز پردوں میں لپیٹے رکھا، تا کہ کوئی تمہیں مجھ سے چھین نہ لے۔ اور اس کا نتیجہ یہ ہوا تم مذہبی تعلیم سے بے بہرہ رہیں۔ کئی بار سوچا کہ تمہیں اس منزل کی راہی بنا ڈالوں جس کی میں راہرو ہوں۔ لیکن ضمیر ملامت کے ہتھیار لئے ارادے کی راہ میں حائل ہو گیا۔ غلش نے بار بار مجھے یہ احساس دلایا کہ تم میرے پاس ایک دوست کی مقدس امانت ہو۔ کہیں امانت میں خیانت نہ ہونے پائے۔“

پھر تمہیں عیسائیت کی تعلیم دینے کے متعلق بھی غور کیا۔ لیکن اس خواہش کی تکمیل خود کو برباد کرنے کے مترادف تھی۔ علاوہ ازیں اسے تم خود غرضی کا نام دیا کوئی اور۔ میرے لاشعور میں ایک ایسی خواہش رچ بس گئی تھی۔ جس سے خود کو محروم کر دینا مجھے کسی قیمت پر کوارہ نہ تھا۔ تم ہمایوں کے لئے اور ہمایوں شاید تمہارے لئے تخلیق ہوا ہے۔ تمہارے وجود میں ہمایوں کی تمناؤں کا رنگ پھمکتا ہے۔ رنی! راستے تمہارے سامنے ہیں قدرت نے تمہیں شعور کی دولت بخشی ہے۔ تم فیصلہ کر سکتی ہو کہ تمہیں اب کیا کرنا ہے؟ کون سی راہ تمہارے لئے مناسب ہوگی۔“

آنسو رفعت کی آنکھوں سے مالا کی طرح ٹوٹ ٹوٹ کر گر رہے تھے۔ ایک لمحے کے لئے اُس نے ثریا کی طرف دیکھا۔ سسکی بھری اور دوسرے لمحے اس کی سران کی کود میں تھا۔

”میری زندگی میری روح!۔۔۔۔۔“ انہوں نے رفعت کا سر تھام کر سینے سے لگا

لیا۔ ہونٹ اس کے سنہری بالوں کو چومنے لگے۔

”امی!۔ رفعت آپ سے جدا ہو کر کبھی زندہ رہ سکے گی؟۔۔۔۔۔ یہ تو سوچا ہوتا۔۔۔۔۔ میرا مذہب۔۔۔۔۔ وہی ہے جو آپ کا۔۔۔۔۔ ہے۔۔۔۔۔ میرا دین وہی ہے۔۔۔۔۔ جس کی آپ۔۔۔۔۔ پیروکار ہیں۔۔۔۔۔ امی۔۔۔۔۔ آپ نے یہ سب۔۔۔۔۔ کچھ۔۔۔۔۔ کیسے سوچ لیا؟ وہ ہچکیاں لے لے کر بری طرح رو رہی تھی۔

”بیٹے! ضمیر پر جو بوجھ لدا ہوا تھا اسے بھی تو ہلکا کرنا تھا۔ تمہیں میری مجبوریوں کا احساس نہیں۔۔۔۔۔؟“

”میں یہ سب نہیں جانتی۔ لیکن آپ نے یہ سوچا کیوں؟۔۔۔۔۔ میں ثریا اور ڈاکٹر اکرم کی بیٹی ہوں۔۔۔۔۔ مائن اور فریڈرک کی نہیں۔۔۔۔۔“

”میری روح!۔۔۔۔۔“ ثریا نے اپنے ہونٹ اس کی پیٹھ پر ثبت کر دیئے۔

کافی دیر بعد رفعت اپنے کمرے میں آئی۔ خوشیوں کا نکھار چہرے پر تصدق ہو رہا تھا۔ آرزوؤں کا شمار آنکھوں میں رچ رہا تھا اس نے کرسی کی پشت سے سر نکالتے ہوئے آنکھیں بند کر لیں۔

”ہمایوں۔۔۔۔۔ ہمایوں۔۔۔۔۔ ہمایوں۔۔۔۔۔“

زچ آکر اس نے کانوں میں اٹھیاں ٹھونس لیں۔ لیکن یہ بیرونی دنیا کی آواز کب تھی؟ جو یوں کانوں کو مند کر لینے سے وہ اسے سن نہ سکتی۔۔۔۔۔ یہ تو دل کی پکار تھی۔

دل۔۔۔۔۔ جو ہمایوں کی خیال سے ہی دھڑکنے لگتا۔

خوشی کے نغمے جن کے ہر بول میں اس کی آرزوؤں کا رنگ جھلکتا۔ وہ تمناؤں کے لامتناہی پھیلے ہوئے خوش رنگ پھولوں کی بھینی بھینی خوشبوؤں سے لطف اندوز ہوتی رہتی۔ سپنوں میں کھوئی رہتی تھی کہ مادی دنیا اُسے ان حسین تصورات سے ہا کھینچ لاتی۔ لیکن

۔۔۔۔۔ آج تو من کے تاریخی طرح بج اٹھے تھے۔ آخر بجتے بھی کیوں نہ جب کہ اس کے کانوں نے شفقت سے لبریز شہد آگئیں کلمات سنے تھے۔

”تم ہمایوں کے لئے اور ہمایوں تمہارے لئے تخلیق کئے گئے ہیں؟۔۔۔۔۔“

عجیب سا احساس ہوا۔ سارا وجود لرز اٹھا۔ یوں محسوس ہوا جیسے وہ راز جو دل کی گہرائیوں میں دفن تھا وہ معصوم لگاؤ وہ پیار جسے وقت نے گہرا کرنے کے ساتھ ساتھ سنجیدگی میں بدل دیا تھا اب طشت از بام ہو گیا ہو۔

”اف امی!“۔۔۔۔۔ وہ سر تاپا لرز اٹھی۔

”اس کا مطلب ہے وہ ہمارے قلبی احساسات سے آگاہ ہیں۔“

وہ دونوں اب تک باقاعدگی سے ایک دوسرے کو خطوط لکھتے رہے تھے۔ کو یہ خطوط سادگی کے حامل ہوتے تھے۔ لیکن دل میں تو چور پیدا ہو گیا تھا۔

اور اب یہی بات اسے قابل اعتراض دکھائی دے رہی تھی۔۔۔۔۔

”ان زاویوں پر تمہارا انداز فکر درست نہیں۔ کیا تمہیں وہ شفقت یا دہنیں، تمہیں اس محبت کا احساس نہیں جس کے تحت یہ الفاظ ان کی زبان سے نکلے تھے۔ خود سوچو تمہارے نام لکھے ہوئے ہمایوں کے خطوط کبھی افراد پڑھتے ہیں۔ اور رنگ زیب نے کبھی کبھی لطیف سی ذہن میں پیدا ہونے والے خیالات کی فوراً تردید کی اور چوٹ بھی کرنے سے نہیں چوکتا۔

”واقعی امی آپ بہت عظیم خاتون ہیں۔ اتنی عظیم کہ آپ کی عظمت تک میرا ذہن رسائی سے محروم ہے۔ آپ نے جس طرح میری پرورش کی۔ شاید میری حقیقی ماں بھی نہ کر سکتی۔ کتنے سالوں تک آپ نے اپنے احساسات چھپائے رکھے۔ آپ ڈرتی تھیں کہ کہیں آپ امانت میں خیانت کی مرتکب نہ ہوں۔ کاش آپ نے جانا ہوتا، یہ تو سمجھا ہوتا کہ مجھے اس مذہب سے کیا لگاؤ ہو سکتا ہے؟ کیا دلچسپی ہو سکتی ہے؟ میری عقیدت کس رنگ میں ڈھل



”اورنگ زیب!۔۔۔“ وہ اسے مارنے کے لئے جھپٹی لیکن شوخ و شریر اورنگ  
زیب چلا نکلیں لگتا ہوا ہا ہر جا چکا تھا۔



## باب نمبر: ۸

آتی بہاری وہ حسین شام تھی۔ پائیس باغ میں ڈاکٹر اکرم اور ثریا بیگم باتوں میں محو تھے۔ ان کی گفتگو رفعت سے متعلق تھی۔ جو پچھلے چند دنوں سے خدیجہ بیگم کے پاس آگرہ گئی ہوئی تھی۔ اس کی عدم موجودگی کو گھر کا ہر فرد میری طرح محسوس کر رہا تھا۔ گھر سونا سونا سا لگ رہا تھا۔ ڈاکٹر اکرم نے بیوی کی طرف دیکھتے ہوئے کہا۔

”ثریا ہمیں خدائے عظیم کا شکر ادا کرنا چاہیے جس نے ہمیں رفعت سی بیٹی دی۔ جو ہماری بیٹی بھی ہے اور مستقبل کی بہو بھی۔ وگرنہ پال پوس کر جگر کوشوں کو یوں دوسروں کے حوالے کر دینا بڑا دل گردے کا کام ہے۔“

”لیکن دوسروں کی بیٹیاں کس بل بوتے پر لے آئے تھے؟“ انہوں نے مسکراتے ہوئے گہری نگاہیں شوہر پر ڈالیں۔

”بل بوتہ تو آج بھی موجود ہے۔ لیکن فقط لانے کا دینے کا نہیں۔“ وہ بھی جواباً مسکرا دیئے۔

”شکر سبجے خدا نے آزمائش میں نہیں ڈالا۔ بڑے بڑے عالی حوصلہ لوگوں کے

پتے پائی ہو جاتے ہیں۔ بیٹیاں چیز ہی ایسی ہیں گردنیں جھک جاتی ہیں۔“  
 ”واقعی؟“۔۔۔۔ ڈاکٹر صاحب نے لمبی سانس بھری۔

”اورنگ زیب کے متعلق تمہارا کیا ارادہ ہے؟“ انہوں نے استفہامیہ انداز سے بیوی کو دیکھا۔

”آپ کی کیا خواہش ہے؟“ انہوں نے شوہر کا مطلب سمجھتے ہوئے ان کا عندیہ لیا جاہا۔

”مجھے عصمہ اور نمودنوں پسند ہیں (عصمہ ڈاکٹر اکرم کی بھانجی تھی اور نمودنیا کی) آٹری فیصلہ تمہیں کرنا ہوگا۔“

”وہ محبت جو آپ کو ثمیمہ سے ہے۔ اس میں میرا بھرپور تعاون آپ کو ہمیشہ حاصل رہا ہے۔ میں بہن بھائی کے مثالی پیار کو مستقبل کی رشتہ داری سے مزید فروغ دینے کی متمنی ہوں۔ مجھے نمود اور عصمہ دونوں عزیز ہیں۔ لیکن عصمہ کو میں نے اس گھر کی بہو کی حیثیت سے بھی دیکھا ہے۔“

”اپنی خوش قسمتی پر جس قدر فخر کروں شریا! وہ کم ہے۔“

انہوں نے محبت کی گہری نظریں بیوی کے سر اپے پر ڈالیں اور پیار کی بھرپور چاہت سے بات جاری رکھتے ہوئے بولے۔

”سمجھ میں نہیں آتا تمہارے پاس کون سا جاوہ ہے؟ جو تمہیں دل کی زبان سمجھا دیتا ہے! شریا تم! نے ہمیشہ وہی کیا جو میں نے چاہا، وہی کہا جو میرے دل میں تھا۔ جانے تم کیسے پوشیدہ جذبات سے آگاہ ہو جاتی ہو؟“

”آپ میرے لئے ایک ایسی کتاب ہیں جسے میں نے خلوص و محبت کی روشنی میں پڑھا اور کبھی دھوکا نہیں کھایا۔“

اتنے میں سیاہ رنگ کی ایک کارگیٹ میں داخل ہوئی۔ میاں بیوی کی ہتسنگا ہیں اس پر مرکز ہو گئیں۔ کاربر ساتی میں جا رک گئی۔ کشیدہ قامت اور پروقار شخصیت کا نوجوان باہر نکالا۔ اور تیزی سے ان کی طرف بڑھا۔

ثریا بیگم کو یوں لگا جیسے ان کے سامنے برق کو ند گئی ہو۔

”ہمایوں!“ بے اختیار ان کے منہ سے نکلا۔۔۔۔۔ وہ خوشی کے بے پایاں احساس سے آنکھیں چھپکاتی ہوئی والہانہ انداز میں اس کی طرف بڑھیں۔ تقریباً ایسی ہی کیفیت ڈاکٹر اکرم کی بھی تھی۔

بیٹا ماں کی چھاتی سے لگا ہوا تھا۔ بازوؤں کے حلقے میں سمیٹے وہ اس کی پیٹانی اور گھنے بالوں پر پیار بھرے بو سے مثبت کر رہی تھیں۔ شدت جذبات سے الفاظ ٹوٹ ٹوٹ کر ان کی زبان سے نکل رہے تھے۔ آنکھوں سے اشک رواں تھے۔

یونہی کتنے ہی لمحے بیت گئے۔

”چھوڑو ثریا“ ڈاکٹر اکرم نے ماں بیٹے کو جدا کیا۔ پر نم آنکھوں سے ہمایوں ”ڈیڈی“ کہتا ہوا ان سے پٹ گیا۔

”یہ چپکے چپکے کیسے چلے آئے؟ تم نے تو لکھا تھا، میں، مشرق وسطیٰ سے ہوتا ہوا ہندستان آؤں گا۔“ انہوں نے اس کی پیٹانی چومتے ہوئے محبت بھرے لہجے میں پوچھا۔

”مشرق وسطیٰ کی سیاحت کا پروگرام میں نے پھر کبھی پراٹھا دیا اور خود چلا آیا۔“ وہ ان کے ساتھ آگے بڑھتے ہوئے بولا۔

”لیکن ہمیں اطلاع تو کرتے!۔۔۔۔۔“ ڈاکٹر صاحب نے بیٹھے ہوئے کہا۔

”میرا ارادہ پہلے آپ کو ٹرنک کال کرنے کا تھا۔ پھر سوچا اچانک پہنچنے میں زیادہ لطف رہے گا۔۔۔۔۔ دیکھ لیجئے کتنی خوشی ہوئی ہے؟ آپ کو پہلے اطلاع کر دینے سے بقیہ

ایسا نہ ہوتا۔۔۔۔۔“

”یہ منطقی تم نے کہاں سے سیکھی؟“ ڈاکٹر صاحب مسکرا اٹھے۔

”اور ہاں! بیٹا یہ کس کی کار میں آئے تھے تم؟۔۔۔۔۔“ انہوں نے پوچھا۔

”خوش قسمتی سے ڈاکٹر ربانی ایئر پورٹ پر مل گئے۔۔۔۔۔ یہ انہی کی کار

تھی۔۔۔۔۔“

وہ گھر جوتھوڑی دیر پہلے اداس اداس محسوس ہو رہا تھا۔ اب خوشیوں سے چمک سا اٹھا تھا۔ اورنگ زیب باہر سے آیا۔ بھائی کو دیکھا۔ نہال ہوا تھا۔ ہمایوں حیران تھا اور کسی قدر بے چین بھی۔ متلاشی نگاہیں ادھر ادھر بھٹک رہی تھیں۔ ٹریا بیگم کی نگاہوں سے اس کی آنکھوں میں مچلتی انتظار کی کیفیات پوشیدہ نہ رہ سکیں۔ لیکن وہ دانستہ خاموش رہیں۔

ڈاکٹر اکرم کو ہسپتال کسی خطرناک کیس کی وجہ سے جانا پڑا۔ جو نبی وہ گئے ہمایوں

ماں سے مخاطب ہوا۔

”امی! رفعت کہاں ہے؟“

اورنگ زیب کا کونج دار قبضہ فضا میں اچھلا۔ ٹریا بیگم کے لبوں پر بھی مسکراہٹ

گہری ہو گئی۔ ہمایوں نے خجالت سی محسوس کی۔ کھسیانی ہنسی ہنستے ہوئے اس نے ماں کی طرف دیکھا۔

”کیا بات ہے امی؟“

”بات کیا؟۔۔۔۔۔ آپ کی بے تابی، آپ کی بے چینی کا مشاہدہ کیا جا رہا

ہے۔“

اورنگ زیب بولا۔ ”شیطان۔“ ٹریا بیگم نے ہنستے ہوئے اورنگ زیب کو

پیار بھری ڈانٹ پلائی اور ہمایوں کے کچھ بولنے سے پیشتر ہی وہ اس سے مخاطب ہوئیں۔

”بیٹے! وہ تمہاری دادی اماں کے پاس چند دنوں کے لئے گئی ہے۔ اسے گئے آج چوتھا دن ہے اور مجھے یوں محسوس ہو رہا ہے جیسے اسے گئے چار دن نہیں چار صدیاں بیت گئی ہوں۔“

”اس پیار کی شدت میں کچھ کمی کیجئے امی! ورنہ میں اس سے حسد کرنا شروع کر دوں گا۔“ اور نگ زیب نے شرارتا کہا۔  
 شریا بیگم اور ہمایوں ہنس دیئے۔  
 ”کو کیا ابھی یہ کیس مستقبل میں زیر غور لایا جائے گا۔“ ہمایوں نے شوخی سے بھائی کو دیکھا۔

”بھئی اگر حالات نازک صورت اختیار کر گئے تو یقیناً غور و خوش کی ضرورت محسوس ہوگی۔“

شام کی چائے پی کر وہ بھائی کے ساتھ کافی دیر باتیں کرتا رہا پھر اپنے کمرے میں آرام کی غرض سے چلا آیا۔

نامعلوم سی اداسی اس پر چھائے جا رہی تھی۔ گہرا اضطراب اسے محسوس ہو رہا تھا۔ رگ و پے میں بے چینی کی لہریں رقصاں تھیں۔ دل و دماغ کو تسلی دینے کی کوشش کی، لیکن وہ مچلے جا رہا تھا۔ اس محبوب ہستی کو دیکھنے کی خواہش لُحظہ بہ لُحظہ بڑھتی جا رہی تھی۔  
 کروٹیں بدل بدل کر وہ عاجز آ گیا تھا۔ منہ تکیے میں چھپانا چاہا۔ آنکھیں بند کر کے سونا چاہا۔ لیکن ہر حربہ، ہر کوشش ناکام ثابت ہوئی ایک من موہنی صورت ہر طرف رقصاں تھی۔

آنکھیں کھولیں، پھر بند کیں۔ بیتے ہوئے خوشگوار دن ماضی کے درپے سے چھلانگیں مارتے، اُچھلتے کودتے سورج کی رو پہلی کرنوں کی طرح اُس کی بند آنکھوں میں گھستتے



چلے جا رہے تھے۔

وہ دن جو اُس کی زندگی کا سرمایہ تھے۔ وہ دن جو اس کی مہصوم پیارا اور لگاؤ کے

امین تھے۔

وہ دن جب پیار نھے مئے شکونوں کی صورت تھا جو وقت گزرنے کے ساتھ ساتھ

چمک کر پھول اور کلیوں میں بدل گیا تھا۔

## باب نمبر: ۹

وہ نگاہوں میں شوق و آرزو کی دنیا لیے پلنگ پر خوابیدہ اس ہستی کو دیکھ رہا تھا جو اس کے دل کی دھڑکن تھی۔۔۔۔۔ اس کے خوابوں کی حسین تعبیر تھی۔

دھیرے دھیرے دبیز قالین پر قدم رکھتا ہوا وہ اور آگے بڑھ آیا۔ تبسم اس کی آنکھوں میں پھیلتا جا رہا تھا۔ یہ رنی ہے۔۔۔۔۔ اسے یقین نہیں آ رہا تھا۔ کلیوں جیسی معصومیت اور پھولوں جیسی شگفتگی لئے اس کا چہرہ کس قدر فریب لگ رہا تھا۔

وہ ذرا سا جھکا۔ اس کی ٹھوڑی کا وہ زخم جس سے ایک تلخ اور حسین یاد وابستہ تھی دکھائی دیا۔ یہ نشان جو بچپن کے دور کی یادگار تھا اور بچپن!۔۔۔۔۔ بے اختیار اس کی نگاہیں درتپے سے باہر فضا میں گھورنے لگیں۔ یادوں کا طوفانی ریلا اسے ایک منکے کی طرح بہا کر اس دنیا میں لے گیا جو حسین بھی تھی اور فریب بھی۔ گرما کی تپتی سلگتی دوپہریں یاد آئیں۔ سرما کی بخ بستہ صبحوں اور ٹھنڈی شاموں نے اُس کا دامن کھنچا۔ بہار کے چمکتے اور سادوں کے رم جھم برستے دنوں میں ایک معصوم جوڑا باغ کی روشوں پر ہاتھوں میں ہاتھ دئیے کمروں، برآمدوں میں، درختوں کے نیچے اٹھیلیاں کرتا اس کے تصور میں ابھرا۔

آج وہی معصوم جوڑا کتنی منازل طے کر گیا تھا۔ وقت نے انہیں سنجیدگی اور متانت سونپ دی تھی۔

ایک بھر پور نظر اس نے دوبارہ رفعت پر ڈالی۔ شدت سے اس کا دل چاہا کہ اسے جگا دے۔ نیند کا شمار لئے آنکھیں جب کھلیں گی حیرانی اشتیاق اور محبت کے ملے جلے جذبات کا گلابی رنگ اس کی حسین آنکھوں سے پھٹکے گا وہ سماں کیسا پر لطف ہوگا۔ خواہش کو وہ تکمیل کا جامہ پہنانا ہی چاہتا تھا۔ جانے ایک دم کیا خیال آیا؟ کچھ دیر سوچتا رہا اور پھر لبوں پر شوخ سی مسکراہٹ لئے وہ باہر آ گیا۔

”کیوں بیٹے؟ رفعت نے تمہیں پہچان لیا؟۔۔۔؟ خدیجہ بیگم نے پیار بھری نظروں سے پوتے کو دیکھا۔

”اماں بی!۔۔۔ وہ سوری ہے اور میں نے اُسے جگانا مناسب نہیں سمجھا۔“  
خدیجہ بیگم کی خوشی کا کوئی ٹھکانہ نہ تھا۔ پوتے کو اس روپ میں دیکھ کر وہ کھلی جارہی تھیں۔

رفعت سوکر اٹھی۔۔۔ خدیجہ بیگم کے پاس جانے کے ارادے سے باہر آئی۔ برآمدے میں سے گزرتے ہوئے اس نے گل بانو کو پکارا۔  
”صاحبزادی صاحبہ! صاحبزادہ ہمایوں آئے ہیں۔“  
”ہمایوں۔“ اس نے حیرت خوشی سے آنکھیں جھپکاتے ہوئے خود سے کہا۔  
”وہ آگیا ہے۔ جس کا انتظار اب گراں گزرنے لگا تھا۔ جس کی دید کے لئے اب آنکھیں شدت سے بے تاب تھیں۔ وہ کیسا ہوگا؟“  
اس نے قدم آگے بڑھانے چاہے۔ لیکن حجاب اور پنچکچاہٹ پاؤں کی زنجیر بن گئی۔ قدم بوجھل ہو گئے۔ اپنے کمرے میں لوٹ آئی۔

کھڑکی سے سر نکائے وہ باہر فضا میں گھور رہی تھی جہاں قوس قزح کے حسین رنگ  
 بکھرے ہوئے تھے۔ سرمئی شام کا حسن دل میں جذبات کے طوفان اٹھا رہا تھا۔  
 خادمہ کمرے میں داخل ہوئی اور خدیجہ بیگم کا پیغام اُسے سنایا۔  
 ”اف! کیسے جاسکوں گی؟“

اماں بھی وہاں موجود ہوں گی۔ اس تصور سے ہی اس کے رخسار سلگ اٹھے اور اس  
 نے خادمہ سے طبیعت کی ماسازی کا بہانہ کر دیا۔  
 خدیجہ بیگم پریشان ہوا ٹھہریں۔ اسے دیکھنے کے لئے اٹھنا چاہتی تھیں کہ ہمایوں ان  
 کے کھٹنے پکڑ کر بٹھاتے ہوئے بولا۔

”اماں بی! آپ تشریف رکھیے میں دیکھ کر آتا ہوں۔“

”میں آسکتا ہوں؟۔۔۔۔۔“ اس نے پردہ ہٹاتے ہوئے کہا۔ اس آواز پر اس کا  
 دل تیزی سے دھڑکا، صراحی دار گردن کوتیزی سے جنبش ہوئی۔ پلٹ کر دیکھا۔ شہزادوں جیسا  
 وقار و تمکنت لئے وہاں اس کا اپنا ہمایوں تھا۔ وہ بے سدھ کھڑی تھی۔ وقت کا سارا پیکر اسی  
 ایک لمحے میں مقید ہو گیا تھا۔ گردش کرتی ہوئی کائنات ٹھہر چکی تھی۔ اور اسے کچھ یوں محسوس  
 ہو رہا تھا جیسے کائنات کے ساتھ ساتھ اس کا دل بھی دھڑکنا بھول گیا ہو۔  
 اس کا یہ انداز بے خودی ہمایوں سے بہت کچھ کہہ گیا تھا۔ وہ مسکراتے ہوئے آگے  
 بڑھا۔

”رفی۔۔۔۔۔ تمہیں میری آمد سے خوشی نہیں ہوئی۔۔۔۔۔ تمہاری خاموشی مجھے تفکر  
 میں ڈال رہی ہے۔“ معصوم مسکراہٹ اس کے لبوں پر ابھر آئی۔  
 لیکن وہ خاموش تھی۔ حسین آنکھوں پر گھنی پلکوں نے سایہ کیا ہوا تھا۔  
 ”رفعت!۔۔۔۔۔ دیکھو تو سہی کون آیا ہے؟“ ہمایوں کا لہجہ پیار کی شدت سے





رہیں۔ آمین!“۔۔۔۔۔ انہوں نے عجز سے خدا کے حضور دعا مانگی۔  
 ”بیٹے!۔۔۔۔۔ تمہاری طبیعت ٹھیک ہے نا۔۔۔۔۔“ انہوں نے رفعت سے  
 پوچھا۔

”جی ہاں!۔۔۔۔۔ اماں بی، میں بالکل ٹھیک ہوں۔۔۔۔۔“  
 ”اماں بی آپ تیار ہو جائیں۔ کل ہم لوگ دہلی جا رہے ہیں۔“  
 ”بیٹے اس بڑھاپے میں مجھے کہاں گھسیٹنے پھر و گئے؟“  
 ”یہ گھسیٹنے کی ابھی اچھی کہی۔ کیا آپ میرے ساتھ کچھ دن مزید گزارنا نہیں  
 چاہتیں۔ اگلے ماہ مجھے بمبئی اپنی ملازمت پر چلے جانا ہے۔“  
 ”میرے چاند! میری بوڑھی داتا تو اس بڑیوں میں اب تمہاری خوشیاں دیکھ کر ہی  
 جینے کی حرارت پیدا ہوتی ہے۔“  
 ان کی آنکھوں میں آنسو جھلملانے لگے۔۔۔۔۔ رفعت کی آنکھیں بھی ڈبڈبا  
 گئیں۔

”بہادر انسان موت سے کبھی خوفزدہ نہیں ہوئے اماں بی!“ اس نے کپ میز پر  
 رکھ دیا اور خود باہر چلا گیا۔  
 ”کاش مرزا صاحب آج زندہ ہوتے تو پوتے کو دیکھ دیکھ کر نہال ہو  
 اٹھتے۔۔۔۔۔“ خدیجہ بیگم نے حسرت سے کہا۔

## باب نمبر: ۱۰

شجاع الدین لاج کے درد دیوار پر ان دنوں خوشی و شادمانی کا گہرا رنگ چڑھا ہوا تھا۔ کھکتے قہقہے، فضاؤں میں اچھلتے اور ہر سو رنگینیاں بکھیر جاتے۔ لاج کو دلہن کی طرح آراستہ کیا جا رہا تھا۔ ڈاکٹر اکرم اور شمیمہ خانم کے شوہرا سعد علی بیرونی انتظامات میں منہمک تھے۔ خواتین اندر کے کاموں میں الجھی ہوئی تھیں۔

خدیجہ بیگم کا چہرہ مسرت سے دمک رہا تھا۔ آخر کیوں نہ دملتا اس گھر کے چراغ کو شادی کی سنہری و خوش رنگ زنجیر پہنائی جا رہی تھی اور وہ خوش اور شکر گزار تھیں کہ پوتے کی شادی دیکھ رہی تھیں۔ دلہن بھی یہیں تھیں اور دولہا بھی بس آج کل میں آنے والا تھا۔ اورنگ زیب اس وقت رفعت کے کمرے میں ہے۔ لمبی میز پر تاش کے پتے بکھرے ہوئے ہیں اور میز کے گرد کرسیوں پر رفعت، اورنگ زیب، نمو، عصمہ، نعیم (شمیمہ کا بڑا لڑکا) اور عالیہ (عصمہ کی بڑی بہن) بیٹھے ہیں۔ اورنگ زیب کی ساتھی عالیہ اور رفعت، نعیم کی پائزر ہے۔ کھیل اپنے عروج پر ہے۔ رفعت بظاہر کھیل میں مگن ہے لیکن اس کا

ذہن کہیں اور بھٹک رہا ہے۔ شادی میں صرف دو دن رہ گئے ہیں اور ہمایوں ابھی تک نہیں پہنچا۔

یہ فضاؤں میں اڑتے ویونیکل جہاز کون جانتا ہے کب کسی کی خوشیاں چھین لیں۔ مشینوں کی یہ ایجادات کسی کے دل کی دنیا کے لئے کبھی کبھی موت کی پیامبر بن جاتی ہیں۔۔۔۔۔ اس کا بس چلتا تو وہ کبھی ہمایوں کو جہاز نہ اڑانے دیتی۔۔۔۔۔ لیکن وہ مجبور تھی۔ ہمایوں کو جیسے فضاؤں سے جنون کی حد تک عشق تھا۔

باہر شور سا ہوا۔ رفعت کا دل دھڑک اٹھا۔ اور نگ زیب کے کان کھڑے ہو گئے۔ سبھی سوالیہ انداز میں دروازے کی طرف دیکھنے لگے۔ نمو باہر بھاگی۔ جس تیزی سے وہ باہر لپکی تھی اسی تیزی سے کمرے میں داخل ہوئی۔ اور خوشی سے چلائی۔

”ہمایوں بھائی آگئے۔“

دھنک جیسے خوب صورت رنگ آسمانی دنیا سے اترتے مسکراتے اترے اور اس الیبلی شہزادی کے چہرے پر پھیل گئے۔ حسین مسکراہٹ اس کے گدازگلابی ہونٹوں پر نمودار ہوئی۔ اور نین نیشیلے کر گئی۔

”عصمی!۔۔۔۔۔ ذرا رنی آپی کو شیشہ دکھاؤ۔ دلہا کی آمد کا سن کر ان کے چہرے پر رنگوں کی جو حسین قوس قزح نظر آرہی ہے۔ اس کی زیارت یہ خود بھی کر لیں۔“

”اور نگ زیب!“ رفعت نے اسے گھورا۔

”جی فرمائیے۔۔۔۔۔“ وہ شوح انداز میں اس کی طرف جھکا اور مسکراتی آنکھیں اس کی حسین آنکھوں میں ڈال دیں۔

”ہا ز آؤ۔“ رفعت کا لہجہ قدرے غصیلا تھا۔

”جی۔۔۔۔۔ چاہتا تو یہی ہوں۔ مگر کیا کروں چہرے پر پھیلے ولی احساسات کی

یہ دلکش کیفیت مجھے کچھ کچھ کہنے پر اکساتی ہے۔“

”چنگیوں میں اڑاتے ہو۔“ رفعت مسکرائی۔

”تو بتو بہ، یہ تاب، یہ مجال، یہ طاقت نہیں مجھے آپ کو اڑا کر مجھے جو تیاں کھانی

ہیں۔“

”اورنگ زیب پینا چاہتے ہو کیا مجھ سے؟“

”ضرور۔۔۔۔۔ لیکن عالی جاہ سزا دینے سے قبل مجرم کو اپنی صفائی کا موقعہ دیا جاتا

ہے۔ اجازت مرحمت فرمائی جائے۔

وہ دونوں ہاتھ سینے پر باندھے واقعی مجرم بنا کھڑا تھا۔

عصمہ، نمو اور نعیم نے تالیاں بجائیں۔

”اجازت ہے۔“ رفعت کے لہجے میں تھکسا نہ شان تھی۔

”ہر میٹھی رفعت ہمایوں!۔۔۔۔۔ سب کچھ دیکھتے ہوئے خاموش رہنا میرے

بس میں نہیں۔“

کمرے میں قہقہوں کا طوفان پھٹ پڑا۔

باہر سے کسی نے اورنگ زیب کو آواز دی۔

”کوئی پیغام؟۔۔۔۔۔ بندہ پیغام رسائی کے لئے تیار ہے۔“ وہ اس کی طرف

جھکا۔

رفعت نے بالوں سے پکڑ کر اُسے جھٹکا دیا۔

”بھا کو! تم جیسے قاصد کے ہاتھ نامہ پیام سے میں ایسے ہی بھلی۔“

اور وہ تیزی سے خود کو چھڑا کر باہر بھاگ گیا۔

اس کے پیچھے پیچھے بقیہ لوگ بھی ہمایوں سے ملنے کے لئے باہر نکل گئے۔ جب یہ

لوگ وہاں پہنچے۔ ہمایوں کو رشتہ دار خواتین اور لڑکیوں میں گھرے دیکھا۔ مذاق کے حملے خاصے شدید تھے۔ اکثریت کا اعتراض تھا کہ وہ اتنی دیر سے کیوں پہنچا ہے؟ زچ آکر وہ مسکراتے ہوئے بولا۔

”لیجئے بندہ حاضر ہے۔ تاخیر کی جو سزا چاہیے دے دیں۔“  
 ”دو لہا بننے کے آداب سیکھئے۔“ کسی شوخ و شنگ لڑکی فقرہ کسا۔  
 ”آپ ہی سکھا دیجئے۔ اس فن میں خاصی ماہر معلوم ہوتی ہیں۔“ اس نے ترکی بہ ترکی جواب دیا۔

طویل سفر سے وہ بہت تھکن محسوس کر رہا تھا۔ سونا چاہتا تھا۔ لیکن مہمانوں سے بھرے اس گھر میں آرام کرنا اسے خاصا مشکل نظر آ رہا تھا آخر وہ خدیجہ بیگم کے پاس پہنچا۔ انہوں نے اپنے کمرے میں لٹا کر کمرہ خالی کر دیا۔  
 شام کو نعیم کمرے میں داخل ہوا اور اُسے جھنجھور ڈالا۔  
 ”اٹھو یار! کیا بوریٹ پھیلا رکھی ہے؟“ نیند سے بھری ہوئی آنکھیں کھلیں اور اپنے سامنے نعیم کو پا کر دوبارہ بند ہو گئیں۔

”ایٹنی کہیں کے اگر دیدار محبوب کرنا چاہتے ہو تو آؤ چلیں، پائیں باغ حسن کے جلوے لٹا رہا ہے۔“

آنکھیں کھل گئی تھیں، وہ تیزی سے اٹھا، چپل پہنے اور باہر کی طرف لپکا۔ نعیم ابھی کمرے میں ہی تھا اس کی تیزی دیکھ کر طنز سے مسکرایا۔

”پاؤں میں پیسے کیوں لگ گئے؟“

”نرے گاؤ دی ہو۔ خود لگا کر مجھ سے پوچھتے ہو؟“

”اتنی بے تابی بھی اچھی نہیں۔ سمجھو!“ نعیم نے اُس کے کندھے پر ہاتھ رکھ



دیا۔

”ہوں۔ میرا خیال ہے وہاں عالیہ نہیں ہے شاید؟“

”پیارے ماگر عالیہ وہاں نہ ہوتی تو تمہیں بلانے کبھی نہ آتا۔“

کوٹھی کے اوپر سے ہوتے ہوئے وہ دونوں وسیع پائیں باغ کی پچھلی باڑ تک جا پہنچے۔ باڑ کی چھوٹی چھوٹی درزوں میں سے ہمایوں نے جھانکا۔ واقعی پائیں باغ میں حسن کی رنگینیاں بکھری پڑی تھیں۔ خاندان بھر کی لڑکیاں وہاں موجود تھیں۔ آم کے درخت کے نیچے صوفے پر رفعت، اورنگ زیب کے ساتھ بیٹھی ہوئی تھی۔ شوخ تہقہے فضا میں کونج رہے تھے۔ زرد لباس میں ملبوس وہ شمع کی مانند تمکنت سے بیٹھی تھی اُسے چھیڑا جا رہا تھا۔

اور وہ حجاب آلود مسکراہٹ چہرے پر لئے ان کے مذاق سے محفوظ رہی تھی۔

خادمہ اورنگ زیب کو بلانے آئی اور رفعت کے ساتھ والی جگہ خالی ہو گئی۔ اس خالی جگہ کو دیکھ کر ہمایوں کے دماغ میں برق کی طرح ایک خیال آیا۔ آنکھیں چمکیں۔ آہستگی سے اس نے نعیم کے کان میں سرکوشی کی۔

”نہیں نہیں تمہیں کہیں چوٹ نہ آجائے۔“ نعیم نے اُسے بازو سے پکڑ لیا۔

”چھوڑو بھئی! کوئی خطرے والی بات نہیں! تم اُدھر سے آؤ۔“

آم کا درخت آدھے سے زیادہ باڑ سے باہر پھیلا ہوا تھا۔ مضبوط سی ایک شاخ کو پکڑ کر ہمایوں اس کے ساتھ جھول گیا۔ جگہ کانٹا نہ لیا اور تیز جھول لیتا ہوا وہ اگلے لمحے صوفے پر رفعت کے ساتھ بیٹھا ہوا تھا۔

پہلے تو وہ سب دنگ رہ گئیں۔ لیکن دوسرے ہی لمحے تہقہوں کا طوفان امنڈ آیا۔ سبھی چیخ اٹھیں۔

”یہ کیا بد تمیزی ہے ہمایوں بھائی؟“

”آپ کو یہاں آنے کی اجازت کس نے دی؟“ معصمہ چیختی۔

”کیا یہ ممنوعہ علاقہ ہے؟ فائزہ نے طنز سے کی۔

”یہ علاقہ ممنوعہ نہیں محترمہ۔ بلکہ ان ذات شریف کی دید ممنوعہ بن گئی ہے۔“ وہ

رفعت کی طرف دیکھتے ہوئے مسکرایا۔

مسرت کے پایاں احساس سے اس کا چہرہ گلنار ہوا تھا۔ وہ دید تہنم ہونٹوں پر ہزار

روکنے کے باوجود نمایاں ہوئے بغیر رہ سکا۔

”یہاں سے چلے جائیے، ورنہ میں ابھی اتناں بی کو اطلاع دیتی ہوں۔“ نمو

چلائی۔

”کیا کہنے ہیں ہمیںڈ کی کو بھی زکام ہو رہا ہے۔ خیر سے بی نمو ہی نہیں

مان۔“ ہمایوں اطمینان سے مسکرایا۔

”اللہ:۔ جائیے نا ہمایوں بھائی۔“ معصمہ نے التجا آمیز لہجے میں کہا۔

”ہرگز نہیں جائیں گے کمبختو! اتنا تو سوچو جان جو کھوں میں ڈال کر کس

طرح یہاں تک آئے ہیں۔ کم از کم اس شان نزول کی تھوڑی بہت تو عزت رکھ لو۔“

نعیم عالیہ کے قریب کھڑا مسکرا رہا تھا۔ ہمایوں نے نیکی نظر دوں سے اُسے دیکھتے

ہوئے نمو کی توجہ اُن کی طرف مبذول کی۔

”یہ نگاہ عتاب اب میری بجائے اُدھر منتقل ہو جانی چاہیے۔“

دُور سے ثریا بیگم کو آتے دیکھ کر ہمایوں نے اب کھسک جانے ہی میں عافیت سمجھی۔

”کہاں چلے بیٹھے نا؟“ فائزہ نے چوٹ کی۔

”ابھی آتے ہیں۔“ ہمایوں نے بھاگتے ہوئے منہ چڑایا۔

جمعہ کے دن عصر اور مغرب کے درمیان نکاح ہوا۔ عشاءِ یہ میں معززین شہر کے

علاوہ انگریزوں اور ہندوؤں کی بھی بھاری تعداد نے شرکت کی۔

## باب نمبر: ۱۱

چائے کی ٹرے ہاتھ میں پکڑے رفعت خواب گاہ میں داخل ہوئی۔ نیلگوں مدہم روشنی میں ڈوبی ہوئی خواب گاہ اور گہری نیند سوتا ہوا ہمایوں اسے کسی افسانوی دنیا کا شہزادہ معلوم ہو رہا تھا۔ چائے کی ٹرے آہستگی سے چھوٹی میز پر رکھتے ہوئے اس نے پیار سے بھرپور نظریں ہمایوں پر ڈالیں اور کرسی پر بیٹھتے ہوئے وہ اس پر جھک گئی۔ اس کے سیاہ گھنے بالوں سے کھیلتے ہوئے بے اختیار اس نے سوچا۔

واقعی مسز کھنہ درست کہتی ہیں کہ ہمایوں پر کسی یونانی دیوتا کا گمان پڑتا ہے۔ دیوتا جو پرستش کے لئے ہوتے ہیں۔ جن کی مورتی من مندر میں سجا کر رکھنے سے دلی سکون حاصل ہوتا ہے۔“

کلاک کی آواز نے اس کی سوچوں کا سلسلہ توڑ دیا۔ بے اختیار نگاہیں اٹھ گئیں اور سویوں پر سے پھلتی پھلتی اس تصویر پر جانکیں جو کلاک کے نیچے آویزاں تھی۔ تصویر میں وردی میں ملیوں ہمایوں جہاز کے کاک پٹ میں داخل ہو رہا تھا۔ کتنی ہی دیر تک وہ خالی خالی

نظروں سے تصویر کو دیکھتی رہی۔ ہونٹوں کے گوشے پھڑپھڑاتے رہے۔ آنکھوں میں ہلکی ہلکی نمی اترنے لگی۔۔۔۔۔ ہمایوں کی ہوا بازی اس کی خوشیوں کے گلے میں ایک پھانس تھی۔ ایک چہچہا تھی جو اسے مضطرب کر دیتی۔

جیون کا سارا حسن ساری رعنائی اس کے قدموں میں آٹھٹی تھی۔ اس کے خوابوں میں شوخ شوخ رنگ بھر گیا تھا۔ محبت کی شگفتہ ہواؤں میں اُسے پیار کے دکش نغے سنائی دینے لگے تھے۔

اسے ہمایوں کے پاس آئے دو ماہ ہو رہے تھے۔ شاندار فلیٹ پر کسی چھوٹی سی جنت کا گمان ہوتا تھا۔ شوخ و شنگ تیلی کی طرح وہ اس میں ادھر سے ادھر اڑتی پھرتی۔

لیکن۔۔۔۔۔

ہمایوں کا فلائٹ پر جانا اس کے لئے قیامت بن جاتا۔ خوشیاں کہیں دُور بھاگ جاتیں۔ چہرے پر اُداسی کے رنگ بکھر جاتے۔ پلکوں کی چلمن میں چُھٹی گھٹائیں برسنے کے لئے بے چین ہو جاتیں۔ وہ ہزار ضبط کرتی۔ اندیشوں کو جھٹلانے کی کوشش کرتی۔ لیکن موتیوں کے شفاف قطرے اُس کے عارض سیمیں پر پھیل پھیل جاتے۔

اس سے ہمایوں اسے ڈھیروں تسلیاں دیتا۔ زندگی اور موت کے متعلق سمجھاتا۔ لیکن ان باتوں کا اثر تھوڑی دیر رہتا اور پھر اس کا دل اندیشوں کی گہرائیوں میں ڈوبنے لگتا۔

ابھی تک ہمایوں کی فلائٹ بمبئی سے رگون تک تھی۔ لیکن جلد ہی کراچی کنٹری فلائٹ شروع ہونے والی تھی۔ ہندوستان کی فضائی کمپنی میں اسے بہترین ہوا باز تسلیم کیا جاتا تھا۔ انگریز ہوا بازوں نے بھی اس کی مہارت کا اعتراف کیا تھا۔ اور جب سے بیرون ملک پروازوں کا علم رفعت کو ہوا تھا۔ اس کا فکر کچھ اور بھی بڑھ گیا تھا۔



ہمایوں نے کروٹ بدلی۔ اور آنکھیں کھول دیں۔ کہنیوں کے بل اپنے چہرے پر جھکے اسے دیکھتے ہوئے وہ مسکرائے بنا نہ رہ سکا۔ اس کی کلائیوں کو اپنے ہاتھوں میں تھامتے ہوئے اس نے خواب آلود لہجے میں اُسے پکارا۔ تصوراتی دنیا سے وہ واپس لوٹ آئی اس کی کھلی آنکھوں میں جھانکتے ہوئے اس کا معصوم چہرہ مسرت کی ضیا سے جگمگا اٹھا۔

چائے کا کپ اُسے تھامتے ہوئے وہ آہستگی سے بولی۔

"ہمایوں گھر چلے۔ مجھے امی بہت یاد آ رہی ہیں۔"

"اس بار کی فلائٹ کے بعد انشاء اللہ گھر جائیں گے۔"

"فلائٹ کب ہے؟" اس کا لہجہ یک دم ڈوب گیا۔۔۔۔

"آج شام۔۔۔۔"

"اتنی جلدی۔۔۔۔" اضطراب سے اس کے منہ سے نکلا۔

"اس بار مجھے لندن جانا ہے۔"

"لندن!"

آواز اس کے حلق میں گھٹ کر رہ گئی۔ جگمگا تا چہرہ بچھ گیا۔

"رفعت!۔" ہمایوں کی آواز جھل تھی۔

"یہ گھمبیر ادا سی۔ یہ گہرے گہرے دکھ کے سائے تمہارے چہرے پر کیوں امنڈ آتے ہیں؟ کتنی بار سمجھاؤں تمہیں کہ موت کا وقت معین ہے۔ انسان فضاؤں میں محو پرواز ہو یا زمین کی سطح پر چلتا پھرتا ہو۔ موت کو ٹال نہیں جاسکتا۔ اس کے بڑھتے ہوئے قدموں کو روکا نہیں جاسکتا۔"

رفی!۔۔۔۔ یہ تمہارا گہری اداسی لئے چہرہ مجھے اس وقت مضطرب کر دیتا

ہے۔ جب میرا جہاز فضا کی وسعتوں کو چیرتا ہوا آگے بڑھ رہا ہو۔ تمہاری پلکوں پر جیسے آنسو

میرے کسی گوشہ تصور میں ابھرتے ہیں اور بے چین کر جاتے ہیں۔ یہ تلخ احساس بڑھانے کا موجب بن جاتے ہیں۔ اضطرابی حالت میں میرے ہاتھ ان لاتعداد ٹٹوں پر پہنچ جاتے ہیں جن پر جہاز کی سلامتی کا انحصار ہے۔ اور جن کا غلط استعمال جہاز کو تباہ کر سکتا ہے۔

"ہمایوں نے اس کا چہرہ دونوں ہاتھوں میں تھام لیا۔

"تم مجھے بزدل بنانا چاہتی ہو ررنی! مجھے موت کی آنکھوں میں آنکھیں ڈال کر مسکرانے دو۔ کامیابی انہی لوگوں کا مقدر بنتی ہے جو زندگی کو ہتھیلی پر لئے پھرتے ہیں اور موت سے خوفزدہ نہیں ہوتے۔ تم کیوں بھول جاتی ہو؟ کہ تم ایک بہادر ہوا باز کی شریک زندگی ہو۔ ررنی! خدا کے لئے مجھے مسکراہٹوں کے جلو میں رخصت کیا کرو۔ ان آنسوؤں کو کہیں ڈور چھپا دو۔ تمہارے یہ آنسو مجھے پاگل بنا ڈالتے ہیں۔

لیکن رفعت کچھ بھی تو نہ کہہ سکی۔ ضبط کے باوجود آنسو رخساروں پر پھیل رہے تھے۔ ہمایوں کے سینے سے سُر نکائے وہ سسکیاں بھر رہی تھی۔ دیر تک وہ اس کے بالوں سے کھیلتا ہوا اُسے سمجھاتا رہا۔ سارا دن گزر گیا۔ فلائٹ کا وقت سات بجے شام تھا۔ پانچ بجے ہمایوں تیار ہو گیا۔

رفعت دل میں مچلتے ہوئے طوفان کو پوری طرح قابو میں رکھتے ہوئے اُسے تیار ہونے میں مدد دے رہی تھی۔

ساڑھے پانچ بجے وہ لوگ کار میں ایئر پورٹ روانہ ہو گئے۔۔۔۔۔ ایئر پورٹ پر پہنچ کر ہمایوں چارج لینے کے لئے چلا گیا۔۔۔ اور وہ آہستہ آہستہ چلتی ہوئی جینگلے کے قریب آگئی۔ جینگلے کے سہارے کھڑی ہو کر وہ اسی طرف دیکھنے لگی جدھر ہمایوں گیا تھا۔ کوئی بیس منٹ بعد نیلی وردی میں ملیوس وہ دوسرے دو پائلٹوں کے ہمراہ سامنے سے آتا دکھائی دیا۔ اس کی باوقار شخصیت وردی میں حد درجہ دلکش نظر آ رہی تھی۔

"وقت ہو رہا ہے رنی! مجھے اجازت دو" وہما یوں نے اس کی طرف دیکھا۔  
 "جائیے! خدا آپ کو اپنی حفاظت میں رکھے۔" اس نے کچھ فاصلے پر کھڑے دیو  
 پیکر جہاز کو دیکھا۔

"یوں نہیں جان ہمایوں!۔۔۔۔۔ ان امریں ہونوں سے مسکراہٹوں کی بارش  
 برسناؤ تاکہ میں اس میں بھیکتا ہوا جاؤں۔۔۔۔۔" رفعت مسکرائی اور یہ ایسی مسکراہٹ تھی  
 جیسے برسات کی کسی بھیگی بھیگی شام میں افق پر اچانک قوس قزح نمودار ہو جائے۔ یا گہرے  
 گہرے بادلوں کی نقاب ہٹا کر چاند مسکرا دے۔

"خدا حافظ" ہمایوں ہاتھ بلاتا ہوا تیزی سے جہاز کی طرف چلا گیا۔  
 ساتھی پائلٹ اس کے انتظار میں باہر کھڑے تھے۔ مسافر بیٹھ چکے تھے۔ تھوڑی  
 دیر بعد سگنل ہوا۔ جہاز کے سٹارٹ ہونے کی آواز سے پورا ایئر پورٹ کوچ اٹھا۔ پلک جھپکنے  
 میں رن وے پر جہاز تیزی سے دوڑ رہا تھا۔

"معبود حقیقی! میری زندگی تیرے تحفظ میں، میری روح تیری حفاظت میں، تو ہی  
 اب اس کی سلامتی کا نگہبان ہے۔"

سگنل کے قریب پہنچ کر جہاز اوپر کی طرف اٹھنے لگا۔ اور دیکھتے دیکھتے فضا میں  
 کافی بلندی پر پہنچ کر تیزی سے ایک طرف مڑ گیا۔  
 (التعداد لوگوں کی نگاہیں جہاز پر جمی تھیں۔۔۔۔۔ وہ اب ایک چھوٹے سے نقطے کی  
 صورت میں نظر آ رہا تھا۔

رفعت کی نگاہیں اس چھوٹے سے نقطے کو گھور رہی تھیں جس میں اس کی زندگی، اس  
 کا پیارواں دواں تھا۔

ڈبڈبائی آنکھوں اور بوجھل دل سے وہ گھر کی طرف لوٹ رہی تھی۔ اسے سمجھ نہ آتی

تھی کہ اس گھر میں جو ہمایوں کے بغیر اسے اجڑا اجڑا محسوس ہوتا تھا۔ کیسے وہ ایک ہفتہ گزار سکے گی۔

## باب نمبر: ۱۲

چاند کی روپہلی کرنوں نے دھرتی کو ہتھ نور بنا رکھا تھا۔ چھم چھم کرتی سیال  
 کر میں فضا کو ایک انوکھا حسن اور رعنائی بخش رہی تھیں ستاروں کے نورانی دیئے جگمگ  
 جگمگ کر رہے تھے۔ خوشرام ہواؤں کی سرسراہٹ سیال نور میں ڈوبی ہوئی مویٹے کی بیلوں  
 کو بھنجوڑ ڈالیتی اور فضاؤں میں خوشبوؤں کی مہک اُمنڈ آتی۔ اور عطریں ہواؤں کے یہ  
 جھونکے خواب گاہ میں آرام کرسی پر نیم دراز رفعت کو اُداس کر جاتے۔ رات رنگین  
 تھی..... حسین تھی۔ اور اپنے جو بن پر تھی۔  
 لیکن۔

رفعت کو اس میں کوئی کشش نظر نہ آرہی تھی۔ آخر پُر کشش معلوم ہوتی بھی تو  
 کیسے؟ حسین معلوم ہوتی بھی تو کیوں کر؟ وہ جس کی فُر بت ان نظاروں میں رنگ  
 بھرتی۔ وہ تو لندن میں تھا۔ اس کی عدم موجودگی میں تو رقص کرتی بہاروں کا حسن بھی اُسے  
 پھیکا نظر آتا۔

دل اداس تھا۔ گھری گھری آنکھیں مغموم تھیں۔



جانے اسے یہ کیوں محسوس ہوتا۔ کیوں یہ اندیشے اسے گھیرے رہتے کہ یہ ڈھیروں خوشیاں جو اسے مل گئی ہیں۔ دائی نہیں عارضی ہیں۔ ہمایوں کا قرب ان اندیشوں کو سلا ڈالتا۔ اس کے شانوں پر سر رکھے وہ ہر چیز فراموش کر دیتی۔ اس کی مطلوب ہانہوں میں سمٹ کر وہ اس دنیا میں پہنچ جاتی جہاں کوئی غم، کوئی تنگنہ، کوئی اندیشہ اور کوئی وسوسہ اسے پریشان نہ کر سکتا۔ اس کی موجودگی میں اس کی آنکھوں میں دیئے جلتے۔ ہونٹوں پر پیاری پیاری مسکراہٹ بکھری ہوتی اور پاؤں رقص کے سے انداز میں اٹھتے۔

لیکن پھر جگمگاتے دیئے بجھ جاتے۔۔۔۔۔ مسکان چھن جاتی۔ چہرے پر پھیلی خوشیوں کا رس چوس لیا جاتا۔

اور یہ سب ہمایوں کے فلائٹ پر چلے جانے کی وجہ سے ہوتا۔

ہمایوں کولنڈن گئے چھٹا روز تھا۔ ایک دو دن میں اس کی آمد متوقع تھی۔ اس بار ذہنی اذیت کے علاوہ اسے جسمانی تکلیف بھی رہی تھی۔ طبیعت ہر وقت گری گری محسوس ہوتی۔۔۔۔۔ سر کے چکروں نے بے حال کر دیا تھا۔ کیپٹن ذوالفقار کی بیگم نے اسے ڈاکٹر کو دکھانے کے لئے خاصا صرا کر کیا لیکن وہ نہ مانی۔

فضا میں گزر گڑا ہٹ ہوئی۔ اس نے درتپے سے باہر جھانکا۔ شاید آخری سردیوں کا جہاز تھا۔

بڑھتی خنکی اب اسے اٹھنے پر مجبور کر رہی تھی۔ مگر دل اٹھنے پر آمادہ نہ تھا۔ یونہی کتنے ہی لمحے گزر گئے۔

"رفی!۔۔۔۔۔" پیار بھری آواز سے سنائی دی۔

وہ چونک کر کھڑی ہوئی۔ تبھی دو دھیا ٹیوب جل اٹھی۔ ہمایوں سوچ بچ بورڈ کے پاس کھڑا سے دیکھ رہا تھا۔ ان نگاہوں میں کتنا پیار تھا۔

کس تیزی سے وہ آگے بڑھی اور کیسے اس کا سر ہایوں کے سینے سے جا لگا سے تو کچھ معلوم نہ تھا۔ ایک خواب کا سماں تھا۔

"رئی! ہایوں نے اس کا چہرہ اوپر اٹھایا۔

"یہ تمہیں کیا ہو گیا ہے؟" اس کا لہجہ بے چین کیفیت کا نماز تھا۔

"میں ٹھیک ہوں ہایوں!۔۔۔ تم یونہی پریشان ہو رہے ہو۔"

"مجھے جھنلاتی ہو۔ جس کی محبت بھری آنکھیں ایک پل میں تمہارے چہرے کی

ہر لکیر پڑھ لیتی ہیں۔ اپنی آنکھوں کے ان حلقوں کو ذرا دیکھو جو تمہارے تفکر کی چغلی کھا رہے ہیں۔" اس کے لہجے میں حد درجہ اداسی عود کر آئی تھی۔

"نہیں ہایوں! ان دنوں بالکل اُداس نہیں ہوئی۔ دراصل میری طبیعت ٹھیک نہ

تھی۔" اس نے ہایوں کے ہاتھوں کو تھام لیا۔

"تم نے ڈاکٹر کو کیوں نہیں دکھایا؟"

"بس یونہی۔"

اگلے دن ہایوں اسے ڈاکٹر کے پاس لے گیا۔

لیڈی ڈاکٹر نے تفصیلی معائنے کے بعد رپورٹ دی۔

"کیپٹن صاحب! گھبرائیے نہیں۔۔۔ بیگم ہایوں امید سے ہیں۔"

خوشی کے بے پایاں احساس سے ہایوں کے رگ و پے میں بجلیاں سی دوڑ

گئیں۔ سب سے زیادہ خوشی اسے رفعت کی توجہ منعطف ہو جانے کی تھی۔

اور جب وہ باہر آئی اس کے عارض دکھ رہے تھے۔ آنکھیں حجاب سے جھکی ہوئی

تھیں۔ اپنے بازوؤں میں تھامے ہایوں اسے کارتک لایا۔

ان کی سوچوں کے دھارے اب اپنا رخ قدرے بدل چکے تھے۔ گنگو کامرکز نیا

مہمان تھا۔ بات چیت کا زیادہ حصہ اسی کے گرد گھومتا۔

بلکی بلکی خنکی لئے ایک حسین شام میں جب رفعت اور ہمایوں باتوں میں مصروف تھے۔ ہمایوں نے اس کی آنکھوں میں پل بھر کے لئے جھانکا۔۔۔ مسکرایا۔

"بیگم صاحبہ اب دل مضبوط رکھئے، صاحبزادے اگر ہمارے نقش قدم پر چل نکلے تو۔۔۔۔"

"یہ تم نے کیا کہہ دیا ہے ہمایوں؟ ایسا کبھی نہیں ہوگا۔ تمہیں اگر دہکتے شعلوں سے کھیلنا محبوب ہے تو کھیلو۔۔۔۔ لیکن اس کا یہ مطلب نہیں کہ مستقبل کے بچے بھی اسی منزل کو اپنائیں۔"

"پگلی تم نہیں جانتیں۔ پاکستان کا قیام ناگزیر ہے۔ چند برسوں تک کرہ ارض پر ایک آزاد نئی اسلامی مملکت پاکستان کے روپ میں ضرور ابھرے گی۔۔۔۔ ٹھینا ہمارا مسکن وہی ہو گا۔۔۔۔ آنے والا مہمان پاکستان ایئر فورس کا ہیرو بنے گا اور اس کا باپ پاکستانی شہری ہو با بازی کا ایک منجھا ہوا پائلٹ متصور ہوگا۔"

"کیا ضروری ہے کہ مستقبل کا بچہ بیٹا ہی ہو بیٹی بھی تو ہو سکتی ہے۔"

"نہیں ہمیں بیٹے کی ضرورت ہے۔ اس وقت انڈین ایئر فورس اور انڈیا ایئر لائنز میں مسلمان ہوا باز آئے ہیں نمک کے برابر ہیں۔ ہم اس قوم کے افراد ہیں جو صردوں کر کفن باندھ کر میدان عمل میں اتری تھی۔ جن کا ہلائی پرچم سندھ، سین اور افریقہ کے تپتے ہوئے صحراؤں میں اہرایا تھا۔ آج وہ قوم محکوم بن گئی ہے۔ رنی!۔۔۔۔ مسلمان اپنی تاریخ کو ایک بار پھر دہرائیں گے۔۔۔۔" ہمایوں فضا میں نگاہیں جمائے جانے کیا سوچ رہے تھے۔

اور رفعت دل ہی دل میں خود کو کفرین کر رہی تھی۔ سوچ رہی تھی کم حوصلگی کا ایسا مظاہرہ مجھے زیب نہیں دیتا۔ میری ازلی بزدلی ہمایوں کے پاؤں کی زنجیر نہیں بنی

چاہیے۔ مجھے صحیح معنوں میں خدا پر اعتماد رکھنے والی ایک مسلمان عورت بننا چاہیے۔  
یہ نومبر کے آخری ایام کی سرد اور تاریک شب تھی۔ رفعت اپنے بستر پر گہری نیند  
سورہی تھی۔ جب اچانک گھٹی گھٹی چیخ اس کے منہ سے نکلی۔۔۔ اور اس کی آنکھ کھل  
گئی۔ مدہم مدہم روشنی میں وہ اہمانہ انداز میں ہمایوں کی طرف بڑھی۔ جو دوسرے پتنگ پرچو  
خواب تھا۔

"ہمایوں!" کہتے ہوئے وہ اس کے خوابیدہ وجود سے چمٹ گئی۔ اس کا تنفس تیز  
تھا۔ آنکھیں فرط خوف سے پھٹی جا رہی تھیں ہاتھ برف کی طرح سرد تھے۔  
ہمایوں ہر بڑا کراٹھا۔ تیزی سے لپک کر روشنی کی۔۔۔ اور اس پر نظر پڑتے ہی  
نیند کا سارا شمار ٹوٹ گیا۔

"رفی! کیا ہوا؟۔۔۔" وہ اسے بازوؤں میں تھامتتا ہوا بولا۔  
"کیا ہوا۔۔۔؟ تم نے خواب تو نہیں دیکھا رفی!" اس کے دونوں ہاتھوں کو اس  
نے اپنے ہاتھوں میں پکڑ کر زور سے دبایا۔  
لیکن وہ ایک ننگ اُسے دیکھے جا رہی تھی۔ "رفی!۔۔۔" ہمایوں نے اسے جھنجھوڑ  
ڈالا۔

اپنے ہاتھوں میں ہمایوں کا چہرہ تھامتے ہوئے وہ دل سوز آواز میں بولی۔  
"تم مجھے چھوڑ کر تو نہیں چلے جاؤ گے ہمایوں۔۔۔ بولونا، بتاؤ نا۔۔۔" اس کی  
آنکھوں سے گرم گرم چشمے ابل پڑے۔  
"پاگل ہو گئی ہو رفی! زندگی اور روح کا رشتہ جیتے جی کبھی نہیں ٹوٹ سکتا۔ ان  
توہمات نے کیوں تمہارے دماغ میں گھر کر لیا ہے؟ یہ دوسو سے کیوں تمہیں اپنا نشانہ بنا رہے  
ہیں؟ انہیں جھٹک کیوں نہیں دیتیں۔۔۔"



"میں نے ایک خواب دیکھا ہے ہمایوں!۔۔۔ ایسا خواب جس نے میری ہستی کو بلا ڈالا ہے۔"

"خوابوں پر یقین احمقانہ فعل ہے۔ خواب دن بھر کے خیالات کا عکس ہوتے ہیں۔"

"خدا کرے یہ خواب بھی محض ایک واہمہ ہی ہو۔۔۔۔۔ ہمایوں تم کل کی فلائٹ پر نہیں جاؤ گے۔ نہیں جاؤ گے۔" وہ سسک اٹھی۔

"رفی۔۔۔۔۔ موت و زندگی کا کلی اختیار معبود حقیقی کے ہاتھ میں ہے۔ انسان بے بس و مجبور ہے۔ موت کی ساعت اگر آن پہنچی ہے تو انسانی تدابیر اس کی راہ میں حائل نہیں ہو سکیں گی۔ پھر کیا وجہ ہے کہ ہم افسردہ و ملول ہوں؟" ہمایوں اسے سمجھاتا رہا۔

اس خیال سے کہ ہمایوں اور زیادہ پریشان نہ ہو۔ اس نے آنکھیں بند کر لیں۔ کچھ دیر ہمایوں اس کی طرف دیکھتا رہا اور پھر یہ سوچتے ہوئے کہ وہ سو گئی ہے وہ بھی نیند کی وادی میں پہنچ گیا۔

لیکن رفعت کی آنکھوں میں نیند کہاں تھی؟ اس کا دل تو بیٹھا جا رہا تھا۔ خواب کا ہوانا منظر اس کے وجود کو جھلسائے دے رہا تھا۔ ذہن سگ رہا تھا۔۔۔۔۔ ایک جھٹکے سے وہ اٹھ بیٹھی۔۔۔۔۔ دھیرے دھیرے چلتے باہر آ گئی۔۔۔۔۔ قرآن مجید نکالا اور ڈرائنگ روم میں آ کر تلاوت کرنے لگی۔

جانے کتنی دیر تک اس کی آنکھوں سے آنسو ٹپکتے رہے۔۔۔۔۔ صبح صادق کے آثار دیکھ کر وہ اٹھی۔ چائے تیار کی اور خواب گاہ میں آ گئی۔ ایک عجیب سی خواہش اس کے سینے میں مچلی۔

وہ جھکی اس کے سر دھونٹ ہمایوں کی صبح پویشی پر جم گئے اور اس کے ساتھ ہی



آنکھوں سے آنسو امنڈ آئے۔ آنسوؤں کی یورش کچھ اتنی تیز تھی کہ ہمایوں نے تیزی سے سر اوپر اٹھالیا۔

فلانٹ کا وقت ہو رہا تھا۔ ہمایوں تیار ہو رہا تھا۔ اور وہ کسی سحر زدہ انسان کی طرح گم صم اُسے تیار ہوتا دیکھ رہی تھی۔

غیر معمولی قلبی اضطراب کو یاقین دلارہا تھا کہ کوئی انوکھی بات ہونے والی ہے۔ بریف کیس اٹھاتے ہوئے ہمایوں نے اس کی طرف دیکھا۔۔۔ وہ صوفے پر بیٹھی اسے دیکھ رہی تھی۔

"اف" ہمایوں لرزاٹھا۔ دل دھڑک کر رہ گیا۔ ایسی کیفیت اس سے پہلے اس پر کبھی طاری نہ ہوئی تھی۔ وہ اُداس ضرور ہوتی تھی۔ لیکن آج وہ کسی ایسے انسان کی طرح نظر آ رہی تھی جو لٹ پٹ گیا ہو۔ اس کی آنکھوں سے حسرتیں اور بریرانیاں جھلک رہی تھیں۔ تیز تیز سانس لیتا ہوا ہمایوں اپنی جگہ پر کھڑا اُسے دیکھ رہا تھا۔ دل تیزی سے دھڑکا۔ اس کی چھٹی حس بیدار ہوئی۔ کسی اندرونی طاقت نے کانوں میں ہلکی سی سرکوشی کی۔

"آج فلانٹ پر نہ جاؤ۔"

"کیوں؟"

اگلے ہی لمحے اس نے سر جھٹک دیا "موت بہادر انسانوں کو کبھی خوف زدہ نہیں کر سکتی۔ موت سے فرار بزدلی ہے اور میں بزدل نہیں۔"

"خدا حافظ ربی! " وہ کمرے سے باہر نکل گیا۔

رفعت کے منہ جسم میں جیسے کسی نے برقی قوت بھر دی ہو۔ وہ ایک جھٹکے سے اٹھی اور برآمدے کی طرف بھاگی۔۔۔۔ ہمایوں کو کار میں بیٹھے دیکھ کر اس کے رہے سہے حواس بھی جواب دے گئے۔ وہ تڑپ تڑپ کر چلائی۔

"مت جاؤ ہمایوں واپس لوٹ آؤ۔۔۔ واپس لوٹ آؤ ہمایوں! کہ تمہاری زندگی نے تمہیں آواز دی ہے۔ تمہارے پیار نے تمہیں پکارا ہے۔ ہمایوں واپس لوٹو! کہ تمہاری روح بے چین ہے۔"

ڈرائیور کا رسٹارٹ کر چکا تھا۔ رفعت کے دل کو تڑپا دینے والی آواز اس کے کانوں سے ٹکرائی۔ اور اس کے ہوش و خرد اڑا تلی چلی گی۔۔۔ ہمایوں نے پلٹ کر دیکھا۔ آنسوؤں سے تر چہرے پر حزن و یاس کے سائے بکھرے دیکھ کر اس کا دل پھٹنے لگا۔ یہ ہستی اسے کتنی محبوب تھی۔ دل چاہا کہ وہ رک جائے۔ آج کی فلائٹ ملتوی کر دے۔ پتہ نہیں کیسے ائر پورٹ پہنچا۔ جہاز میں بیٹھتے ہوئے شدت سے اس کا دل دھڑکا۔ جہاز کے انجن بیدار ہوئے اور وہ نیلگوں فضاؤں میں پرواز کر گیا۔

## باب نمبر: ۱۳

برآمدے کے ستون سے سرکائے آنکھوں میں دیرانیوں کے گھمبیر سائے لئے وہ  
 کس حسرت و یاس سے اس راہ کو تک رہی تھی جس پر اس کی زندگی کے نقش قدم پھیلے ہوئے  
 تھے۔ کبھی کبھار کوئی پلکوں میں اٹکا موتی شہابی رخساروں سے پھسلتا ہوا نیچے گر پڑتا۔ ایک  
 جنونی کیفیت اس پر طاری تھی۔ شبستان خیال میں آندھیوں کے جھکڑ چل رہے تھے۔ اُن  
 میں آگ کی سی تمازت تھی۔ تناور درختوں کو گرا دینے والی طاقت تھی۔

اندیشوں اور دوسموں کے سانپ پھنکاریں مارتے ہوئے لہرا رہے تھے۔ اور  
 ایک معصوم ذہن ان کے زہر سے بن آئی موت مارا جا رہا تھا۔

لیکن یہ خوف کی انوکھی پر چھائیاں نہ تھی جو بھولے بھٹکے کونوں کھدروں سے نکل کر  
 اس کے دل و دماغ پر پھیل گئی تھیں۔ بلکہ یہ پر چھائیں تو اتنی گہری تھی کہ اس میں سے امید کی  
 کوئی مٹی سی کرن بھی گزر کر نہ جاسکتی تھی۔

دن گزر گیا اور شب نے اپنا سیاہ آنچل آکاش کی وسعتوں سے اتار کر زمین پر  
 پھیلا دیا۔ جانے اس نے کتنی بار بے قرار ہو کر پلکیں جھپکائیں۔

تین بجے کے قریب وہ ایک خوف ناک جھٹکے سے اٹھ بیٹھی۔ نگاہیں پھاڑ پھاڑ کر اس نے گرد و پیش کا جائزہ لیا۔ اس کی حسین نگاہوں میں تھکن کے گلابی ڈورے نمایاں تھے۔ اضطراب کی اہریں موجزن تھیں لیکن اسے اپنے دل میں ناقابل برداشت ٹیس محسوس ہوئی۔ نگاہ بائیں ہاتھ کی دوسری انگلی پر پڑی۔ آنکھیں فرط حیرت سے پوری طرح پھیل گئیں۔ دل دھک دھک کراٹھا۔ اس کی انگلی سے ہیرے کی وہ انگوٹھی غائب تھی۔ جسے شب عروسی کو ہمایوں نے اس کے ہاتھ میں پہناتے ہوئے کہا تھا۔

"رفی!۔۔۔۔ میں نے جانے اسے کتنی چاہتوں اور ارمانوں سے تمہارے لئے بیس سے خریدا ہے۔ یہ میرا پیارا ہے۔ اس کے حسین رنگوں میں میری دلی تمنائوں کے عکس ہیں۔ رفی!۔ اسے کبھی خود سے جدا نہ کرنا۔"

اور۔۔۔۔ آج انگوٹھی انگلی سے جدا ہو گئی تھی۔

وہ پاگل ہو گئی۔۔۔۔ تڑپ کر اٹھی۔۔۔۔! دھرا دھرا دیکھا۔۔۔۔ انگوٹھی بستر پر تھی۔۔۔۔ جھپٹ کر اس نے اسے اٹھا لیا۔ اور ہونٹوں سے لگاتے ہوئے آنکھیں بند کر لیں۔

عین اسی وقت ہمایوں کا جہاز روم سے پینتالیس میل کے فاصلے پر جل رہا تھا۔ رفعت کے ندیم حیات کی ہڈیاں جانے کہاں کہاں پڑی تھیں۔ اگلی صبح کا سورج قیامت لئے سینہ چرخ پر نمودار ہوا۔ اس کی بیمار اور افسردہ کرنیں جانے کتنے لوگوں کے لئے تباہی و بربادی کا پیغام لے کر آئی تھیں۔ رفعت نے آج فضا میں غیر معمولی ویرانی محسوس کی۔۔۔۔ خبریں سننے کے لئے ریڈیو کھولا۔۔۔۔ نیوز ریڈر کی بھاری بھر کم آواز کوئی۔

"ہمیں افسوس ہے کہ انڈیا ایئر لائنز کا ایک طیارہ جو لندن کی طرف پرواز کر رہا

تھا۔ روم سے پینتالیس میل پرے آگ لگ جانے کے باعث جل کر تباہ ہو گیا۔ جہاز کے عملے اور مسافروں میں سے ایک فرد بھی زندہ نہیں بچ سکا۔"

فضا میں ارتعاش پیدا ہوا۔۔۔۔۔ کرسی پر بیٹھی رفعت کو دفعتاً یوں محسوس ہوا جیسے کائنات کا محور اپنی جگہ سے سرک گیا ہو۔۔۔۔۔ فلکی اور زمینی نظام تہہ و بالا ہو گیا ہو۔۔۔۔۔ دماغ میں تیز گردش کا ریلا آیا۔۔۔۔۔ اور وہ دھڑام سے فرش پر گر پڑی۔

ملحقہ کوٹھی میں کمیٹین ذوالفقار رہتے تھے۔ ریڈیو پر یہ اندوہناک خبر وہ بھی سن چکے تھے۔ بیگم کو ساتھ لئے بھاگے بھاگے آئے۔ رفعت بے ہوش پٹنگ پر لیٹی تھی اور خادمہ اسے ہوش میں لانے کی کوشش کر رہی تھی۔۔۔۔۔ نوکڑا کٹر کو بلانے کے لئے جا چکا تھا۔

ڈاکٹر آیا۔ معائنے کے بعد اس نے فوری طور پر ہسپتال لے جانے کے لئے کہا۔۔۔۔۔ کیس خطرناک تھا۔

ڈاکٹر اکرم نے خبریں سنیں۔ پریشان ہوا ٹھے فوراً بمبئی ٹرنک کال کی۔ اور جب انہوں نے نام سنا، تیورا کرو ہیں گر پڑے۔

خادمہ نے بیگم کو مطلع کیا۔ بھاگی بھاگی کمرے میں آئیں۔ شوہر کو یوں بے سدھ پڑے دیکھ کر پاؤں تلے زمین سرکتی محسوس ہوئی۔ پانی کے چھینٹے چہرے پر مارے۔ کورائین دی، خفیف سا ہوش آیا۔۔۔۔۔ شریا کو خود پر جھکے دیکھ کر ڈوبتی ہوئی آواز میں بولے۔۔۔۔۔

'شریا ہم لٹ گئے۔۔۔۔۔ ہم تباہ ہو گئے۔۔۔۔۔ آہ!۔۔۔۔۔ ہمارا ہمایوں۔۔۔۔۔'

"کیا ہوا ہمایوں کو؟" وہ تڑپ کر چیخیں۔

"ہمایوں کا جہاز کریش ہو گیا ہے۔"



فضا میں دو دردناک چیخیں بلند ہوئیں۔ ایک ماں کے متا بھرے دل سے اٹھی تھی۔ دوسری بھائی کے سینے سے۔ قیامت ہی تو ٹوٹ پڑی تھی۔ ان کی دلفگرا آپس کمرے کی سنگین دیواروں میں چھید کر رہی تھیں۔

سر دیواروں سے ٹکرا رہے تھے۔ آنسوؤں کے سوتے اہل رہے تھے۔ دل و دماغ میں طوفان برپا تھے۔ غم و آلام کے سیاہ جھکڑ انہیں پوری طرح اپنی پیٹ میں لے چکے تھے۔۔۔۔ شاداں و فرحاں چہرے یکنخت دکھوں کے نبار تلے دب گئے تھے۔

"یہ سب کیا ہو گیا ہے؟۔۔۔ ایسا کیوں ہوا ہے؟۔۔۔"

"رفعت کا کیا حال ہوگا؟"

یہ سوال سب کے ذہنوں میں مچلا۔۔۔۔ اور۔۔۔۔ ان کی آہوں اور سسکیوں کی شدت میں زیادتی کر گیا۔۔۔۔ شام تک یہ لوگ ہمیں پہنچ گئے۔

ان کی آنکھیں بجھی ہوئی تھیں۔ حزن و یاس چہروں سے برس رہا تھا۔ خود کو گھسیٹتے ہوئے وہ ہسپتال کے کمرے میں داخل ہوئے۔۔۔۔ وہ بے ہوش تھی۔

ان کے منہ سے بے اختیار چیخیں نکل گئیں۔

ظالم موت نے کچھ تو سوچا ہوتا۔ اس معصوم ہستی کا کچھ تو خیال کیا ہوتا۔

ڈاکٹر نے انہیں رفعت کی نازک حالت کے متعلق بتایا۔

لیکن انہیں صبر و سکون کہاں تھا؟ وہاں تو آگ جل رہی تھی۔ الاؤ بھڑک رہا تھا۔

ہمایوں جان و جگر سے بھی پیرا بیٹا۔۔۔۔ خاندان کا روشن چراغ۔ گلستان حیات

کا نو شگفتہ پھول جس کی مہک سے باغبان ابھی پوری طرح محظوظ بھی نہ ہونے پایا تھا کہ شاخ

سے توڑ کر مسل بھی دیا گیا۔

دل کیسے نہ جلتے؟ کیسے نہ تڑپتے؟

ان کا البیلا شہزادہ ان سے ہمیشہ ہمیشہ کے لئے بچھڑ گیا تھا۔ قلبی سرور لٹ گیا تھا۔۔۔۔ آنکھوں کا نور چھین گیا تھا۔۔۔۔۔ دل کے ٹکڑے ٹکڑے ہو گئے تھے۔ متاثر ہو گئی تھی۔۔۔۔۔ پورا نہ محبت کی الم ناک سسکیاں حشر برپا کر رہی تھیں۔ معصوم برادرانہ محبت پھوٹ پھوٹ کر رو رہی تھی۔

ڈاکٹروں نے انہیں اس زندگی کا احساس دلایا۔۔۔۔۔ جو بستر مرگ پر پڑی موت کو آواز دے رہی تھی۔ جس کے مازک بدن میں ننھا سا ایک اور وجود تخلیق پا رہا تھا۔ بے ہوشی ٹوٹی۔ اپنے اوپر جھکے ہوئے تین چہروں کو اس نے دیکھا۔ وہ چہرے جن کی آنکھوں سے ایک ہی غم آشکارا تھا۔ تڑپنی۔۔۔۔۔ اور ثریا کے سینے سے چمٹ گئی۔

اس کی غمگین کراہوں میں تنناؤں کا خون تھا۔ الم ناک سسکیوں میں آرزوؤں کے یوں لٹ پٹ جانے کا درد تھا۔۔۔۔۔ وہ درد جس سے وہ اچانک ہم کنار ہو گئی تھی۔ دماغ کی رگیں پھٹنے لگی تھیں۔

یہ جان لیوا احساس کہ وہ ہمایوں کے بغیر کیسے رہ سکے گی؟ اسے ڈس رہا تھا اور وہ گھائل ہو ہو کر تڑپ رہی تھی۔

دو دن بعد اسے ہسپتال سے گھر لایا گیا۔۔۔۔۔ ایک نظر اس نے درو دیوار پر ڈالی۔۔۔۔۔ دل میں حسرتوں کے طوفان اٹھے۔۔۔۔۔ اور آنکھوں کی راہ سے باہر نکل آئے۔۔۔۔۔ آپہن سینے میں تڑپیں۔۔۔۔۔ اور یوں پر آ کر دم توڑ گئیں۔

آنسوؤں کے دھندلکے میں اسے وہ گھر نظر آ رہا تھا، جو اس کی جنت تھا۔۔۔۔۔ جس کی وہ جو رہی تھی۔۔۔۔۔

خواب گاہ میں داخل ہوئی۔۔۔ سامنے ہمایوں کی تصویر تھی۔

"ہمایوں!۔۔۔ ابھی تو حنا کی سرخی میرے ہاتھوں پر باقی ہے۔ مستقبل کے  
سپنوں کی جو تصویریں ہم نے بنائی تھیں ابھی تو ان میں رنگ بھرا باقی ہے۔۔۔ ابھی تو  
جیون تشنہ ہے۔۔۔ لوٹ آؤ۔۔۔ کہ رنی تمہارے بغیر مر جائے گی۔۔۔ مر جائے  
گی۔۔۔"

ٹریا بیگم پھوٹ پھوٹ کر رو رہی تھیں۔ اور رنگ زیب ترپ رہا تھا۔ ڈاکٹر اکرم کی  
آنکھوں سے خون کے آنسو بہ رہے تھے۔

وہ مچل رہی تھی۔ سسک رہی تھی۔۔۔ اور ترپ ترپ کر ختم ہو رہی تھی۔

ڈاکٹر کے کہے ہوئے الفاظ، ڈاکٹر اکرم کے کانوں میں گونجے۔

"اس کی زندگی تنہا نہیں۔۔۔ بلکہ ایک اور وجود بھی تخلیق پا رہا  
ہے۔۔۔ ہمایوں کا بچہ۔۔۔ ہمایوں کی نشانی۔۔۔ ہمایوں ہم سے بچھڑ گیا  
ہے۔۔۔ لیکن اس کی یادگار بھی اگر ہم نے گنوا دی تو یہ اور دردناک حادثہ ہوگا۔"

عزم سے آگے بڑھے اور اسے بازوؤں میں تھام لیا۔

اس کی پیٹانی پر پیار کرتے ہوئے دل سوز لہجے میں بولے۔۔۔

"بیٹے!۔۔۔ یوں آہ وزاری کرنے اور ترپنے سے ہمایوں ہمیں واپس نہیں مل  
سکتا۔۔۔ وہ خدا کی امانت تھا۔۔۔ اور ہم اس کے امین تھے۔ اسے حق حاصل ہے کہ وہ  
جب چاہے اپنی امانت واپس لے لے انسان مجبور ہے۔ بے بس ہے۔"

## باب نمبر: ۱۴

وقت کے سارنے کتنا المناک گیت چھیڑ دیا تھا۔ جس کی تانوں میں زخمی روح کی  
 پکار تھی۔ پیار کی شاہراہ پر چند قدم اٹھانے کے بعد ہی وہ اس جگہ پہنچ گئی تھی جہاں خوشیوں کے  
 درخشاں آفتاب نے اسے ہمیشہ کے لئے الوداع کہہ دیا تھا۔ جہاں سنگلاخ مہیب چٹانیں  
 اس کی پیشوائی کے لئے کھڑی تھیں۔۔۔۔۔ جہاں ہر سو گھٹا ٹوپ اندھیرے  
 تھے۔۔۔۔۔ آس، امید اور تمنائیں سبھی دم توڑ چکی تھیں۔

ایک اس پر ہی کیا موقوف، ڈاکٹر اکرم کا ہنستا کھیلتا خاندان مسکراہٹوں سے محروم  
 ہو گیا۔ جوان پوتے کا نم خدیجہ بیگم کی ناتواں ہڈیوں میں بخ لہر بن کر اتر آ۔ اور انہیں قبر میں  
 گھسیٹ کر لے گیا۔

ڈاکٹر اکرم کے بلند بانگ قہقہے، ان کی زندہ دل شخصیت غم کے گہرے سیاہ دلوں  
 میں چھپ گئی۔

ثریا بیگم کے روشن چہرے پر دکھوں کے سائے بکھر گئے۔

اور نگ زیب کی شوخی جانے کہاں دفن ہوگئی۔ آنکھوں میں تنہا رہ جانے کے آنسو چمک رہے تھے۔

شمیمہ اور ان کے بچے بھی مردوں سے بدتر تھے۔

ثریا کا زیادہ وقت عبادت کرنے اور رفعت کو بہلانے میں گزرتا۔ اکثر شام کو وہ ہسپتال چلی جاتیں۔ دکھی اور کراہتے مریضوں کے غم سنتیں۔۔۔۔۔  
تب انہیں احساس ہوتا کہ لوگ کتنے دکھی ہیں۔ کبھی کبھی جان لیوا بیماریوں میں مبتلا ہیں۔

دو دھیا راتوں میں جب چاندنی زمین پر بکھر جاتی۔ یا سمین کی کلیاں کھل کر فضا میں خوشبوؤں کے جام لٹڈھاتیں۔ سرسراتی ہواؤں کے آنچل انگھیلیاں کرتے پھرتے۔ اس سے اس کا جنون جاگ اٹھتا۔ ثریا کے سینے میں منہ چھپائے وہ چیخ اٹھتی۔  
”امی یا سمین کی کلیوں کو روند ڈالیں۔ انہیں مسل دیجئے۔ ان کی خوشبو میں کوئی بسا ہوا ہے۔ یہ مجھے کسی کی یاد دلاتی ہیں۔“

امی گلاب کے ان سُرخ پھولوں سے کہیں، وہ شگوفے ہی رہیں۔ یہ کھلتے ہیں تو ہر سو آگ بکھر جاتی ہے۔ آگ کو آرزوؤں کو جلا کر بھسم کر ڈالتی ہے۔ ان تیز چلنے والی ہواؤں سے کہہ دو امی!۔ یہ آہستہ چلیں۔ یہ جب تیز چلتی ہیں تو آشاؤں کے کتنے ہی دیپ بجھ جاتے ہیں۔“

غمگین صبحوں اور اداس شاموں کا چکر چلتا رہا۔ اور ایک دن عین اس وقت جب ستارہ سحری تاریکیاں چھٹ جانے کی نوید سنارہا تھا۔ رفعت نے بیٹے کو جنم دیا۔ بیٹا جو ہمایوں کا عکس تھا اس کی تصویر۔ اُس کے نقوش۔

اور یہ بچہ اس کے رستے ہوئے، زخموں کے لئے کسی حد تک مرہم بن گیا۔ اس کی



مجروح روح کے لئے شافی کا ذریعہ ہو گیا۔ اس کے زخمی دل میں ٹھنڈک کا لطیف احساس بن کر اتر گیا۔۔۔ وہ گھر جہاں ویرانی تھی۔ موت کا سا سکوت مسلط تھا۔ ننھے ثاقب کی معصوم کلکاریوں سے وہ گھمبیر سکوت کسی حد تک ٹوٹ گیا۔ ان کے حزن آلود چہروں پر اسے دیکھ کر بے ہوشی سے دوڑ جاتی۔

موسم ایک دوسرے کے تعاقب میں تیزی سے دوڑتے رہے گھنٹوں کے بل رینگتا وجود منے منے پاؤں چلتا کوٹھی کے برآمدوں اور کمروں کا چکر لگاتا تو تلی زبان سے باتیں کرنا اب سکول جانے کے لئے تیار کھڑا تھا۔

وہ اسکول چلا جاتا اور رفعت اس کے لئے رسائل میں سے تراشیدہ تصاویر البم میں لگاتی۔ ان میں سے بیشتر تصویریں جہازوں کی ہوتیں وہ جوشوہر کی ہوا بازی سے خائف تھی۔ اب بیٹے کو جہازوں کے متعلق تفصیلات کیسے بہم پہنچانے لگی۔ اس کا راز اس خواب میں مضمر تھا جو اس نے اس رات دیکھا جب تین سالہ ثاقب نے جہاز میں بیٹھ کر چاند میں جانے کی خواہش ظاہر کی۔

بیٹے کی اس معصوم خواہش پر اس کا دل دہل کر رہ گیا۔ ذہن کی دیواروں نے زبردست ارتعاش محسوس کیا۔

"کیا زمانہ ماضی کی دردناک تاریخ پھر دہرائے گا۔"

"نہیں، نہیں ایسا ہرگز نہیں ہوگا۔ میں اپنے بیٹے کو آگ اور خون کی ہولی نہیں کھیلنے

دوں گی۔"

تبھی ہمایوں کی خواہش اس کے کانوں میں گونجی۔

"دل و دماغ میں جنگ شروع ہوگئی۔ لیکن اس کی ممتا نے محبوب کی ہر خواہش کو

روند ڈالا۔

اور پھر اسی شب اس نے خواب دیکھا۔ جانے یہ کیسا خواب تھا۔ ہمایوں نے اسے جانے کیا کہا؟ چند دن وہ سخت ذہنی پریشانی میں مبتلا رہی۔۔۔۔ خوابوں میں ہر روز ہمایوں کو دیکھتی۔۔۔۔

اور پھر خیالات میں عظیم تغیر رونما ہوا۔ اب وہ ہر ما کی طویل راتوں میں ہمایوں کی کہانیاں لخت جگر کو سناتی۔ اسلامی تاریخ کے مامور سپہ سالاروں اور مجاہدوں کی کہانیاں۔ وہ اُس کی تربیت بڑے انوکھے انداز میں کرنا چاہتی تھی۔

اورنگ زیب کی عصمہ سے منگنی ہو چلی تھی لیکن خاندان کے سبھی افراد رفعت کے متعلق سوچ رہے تھے۔ لمبی پہاڑی زندگی کسی سہارے کے بغیر کتنا کتنی مشکل تھی۔ اور اسی خیال کے پیش نظر کہ رفعت کو اورنگ زیب سے وابستہ کر دیا جائے۔ شمیمہ نے ثریا بیگم سے بات کی۔

"شمیمہ جس آگ میں وہ جل رہی ہے مجھے اس کی تپش کا بخوبی احساس ہے۔ تنہائیوں کا جان لیوا احساس اس کی روح کو دیکھ بن کر چاٹ رہا ہے۔ میں نے اورنگ زیب کے متعلق اس سے بات کی تھی۔ زندگی میں اپنی کسی سنگین ترین غلطی کا میں نے شاید اتنا خمیازہ نہ بھگتا ہو۔ جتنا اس بات سے۔۔۔۔ شمیمہ وہ ان عورتوں میں سے ہے جنہیں شوہر سے پیار نہیں دیوانگی کی حد تک عشق ہوتا ہے۔۔۔۔ اور ہمایوں اس کا شوہر نہیں محبوب تھا۔ نہیں نہیں میں اس کی آنکھوں سے چپکتے غم کے آزار کو اور گہرا نہیں کرنا چاہتی۔ میں اس کے چہرے پر پھیلے حزن و ملال کے سائے اگر نوج نہیں سکتی تو مجھے انہیں گہرا کرنے کا بھی کوئی حق حاصل نہیں۔"

اس کے مثالی پیار سے شمیمہ کب آگاہ نہ تھیں۔ خاموش ہو گئیں۔ فرض کا جو عظیم بار ان کے شانوں پر پڑا تھا اسے بھی ہلکا کرنا تھا۔

چنانچہ رفعت کی رائے سے اورنگ زیب اور عصمہ کی شادی کی تاریخ مقرر کی گئی۔ اور معینہ تاریخ پر باوقاری سادہ تقریب میں انہیں رشتہ ازدواج میں منسلک کر دیا گیا۔

عصمہ کا وجود رفعت کے لئے کتنی تقویت کا باعث بنا یہ کوئی رفعت کے دل سے پوچھتا۔ عصمہ کو رفعت سے ویسے بھی والہانہ پیار تھا۔ اب تو ان کے پیار میں دل کا درد بھی شامل تھا۔۔۔ ایک سال بعد عصمہ نے بیٹی کو جنم دیا۔

اتنی پیاری۔۔۔ من موٹی۔۔۔ یوں جیسے چاند دلیس کی کوئی منی سی شہزادی ان کے ہاں اتر آئی ہو۔

ٹاقب کی خوشی کا کوئی ٹھکانہ نہ تھا۔۔۔ اسے تو ایک خوبصورت کھلونا مل گیا تھا۔

## باب نمبر: ۱۵

تقسیم کے سوال نے برصغیر کو فتنہ و فساد کی آگ میں لپیٹ دیا تھا۔ آئے دن فرقہ وارانہ فسادات ہوتے۔ دھواں دھار تقاریر ہوتیں۔ پُر جوش نعرے فضاؤں میں گونجتے۔ جلوس نکلتے۔ غرض ملک کی سیاسی فضا بہت مکدر تھی۔ ملک کا بخوارہ اب ایک ایسی ٹھوس حقیقت بن چکا تھا جس سے کوئی ذی شعور انسان انحراف نہ کر سکتا تھا۔۔۔۔۔

ٹریا بیگم کا خیال پاکستان جانے کا نہیں تھا۔ ڈاکٹر اکرم کو بیٹے کا غم لے بیٹھا تھا اور شوہر سے بے پناہ محبت ٹریا بیگم کو ہندوستان نہ چھوڑنے پر مجبور کر رہی تھی۔ لیکن جانے رفعت کیوں پاکستان جانے کی اتنی خواہشمند تھی۔ شمیمہ بیگم کے شوہر اسد علی سات اگست کو ان کے پاس آئے اور انہیں ساری صورت حال سے آگاہ کرتے ہوئے اس امر پر مجبور کیا کہ وطن چھوڑنے میں ہی ان کی بہتری ہے۔ دو تین دن وہ لوگ تیاریوں میں مصروف رہے۔ دس اگست کی شب کو ایک فوجی ٹرک آیا۔ گھر کا ضروری سامان لا دیا گیا۔ اور گھر کے سب افراد مع شمیمہ کے خاندان کے ٹرک پر سوار ہو گئے۔

خاموش رات کا سینہ چیرتے ہوئے ٹرک آگے بڑھ رہا تھا۔ رات کا کوئی ایک بجھا ہوگا۔۔۔۔۔ فضا میں ایک مہیب آواز پیدا ہوئی ٹرک کا نائز پھٹ گیا تھا۔ عورتوں اور بچوں کو اتار دیا گیا۔ دھڑکتے دل اور آنکھوں میں خوف و ہراس کی پرچھائیاں لئے وہ نیچے اتر آئیں۔۔۔۔۔ رات کی گہری تاریکی دلوں کو اور بھی دہلا رہی تھی۔

دور فضا میں کوئی چلنے کی آواز سنائی دی۔ اور ان کے سہمے سہمے وجود اور بھی لرز گئے۔۔۔۔۔ صورت حال اتنی خطرناک تھی کہ کوئی بھی اور کسی بھی وقت ان پر حملہ آور ہو سکتا تھا۔ استول ہاتھوں میں پکڑے مرد ادھر ادھر گھوم رہے تھے۔ عورتوں کو ایک جگہ بٹھا دیا گیا تھا۔۔۔۔۔ انسپکٹر شیرزماں کسی قریبی گاؤں سے مدد کی تلاش کے لئے نکل گیا۔

فضا میں چند خوف ناک آوازیں چنگھاڑیں۔

"شکار مل گیا ہے چلے آؤ۔"

ان کے دم ساکت ہو گئے۔ "خدا یا تو ہی ہمارا نگہبان ہے۔ ہماری آمد کو رکھوالا ہے۔"

"آپ کے ساتھ مستورات ہیں۔ ان کھیتوں کی طرف بھاگیئے ان کا مقابلہ ہم کرتے ہیں۔۔۔۔۔" سپاہیوں نے اسد علی سے درخواست کی۔

سوچنے اور سمجھنے کا سوال ہی نہ تھا۔ آسمان کے سینے میں چھید کرتی کرخت آوازیں اب قریب سے سنائی دے رہی تھیں۔ دھپ دھپ تیز بھاگتے قدم اب انہیں مزید سوچ بچار کا موقع نہیں دے سکتے تھے۔

اسد علی کے ساتھ ساتھ وہ سب بھی بھاگ کھڑی ہوئیں۔۔۔۔۔ پاؤں بے دم ہو رہے تھے۔ لیکن خود کو گھسیٹنے پر مجبور تھیں۔۔۔۔۔

"دیکھو نکلنے نہ پائیں۔"



اس آواز کے ساتھ ہی انہیں ایسا محسوس ہوا جیسے ان کا تعاقب تیزی سے کیا جا رہا ہے۔ فضا میں کولیاں چلنے کی آوازیں سنائیں دیں۔

ان کے قدموں میں کچھ اور تیزی آگئی۔ ایک دوسرے کے وجود سے بے خبر وہ بھٹک رہے تھے۔

سنسناتی ہوئی ایک کولی آئی اور رفعت کی پنڈلی کو چیرتی ہوئی نکل گئی۔ خون کا فوارہ چھوٹا۔۔۔ ناقابل برداشت ٹیس محسوس ہوئی۔

لیکن۔۔۔ وقت کی نزاکت اسے بھاگنے پر مجبور کر رہی تھی۔ وہ تقریباً سب سے پیچھے تھی۔ ٹاقب کا ہاتھ مضبوطی سے پکڑے وہ بے سدھ بھاگ رہی تھی۔ مگر کب تک بھاگتی؟ ہمت جواب دے رہی تھی۔ آنکھوں تلے اندھیرا چھایا جا رہا تھا۔ تھوڑا بہت جو نظر آ رہا تھا، خون کے اخراج نے اس سے بھی محروم کر دیا۔ اب تو چلنے تک کی سکت نہ تھی۔ تیوارا کرگر پڑی۔۔۔ سہا ہوا ٹاقب جس کی آنکھوں میں کچی نیند کا غبار تھا۔ چیخ اٹھا۔ فوراً رفعت نے اپنا ہاتھ اس کے منہ پر رکھ دیا۔ اسے چھاتی سے لگایا۔ لیکن معصوم بچے کی چیخیں یوں کیسے بند ہو جاتیں۔۔۔ آخر روتے روتے نقاہت نے غنودگی طاری کر دی۔

صبح کا ذب کے وقت اسے قدرے ہوش آیا۔ حد درجہ نقاہت محسوس ہو رہی تھی۔ خود پر نگاہ ڈالی۔ ٹاقب اس کے سینے سے چمنا گہری نیند سو رہا تھا۔ اس کا آدھا وجود نالے کے اندر اور آدھا باہر تھا۔

''اف! میرے گھر والے کہاں ہیں؟'' اس نے بے چینی سے ادھر ادھر دیکھا۔۔۔ یہ ایک ایسا کرہناک احساس تھا۔ جس نے اس کے ناتواں بدن میں بجلی کی سی تیز لہر دوڑا دی۔ اس نے جلدی سے ٹاقب کو اٹھایا اور چلنا چاہا۔۔۔ مگر وہ تڑپ اٹھی۔۔۔ وہابی ٹانگ میں اتنی شدید تکلیف محسوس ہوئی کہ اس کی آنکھوں سے آنسو بہہ

نکلے۔ "امی! اورنگ زیب، عصمہ تم سب کہاں ہو؟ کہاں ہو؟ میں تمہیں کہاں تلاش کروں؟ سر کو گھنٹوں میں دے دے وہ پھوٹ پھوٹ کر رو دی۔  
مصائب کی آندھیاں ایک بار پھر گھنٹا ٹوپ اندھیرے لئے اسے زرخے میں لے چکی تھیں۔

مہیب اندھیرے۔۔۔۔۔ جو اس کا مقدر بن گئے تھے۔ جنہوں نے اس کی خوشیوں کو نگل لیا تھا۔

دھیمی دھیمی آواز میں اس نے انہیں ایک بار پھر پکارا۔ لیکن کسی پکار کا جواب نہ ملا جو ناامیدی کو کم کر سکتا۔ مٹی کے ڈھیر پر بیٹھے ہوئے اس نے بے اختیار سوچا۔۔۔۔۔  
"کہیں تقدیریں بھی بدلتی ہیں۔۔۔۔۔ کہیں نصیب بھی بدلے ہیں۔ شوہر چھین گیا۔۔۔۔۔ زندگی بکھر گئی۔۔۔۔۔ گھر چھنا۔۔۔۔۔ اور گھر والے بھی بچھڑ گئے۔۔۔۔۔ یہ کولیاں جنہوں نے میری پنڈلی زخمی کر دی ہے کاش!۔۔۔۔۔ میرے دل میں لگتیں۔۔۔۔۔ اور مجھے ابدی نیند سلا دیتیں۔ یہ تلخ حادثے جو قدم قدم پر میرا استقبال کرنے کے لئے تیار کھڑے ہیں۔۔۔۔۔ ان سے تو نجات مل جاتی۔۔۔۔۔"

گلابی گلابی اجالا پھیل رہا تھا۔۔۔۔۔ اس کی کچھ سمجھ میں نہ آ رہا تھا کہ وہ کہاں جائے۔۔۔۔۔ آنسو اس کی آنکھوں سے مسلسل بہ رہے تھے۔ ذہن مفلوج ہو رہا تھا۔ ابھی اگر کوئی اس طرف آنکا تو جانے اس کا کیا حشر ہو۔

سوچی سوچی آنکھوں سے اس نے ثاقب کو دیکھا جو ابھی تک سو رہا تھا۔ شاید اگر وہ تہا ہوتی تو موت کی آنکھوں میں آنکھیں ڈال کر مسکراتی لیکن متانے اسے بزدل بنا دیا تھا۔  
اس کا ثاقب، اس کا ہایوں باپ کے ساتھ ساتھ ماں سے بھی محروم ہو جائے۔ یہ اسے کوارا نہ تھا۔



کے بولی۔

”ایک مصیبت کی ماری عورت۔۔۔۔۔ تم دیکھ رہی ہو۔“

گھسیارن کے چہرے پر دکھ کا گہرا احساس نمودار ہوا۔ بے بیچاری کتنی خوبصورت کتنی معصوم۔ کسی اچھے گھر کی سوانی لمبی سی آنکھیں سے نکالی۔ رفعت نے مختصر لفظوں میں اپنی داستان غم اسے سنا ڈالی۔

میری بہن اس نواحی گاؤں میں ہندو اور سکھوں کی اکثریت ہے تمہیں ابھی اپنے ساتھ لے جانا خطرے سے خالی نہیں۔ آج کا دن اسی جگہ گزار، رات ڈھلتے ہی میں تمہیں لے جاؤں گی۔۔۔۔۔ تھوڑی دیر بعد میں تمہارے لئے کچھ کھانے کو لے آتی ہوں۔

وہ دن تھا یا قیامت۔۔۔۔۔ بارہ گھنٹے کا وہ قیامت خیز دن اسے اپنی اکیس سالہ زندگی پر حاوی نظر آ رہا تھا۔۔۔۔۔ جانے کتنی بار وہ پھوٹ پھوٹ کر روئی۔۔۔۔۔ اور کتنی بار معصوم بچہ گرمی سے بلبلا کر ترپا۔

رات آئی اور وہ اس نیک دل عورت کے ساتھ اُس کے گھر آگئی۔۔۔۔۔ اس کے خاندان نے چپکے چپکے اس کے عزیزوں کو کھوج لگانا چاہا لیکن اس کی کوشش باآوردہ نہ ہو سکی۔ تین چار دن تک اُن لوگوں کی جانیں سولی پر لٹکی رہیں۔۔۔۔۔ بالآخر عورت کا مرد اُسے پاکستان جانے والے ایک قافلے میں شامل کرنے میں کامیاب ہو گیا۔ چودہ اگست کا سورج طلوع ہوا آزادی کا سورج۔

اس کی زبوں حالی کے پیش نظر کون کہہ سکتا تھا کہ یہ وہی رفعت ہے۔۔۔۔۔ آہ نیرنگی زمانہ۔

موٹی چادر میں لپیٹی وہ چل کہاں رہی تھی؟ خود کو بمشکل سمیٹ رہی تھی۔ اسپیشل ٹرینوں میں لوگ جانوروں کی طرح لدے ہوئے تھے۔ جانے کیسے اس میں اتنی دلیری

آگئی۔ لوگوں کو چیرتی ہوئی وہ گاڑی میں سوار ہوگئی۔

گاڑی پاکستان کی حدود میں داخل ہوئی۔ آزاد مملکت کے آزاد شہر لاہور میں وہ اُتری۔ پھر مردہ چہرے، مڈھال آنکھوں سے اس نے پلیٹ فارم کی طرف دیکھا۔۔۔۔ اپنے بیٹے پر نگاہ ڈالی۔۔۔۔ دل کٹ سا گیا۔ اس کے شگفتہ پھول کو بادِ سموم نے جھلسا کر رکھ دیا تھا۔

یہ آزادی کتنی مہنگی تھی۔ وہ گھر سے بے گھر ہوگئی۔ عزیزوں اور چاہنے والوں سے بچھڑ گئی۔ آج اس وسیع و عریض کائنات میں کوئی اس کا پرسان حال نہ تھا۔  
بے سہارا بے یار و مددگار۔۔۔۔۔  
لیکن وہ جی رہی تھی۔۔۔۔ دکھوں کے نابراٹھائے جنے جا رہی تھی۔



## باب نمبر: ۱۶

غم و آلام کے بادلوں کی دبیز تہیں مطلع حیات کو اچھی طرح لپیٹ میں لے چکی تھیں۔

وقت اُسے اجالوں کے دیس سے۔۔۔۔ چاہنے والوں کے وطن سے۔۔۔۔ محبت کے شہر سے۔۔۔۔ گھسیٹ کر کہاں لے آیا تھا؟ کن اندھیری شاہراہوں پر ڈال گیا تھا۔۔۔۔ پھر بھی ان تاریک راہوں پر ایک قندیل پوری آب و تاب سے روشن تھی۔

یہ قندیل۔۔۔۔ اس کے ٹھوکریں کھاتے قدموں کو روشنی دکھاتی لوگوں کی سنی آنکھوں، غم آلود چہروں، بکھرے بالوں اور بوسیدہ کپڑوں پر نگاہیں پڑتیں۔ تو سینے سے ہوک سی اٹھتی۔

دیکھو تو یہ لوگ بھی تو ہیں۔ وہ خود کو دلاسا دیتی۔ شکر ہے میرا بیٹا میرے پاس ہے۔

لحاح کے اس دکھی چکر میں اس کی نظریں فرش پر سوائے ناقب پر پڑتیں تب اس کی متاثر پ اٹھتی۔ اسے بازوؤں میں سمیٹے وہ اس مستقبل کا تصور کرتی جب اس کی صبح پیٹانی والا بیٹا جوان ہو کر اس کے سامنے کھڑا ہوگا۔ اس سے اس کے سارے دکھی احساسات ختم ہو جاتے۔۔۔ اور اپنے لخت جگر کے لئے زندہ رہنے کی تمنا دل میں موجزن ہو جاتی۔ جھک کر اس نے بیٹے کی پیٹانی چومی۔ پیٹانی جل رہی تھی صبح سے اسے بخار تھا۔ لیکن اب بخار کی شدت میں تیزی آگئی تھی۔ اس نے چاروں طرف نظریں دوڑائیں کیمپ عورتوں سے بھرا پڑا تھا۔ کسے اپنی المناک داستان سنائے۔ یہاں تو سبھی دکھی اور لٹے پٹے ہیں۔

ہر ایک کے سینے میں جلتی کہانیاں دفن ہیں۔۔۔۔۔ ہر ایک کی آنکھوں میں مچلتے آنسو ہیں۔۔۔۔۔

اس کے آنسوؤں کی کیا حقیقت؟ اس کی المناک داستان کی کیا اہمیت؟ یہاں پیٹ کی آگ بمشکل بجھتی ہے۔ اس کا بیٹا جس آگ میں جل رہا ہے اسے کون بجھائے گا۔ کیمپ کے ایک دو ذمہ دار مردوں سے اس نے بات کی۔ لیکن کسے پرواہ تھی۔ انسان مر رہے تھے۔۔۔۔۔ تڑپ رہے تھے۔ دو پہر تک بخار میں اور بھی تیزی آگئی۔

بیٹے کی حالت دیکھ کر وہ پاگل ہوئی جا رہی تھی۔ ننھے ناقب کو کود میں اٹھائے وہ دیوانہ دار انچارج کے کمرے میں گئی۔۔۔۔۔ آہوں اور سسکیوں کے درمیان ساری بات اسے سنائی۔ انچارج کے پاس ایک میجر صاحب بھی بیٹھے تھے۔ اس کی دردناک کہانی پر دونوں کی آنکھیں نم ہو گئیں۔۔۔۔۔ یہ جاننے پر کہ وہ گریجویٹ ہے میجر نے اپنی بہن کے بچوں کو پڑھانے کی پیشکش کی تا کہ اس کی رہائش و طعام کا آبرو مندانا انتظام کیا جاسکے۔

موجودہ حالات میں ایک ایسی جگہ کا حصول اس کے لئے نعمت غیر مترقبہ سے کم نہ تھا۔ شام کو وہ میجر کی کار میں نئی منزل کی طرف بڑھ رہی تھی۔ میجر کی بہن بھی اپنے بھائی کی طرح ملنسار اور بااخلاق خاتون تھیں۔ اس کی شکل و صورت، شائستگی اور ہاتھوں میں پڑی ہیرے کی انگلی سے وہ بہت کچھ جان چکی تھیں۔

"سلطان دلا۔" کے ایک خوبصورت کمرے نے اس کی رہائش کا مسئلہ بخوبی حل کر دیا۔ مسٹر سلطان بہت بڑے تاجر تھے۔ جب اس نے پہلی مرتبہ انہیں دیکھا تو جانے کیوں وہ اسے ایچھے نہ لگے۔ چہرے سے پختی رعونت اور نظروں میں حریمانہ چمک نے اسے کسی حد تک خوف زدہ کر دیا۔

لیکن سیٹھ سلطان بہت کم نظر آتے۔

زندگی کے سمندر میں اٹھتی ہوئی تلامخ خیز موجوں میں قدرے کمی آگئی تھی۔

اس کے وقت کا کچھ حصہ مسز سلطان کے بچوں کی تدریس میں گزر جاتا اور بقیہ وقت وہ ناقب کی تربیت پر صرف کرتی۔۔۔ وہ بیٹے کو ایک درخشاں و تاباں مستقبل کا مالک بنانا چاہتی تھی۔ جانے یہ اس خواب کا اثر تھا یا حد درجہ مصائب تھے یا محبوب کی خواہش کی تکمیل پیش نظر تھی۔ جس نے اس ہانک اور معصوم لڑکی کے ذہن کو یکسر بدل کر رکھ دیا تھا۔ وقت انسانی اذہان کو کن کن سانچوں میں ڈھال دیتا ہے۔ میجر صاحب اور مسز سلطان کی کوششیں بسیار کے باوجود اس کے عزیزوں کا کوئی سراغ نہ مل سکا۔

ایک مہم سی آس تھی، اب تو وہ بھی دم توڑتی نظر آ رہی تھی۔ ویسے وہ حالات سے سمجھوتہ کر چکی تھی۔ جان گئی تھی کہ محرومیاں اس کا مقدر ہیں۔ اور مقدر کو بدلنا اس کے بس کا روگ نہیں۔

ایک دن شام کے وقت رفعت پائیں باغ میں بچوں کو پڑھانے میں منہمک تھی

کہ سلطان صاحب کی آمد سے چونک اٹھی۔ ان کی گرسنہ نگاہیں اس کے جسم میں نفرت کی بجلی سی دوڑا گئیں۔۔۔۔۔ کرسی گھسیٹ کر وہ اس کے سامنے بیٹھ گئے۔ اس کی بیزاری ان کی نگاہوں سے پوشیدہ نہ رہ سکی۔۔۔۔۔ مگر شاطر کھلاڑی تھے۔ کچھ دیر بعد براہ راست اس سے مخاطب ہوئے۔

"رفعت!۔۔۔۔۔ آپ نے اپنے گرد مہر دمیوں کا جو جال بن لیا ہے۔ اسے توڑ ڈالے۔۔۔۔۔ زندگی دکھوں کو گلے کا ہار بنالینے کا نام نہیں۔"

"سلطان صاحب! یہ جال خود ساختہ نہیں۔ یہ تو مقدر کا وہ عطیہ ہے جس نے زندگی کی ہر خوشی کا احساس چھین ڈالا ہے۔" اس نے متانت سے بھرپور لہجے میں کہا

"آپ جوان اور حسین ہیں۔۔۔۔۔ کیا زندگی کی رنگینیوں میں ڈوب جانے کو آپ کا جی نہیں چاہتا۔۔۔۔۔ یقیناً آپ کے سینے میں جذبات مچلتے ہوں گے۔ لیکن آپ انہیں دبا ڈالنے پر مجبور ہیں۔۔۔۔۔ یہ غم اکیلے نہ برداشت کیجئے رفعت!۔۔۔۔۔ اس میں کسی کو شریک کر لیں۔"

نفرت کی آگ شعلوں میں تبدیل ہو گئی تھی۔ ان شعلوں میں جن کی تیز لپٹیں اس کے سارے وجود کو جلا گئی تھیں۔۔۔۔۔

لیکن وہ مضبوط سے کام لیتے ہوئے ٹھہری ٹھہری شکستہ آواز میں گویا ہوئی۔۔۔۔۔

"سلطان صاحب آپ کی ہمدردیوں کا شکریہ۔۔۔۔۔ میرے لئے چاک دامن کو فرو کرنا ممکن نہیں۔۔۔۔۔ میرے سینے میں جذبات کہاں؟ میں تو ایک ایسا پتھر ہوں جس پر جیون کی کوئی رنگینی اثر انداز نہیں ہو سکتی۔ زیرت کا یہ سلسلہ کبھی کا ختم ہو چکا ہوتا۔ اگر ناقب کے ہاتھ میں میرا آنچل نہ ہوتا۔ آپ کے مشوروں کا شکریہ۔۔۔۔۔ مگر ایسے مشورے مجھے آپ کی جانب سے آئندہ کبھی نہیں ملنے چاہئیں۔"

عین اسی وقت نوکر چائے لے آیا۔  
وہ کھڑی ہو گئی۔

دار اوچھا پڑا تھا۔ سلطان صاحب کو اپنی جلد بازی کا احساس ہو چکا تھا۔ تیزی سے بولے۔

"مجھے افسوس ہے رفعت میری گفتگو سے آپ کو تکلیف پہنچی۔ میرا مقصد آپ کے جذبات مجروح کرنا ہرگز نہ تھا۔ مجھے معاف کر دیجئے۔۔۔۔۔"

"کوئی بات نہیں سلطان صاحب! سر راہ پڑے پتھروں کو ہر کوئی ٹھوکر لگا جاتا ہے۔۔۔۔۔" اس نے چوٹ کی۔

"آپ کو تکلیف ہوگی۔۔۔۔۔ لیکن کیا آپ میرے لئے چائے بنا نہیں گی۔۔۔۔۔"

دل چاہا چائے دانی اٹھا کر ان کے منہ پر دے مارے۔  
لیکن وہ کتنی بے بس تھی؟ کس قدر مجبور تھی؟ زخمی نگاہ اس نے چائے کی ٹرے پر ڈالی۔ سوئیوں جیسی چیخوں لئے اذیت ناک ٹیسس اٹھیں۔۔۔۔۔ بوجھل دل اور روح کے ساتھ وہ کرسی پر بیٹھ گئی۔ دل کے گہرے گھاؤ ترپے اور آبی اہر بن کر اس کی نیلگوں آنکھوں میں پھیل گئے۔

چائے بنا کر وہ اپنے کمرے میں آگئی۔۔۔۔۔ اور گردش تقدیر پر پھوٹ پھوٹ کر رو دی۔ لیکن رونے سے اگر اس کے مسائل حل ہو سکتے تو۔ شاید وہ اتنا روتی کہ اس کا سارا وجود اشکوں کے دریا میں بہہ جاتا۔

اب وہ اس گھر کو چھوڑ دینا چاہتی تھی۔ لیکن جائے کہاں؟  
یہاں تو ایک سلطان صاحب کی بے باک نگاہوں کا سامنا تھا اور باہر ہزاروں



سلطان تلوار سے تیز لگا ہیں لئے حسین سراپوں کے منتظر تھے۔

وہ اخبارات میں ضرورت روزگار کا کالم باقاعدگی سے پڑھا کرتی۔ اور آخر ایک دن اس کی دلی مراد برآئی۔ منگمری کے ایک گرلز سکول کے لئے ٹیچر درکار تھیں۔

اس نے اخبار میں سے اشتہار کاٹ لیا۔

مسز سلطان کے بھائی کی شادی تھی۔۔۔ دو دن بعد وہ ان کے ساتھ کراچی جا رہی تھی۔ واپسی پر اس کا ارادہ چلے جانے کا تھا۔

سہ پہر کے وقت ٹاقب سوکرا اٹھا۔ تو اس کا بدن تپ رہا تھا۔ وہ بے قرار ہو اٹھی۔ مسز سلطان نے ڈاکٹر کو بلوایا۔ ڈاکٹر نے مکمل آرام کے لئے کہا۔

حالات کو مد نظر رکھتے ہوئے مسز سلطان کو تنہا جانا پڑا۔

اگلی شام ٹاقب کا بخار کم ہو چکا تھا۔ اور وہ سکون کی نیند سو رہا تھا۔۔۔ سوا آٹھ بجے کے قریب خادمہ نے اسے مسز سلطان کا فون سننے کے لئے کہا۔ فون سلطان احمد کے ذاتی کمرے میں تھا۔ لیکن چونکہ وہ گھر پر موجود نہیں تھے۔ اس لئے وہ مطمئن ہو کر کمرے کی طرف چل دی۔ فون کی گھنٹی بج رہی تھی۔ تیزی سے بغیر کسی طرف دیکھے فون کی طرف بھاگی۔

مسز سلطان اس سے ٹاقب کے متعلق دریافت کر رہی تھیں۔ اور پھر ریسپورڈ کریڈل میں رکھ کر واپس جانے کے لئے مڑی۔

لیکن۔۔۔ خوف کی تیز سنسناتی لہر اس کے سر سے لے کر پاؤں تک دوڑ گئی۔۔۔ قدم جہاں تھے وہیں جم گئے۔۔۔ آنکھوں میں خوف و ہراس امنڈ آیا۔

دروازے میں مسٹر سلطان احمد ایک ہاتھ میں شراب کی بوتل اور دوسرے میں بریف کیس پکڑے اسے گھور رہے تھے۔ نگاہوں سے وحشت اور دردنگی نکپ رہی تھی۔ ہوس

کے جذبے موجزن تھے۔ وہ دروازہ جس سے وہ داخل ہوئی تھی۔ بند ہو رہا تھا۔  
 "ملکوتی حُسن کی ساحرہ آگے بڑھو اور اپنے ان لعلیں لبوں سے میری جلتی ہوئی  
 آتما کو آبِ زلال پلاؤ۔ میرے سینے میں بھڑکتی آگ تمہارے قرب کی متمنی ہے  
 رفعت!۔۔۔ آج میرے وہ دہکتے جذبات شبنم کے قطروں میں بدل جانے  
 چاہئیں۔۔۔ جنہوں نے میرا ذہن اور دماغ جلا ڈالا ہے۔۔۔ آؤ آج ساقی بن  
 جاؤ۔۔۔ آگے بڑھو۔۔۔"

حواس کو مجتمع کرتے ہوئے اس نے بے اختیار کھڑکی کی طرف دیکھا۔ جس پر تانا  
 پردہ قدرے سرکا ہوا تھا۔۔۔ باہر فطرتِ نور کے اجالے انسانوں پر نچھاور کر رہی  
 تھی۔۔۔ اور اندر انسانِ فطری پاکیزگی کے نور کو نگلنے کی کوشش کر رہا تھا۔

آسمانوں کی حسین دنیا میں رہنے والے خدا۔۔۔ چاند تاروں کی دنیا کے  
 خدا۔۔۔ انسانوں کی شرگ میں بسنے والے خدا! تو نے میری روح کو اس وقت غموں سے  
 آشنا کیا جب مسکراہٹِ سورج کی کسی معصوم کرن کی طرح میرے لبوں پر جگمگائی تھی تو نے  
 اس مسکراہٹ کو چھین لیا۔۔۔ لیکن میں نے ایک بار بھی تجھ سے گلہ نہ کیا۔

میری زخمی روح پر غموں کے بھرپور چہرے لگائے گئے۔ لیکن میں نے فریاد نہ  
 کی۔۔۔ خوشیاں مجھ سے چھین گئیں۔۔۔ بد نصیبیوں کے حصار نے مجھے اپنے حلقے  
 میں گھیر لیا۔

آرزوؤں کے خواب چکنا چور ہو گئے۔۔۔ لیکن۔۔۔ میں نے اپنے لبوں کو  
 سی لیا۔

اور۔۔۔ آج جب میں لٹی پٹی شاہراہِ حیات پر روح کو تڑپا دینے والے المیہ  
 نغموں کے جلو میں آگے بڑھ رہی ہوں تو تو میری عزت بھی لوٹنا چاہتا ہے۔

آج۔۔۔ اگر میں لٹ گئی۔۔۔ میری پاکیزگی اور تقدس کو کسی نے اپنی ہوس  
کانٹا نہ بنالیا۔۔۔ تو یا درکھ میں تیری۔۔۔ وحدانیت سے منکر ہو جاؤں گی۔۔۔ سوچ  
تو سہی تو نے میرے پاس کیا چھوڑا؟

ایک عزت۔۔۔

اور اب وہ بھی چھین لیا جاتا ہے۔"

وہ خوف، وہ ہراس، وہ آنکھوں میں امنڈتی بے بسی کی کیفیات سب پل بھر میں  
ختم ہو گئیں۔ آنکھوں میں شعلوں کی لپک ابھری۔ اور اس سے اسے یوں محسوس ہوا جیسے نور  
کے اجالے اُسے اپنی پناہ میں لے چکے ہوں۔

"میں تہی دست ہوں۔۔۔ تہی دامن ہوں۔۔۔ لیکن میرے پاس ایک

پارس پتھر ہے۔ وہ ہے میری عصمت، جس پر مجھے فخر ہے۔۔۔"

اس کے چہرے پر چٹانوں جیسی سختی ابھر آئی۔

"قریب آؤ نا میری جان!۔۔۔" سلطان احمد نے ایک قدم آگے

بڑھایا۔۔۔ وہ پیچھے کی طرف سرکنے لگی۔ سلطان احمد آنکھوں میں سانپ کی سی چمک لئے  
دھیرے دھیرے شکار کی طرف بڑھ رہے تھے۔

اچانک اس کا ہاتھ الماری سے نکرایا۔ تیزی سے اس نے کوئی چیز نکالنے کے لئے

پٹ کھولا۔۔۔ سامنے پستول تھا۔ سرعت سے پستول ہاتھ میں پکڑ کر وہ اس کا رخ سلطان  
احمد کی طرف کر چکی تھی۔

"ہا ہا ہا!" شیطانی قہقہہ فضا میں اچھلا۔

"یہ سبک اور نازک ہاتھ پستول چلا سکتے ہیں۔"

"سلطان صاحب! آپ بھول رہے ہیں۔۔۔ یہ گوشت پوست کے نسوانی ہاتھ

ضرور ہیں لیکن ایک عورت کی عزت کو جب لکا راجاتا ہے۔ تو یہ سبک ہاتھ فولاد بن جاتے ہیں۔۔۔۔ اور آپ جیسے ننگ انسانیت کا گلا گھونٹ دیتے ہیں۔"

یہ کہتے ہوئے اس نے سیٹھ سلطان کی ٹانگ کا نشا نہ لیتے ہوئے پستول کی لہلی دبا دی۔ کولی ان کی ٹانگ کو چیرتی ہوئی میز سے جا ٹکرائی۔ سیٹھ سلطان نے ایک لمبی آہ بھری۔۔۔ اور میز کے کنارے کو پکڑ لیا۔ پستول ہاتھ میں پکڑے پکڑے اس نے دروازہ کھولا باہر سے بند کیا اور اپنے کمرے کی طرف بھاگی۔

تیزی سے اپنے کپڑے سمیٹے۔ سوتے ہوئے ناقب کو کوہ میں اٹھایا اور انجانی رات کی تاریکی میں، کسی انجانی منزل کی طرف بڑھنے لگی۔

## باب نمبر: ۱۷

ملکھے کیڑوں میں لپٹا ہوا اس کا نازک وجود آنکھوں اور چہرے پر دیرانیاں لئے  
کمرے کے جائزے میں مصروف تھا۔ شاخ ہستی کا نوگفتہ پھول ماں کے مقدر کی طرح لو  
کے تھپڑوں سے جھلس سا گیا تھا۔ ثقاہت کے اثر سے اس وقت ماں کے شانے سے سر نکائے  
آنکھیں بند کئے ہوئے تھا۔

درمیانی عمر کا ایک بھاری بھر کم آدمی کمرے میں داخل ہوا۔ لمبی ڈفتری میز کے  
سامنے کرسی پر بیٹھتے ہوئے اس نے ماقدانہ نگاہ خاتون پر ڈالی۔ گفتگو ہوئی اس کا شستہ  
انگریزی کا تلفظ اور مدلل انداز گفتگو خاصا متاثر کن تھا۔ اس کے لہجے میں بے چارگی نہیں  
تھی۔ بے بسی نہیں تھی۔۔۔۔۔ بلکہ عزم کی جھلک تھی۔۔۔۔۔ اپنے متعلق اس نے صرف اتنا  
بتایا کہ وہ تقسیم کے وقت اپنے خاندان سے بچھڑ گئی ہے۔۔۔۔۔ لوگوں کو اپنی تلخ داستان سنا کر  
کھوکھلی ہمدردیاں حاصل کرنے سے اسے سخت نفرت ہو گئی تھی۔

سکول کا ایک کمرہ اسے رہائش کے لئے مل گیا۔ اور اس کی زندگی اداسی میں ڈوبی



شام کی طرح نئے راستے پر بڑھنے لگی۔

کبھی کبھی جب وہ میجر کی گہری گہری نگاہوں کو اپنے چہرے پر مرکوز پاتی تو اس کا دل ڈوبنے لگتا۔ نئے نئے اندیشے ایک بار پھر اسے اپنی زد میں لے لیتے۔ تاہم وہ ہمبر سے حالات کا جائزہ لینے جارہی تھی۔ اکثر شام کو میجر اپنی بیگم کے ہمراہ اس کے پاس آتے۔ ان کی بیگم خاصی خوش طبع اور بااخلاق خاتون تھیں۔ اس سے بہت محبت اور پیار سے ملتیں۔ اس کی صلاحیتوں کے پیش نظر اب سکول کے بہت سے کاموں کی ذمہ داری بھی اسے سونپ دی گئی تھی۔ جہاں تک فرائض کی ادائیگی کا تعلق تھا۔ وہ ہر کام کو خوش اسلوبی اور ذمہ داری سے سرانجام دیتی۔

عید الفطر کی آمد آمد تھی۔ کافی دنوں سے وہ بازار جانے کے لئے سوچ رہی تھی۔ اس عید پر وہ قتب کے لئے بہترین کپڑے خریدنا چاہتی تھی۔ اس کے بیٹے نے تقریری اور تحریری مقابلوں میں ڈپٹی کمشنر سے ایک سو روپے کا خصوصی انعام حاصل کیا تھا۔ قتب اس وقت کھیلنے کیلئے باہر گیا ہوا تھا۔

کمرے کو اس نے جلدی جلدی صاف کیا۔ اس چھوٹے سے کمرے کو اسے دن میں دس مرتبہ صاف کرنا پڑتا۔ قتب حد درجہ شریرواقع ہوا تھا۔ شوخ، نٹ کھٹ، سیماب کی طرح مضطرب۔۔۔ ایک پل میں کمرے میں قیامت لے آتا۔ کھلکھلا کر ہنستا تو اس سے رفعت کو یوں محسوس ہوتا جیسے دنیا میں اسے کوئی غم نہیں۔۔۔۔

"قتب!۔۔۔"

کسی نے پکارا۔

اور یہ جاننے میں دیر نہ لگی کہ وہ آواز کس کی تھی۔

باہر آئی۔ شیخ صاحب ہاتھوں میں پیکٹ لئے کھڑے تھے۔

"آئیے!" اس نے شستہ لہجے میں کہا۔

اور شیخ صاحب اس کے پیچھے پیچھے کمرے میں چلے آئے۔

"آپا جان آپ کے ساتھ کیوں نہیں آئیں؟"۔۔۔۔۔ "وہ پتکھے کارخ ان کی طرف

کرتے ہوئے بولی۔

"وہ لوگ آج صبح والدہ کے پاس گاؤں چلے گئے ہیں۔ شاید عید کے بعد آئیں۔"

تبھی ناقب آگیا۔ اسے پیار کرتے ہوئے شیخ صاحب نے پیکٹ تھماتے ہوئے

کہا۔

"بیٹے! یہ تمہارے اور تمہاری امی کے لئے میری طرف سے عید کا تحفہ ہے۔"

"شیخ صاحب احسانات کے بار سے میری گردن اس حد تک نہ جھکائیے کہ میں

اٹھا بھی نہ سکوں۔ آپ کی نوازشات پہلے ہی کیا کم ہیں۔"

"آپ مجھے شرمندہ کر رہی ہیں۔۔۔۔۔" یہ کہتے ہوئے انہوں نے اس کی طرف

دیکھا صاف!۔۔۔۔۔ وہ لرز اٹھی۔۔۔۔۔ ان نگاہوں کی مخصوص چمک دیکھ کر۔۔۔۔۔ اس کا

رداں رواں کانپ گیا۔

"آہ! انسانوں کے روپ میں یہ بھیڑیے جنہیں کسی کی مجبوریوں کا کوئی احساس

نہیں۔"

تھوڑی دیر تک وہ اس سے باتیں کرتے رہے۔ اور وہ کھوئی کھوئی سی بے ربط

جواب دیتی رہی۔ ان کے جانے کے بعد اس نے پیکٹ کھولا اس کے لئے ایک خوبصورت

سازھی تھی اور ناقب کے لئے کپڑے تھے۔ دل چاہا اس سازھی کو چیر کر ٹکڑے ٹکڑے کر

ڈالے۔۔۔۔۔ ان کپڑوں کو تار تار کر دے۔

یہ عطیات، یہ تحفے ایک مرد کی جانب سے کسی بے بس اور بے سہارا عورت کو

التفات کی یہ پیشکش، خطرے کی ایک کھلی علامت نہیں تو اور کیا تھی۔ شیطانی اغراض پس پردہ کام نہیں کر رہی تھیں تو اور کیا تھا۔

کپڑوں پر ہاتھ رکھے اس کا ذہن کہاں کہاں بھٹک رہا تھا؟ اسے اس جگہ سے چلے جانا چاہیے۔ چلے جانا چاہیے۔  
لیکن کہاں؟

اور یہ "کہاں" ایک ایسا خوفناک سوال تھا۔ جس نے اس کے ذہن کی دیواریں ہلا ڈالیں۔ اتنے بڑے پاکستان میں اس کے لئے ایک چھوٹا سا گوشہ عافیت بھی نہ تھا۔ ان سات آنٹھ کروڑ انسانوں میں ایک فرد بھی ایسا نہ تھا جو اس کی عزت و ناموس کے لئے سینہ سپر ہو سکتا۔ محبت و شفقت سے اس کے سر پر ہاتھ رکھ سکتا۔۔۔

خدا کے دیئے ہوئے زخم تو کاری تھے ہی لیکن انسانوں کے عطا کردہ زخموں کی چیخیں ان سے کہیں زیادہ تھی۔

ٹاقب پریشان نظروں سے ماں کے گلے میں بانہیں ڈالے اداسی کی جھپو چھ رہا تھا۔

ایک ٹانیہ اس نے ان آنکھوں میں جھانکا اس معصوم چہرے کو دیکھا جس پر ٹاقب نہیں ہمایوں کا گمان ہوتا تھا۔

"امی آپ اتنی پریشان کیوں ہیں؟۔۔۔ اپنے ٹاقب کو نہیں بتائیں گی؟۔۔۔"

اس نے ٹاقب کو بازوؤں میں سمیٹ لیا۔ اس کی پیشانی پر پیار کرتے ہوئے اس کی آنکھوں میں عزم کی چمک پیدا ہوئی۔

"میں ان ہاتھوں کو توڑ دوں گی۔ جو سٹلی خواہش کی تسکین کے لئے میری طرف بڑھیں گے۔ ان قدموں کو کاٹ دوں گی جو کسی ناجائز خواہش کی تکمیل کے لئے اس طرف





یونہی پانچ سال بیت گئے۔

اور پھر وہ درختوں صبح طلوع ہوئی۔ جس نے ان کے مصائب پر سکون و شافی کے پھائے رکھ دیئے۔ وہ اپنے غموں کو بھول گئیں۔ کلفتوں کو فراموش کر گئیں۔

ثاقب نے میٹرک میں ٹاپ کیا تھا۔ اخباری نمائندے اس سے ملنے کے لئے آئے۔ اس سوال کے جواب میں کہ وہ مستقبل میں کیا بننا چاہتا ہے۔۔۔ کس فخر سے اس نے ماں طرف دیکھتے ہوئے کہا تھا۔۔۔

"پاکستان ایئر فورس کا ایک جانا باز ہوا باز۔"  
وہ خود بھی مسکرا دی تھیں۔

اب وہ کالج میں ایف، ایس، سی میں داخلہ لے چکا تھا۔

انہی دنوں شیخ صاحب واپس پاکستان آگئے۔ چند دن ان کی آمد کے ہنگامے میں گزر گئے۔ فرصت ملی تو انہوں نے رفعت سے سکول کی کارکردگی اور مالی امور کی تفصیل جاننا چاہی۔

سکول سے متعلق امور کے ایک ایک پہلو پر رفعت نے تفصیلی روشنی ڈالی۔ شیخ صاحب فی الواقع ان کی انتظامی صلاحیتوں سے بہت متاثر ہوئے۔ سکول کی آمدنی کہیں سے کہیں پہنچ گئی تھی۔

جذباتی اور بوجھل آواز میں بولے۔

"رفعت! آپ کے یہ چار پانچ سال کیسے گزرے؟"

"شیخ صاحب! یہ سال تو میرے لئے بہت بابرکت ثابت ہوئے۔ ان سالوں میں مجھے اپنے خوابوں کی تعبیر ملی۔ آگ کی وہ تپش جو مجھے جلائے جا رہی تھی۔۔۔ اس کی حدت میں کمی ہو گئی۔ میرا کمرہ میرے بیٹے کے حاصل کردہ انعامات اور کیوں سے بھر گیا اس



کی ذہانت منگمری سے نکل کر پورے پنجاب میں پھیل گئی۔۔۔ شیخ صاحب! بیٹے جوان ہو جاتے ہیں تو مصائب کے بار بانٹ لیتے ہیں۔

شیخ صاحب تو رفعت کو اپنا درد دل سنانا چاہتے تھے۔ پانچ سال پر پھیلی ہجر و فراق کی داستان اس کے گوش گزار کرنا چاہتے تھے۔ لیکن۔۔۔ گفتگو حد درجہ جذباتی موڑ اختیار کر چکی تھی۔ ان کے ضمیر نے انہیں ملامت کی اور ابھرتے ہوئے شیطان کو دبا دیا۔ وہ خاموش رہے۔

مگر انسان ازلی خود غرض ہے۔ وہ دوسروں کی مجبوریوں سے ہمیشہ فائدہ اٹھاتا ہے۔ شیخ صاحب کا اندر کا شیطان بھی انہیں ابھارتا رہا۔ ترغیب دیتا رہا۔ اور پھر ایک دن انہوں نے ایک طویل خط میں اپنے سارے جذبات سمو دیئے اور انہوں نے رفعت کو شادی کی پیشکش کر دی۔

جب یہ خط رفعت کو ملا۔۔۔ تو ان کے چہرے پر گہرا کرب پھیل گیا ذہن میں طوفانی لہریں اٹھیں اور دماغ ان طوفانی لہروں میں ہچکولے کھانے لگا۔

خاصی دیر بعد اس نے خود پر قابو پایا۔۔۔۔۔ یہ کوئی نئی اور انوکھی بات تو نہ تھی۔۔۔ کاغذ قلم پکڑا۔۔۔ اور دل کا خون کاغذ پر بکھرنے لگا۔

شیخ صاحب! آپ کی پیشکش کا شکریہ۔۔۔ نظر کرم کی ممنون ہوں جس نے عزت کا یہ تاج پہنانے کے لئے مجھے منتخب کیا۔۔۔ آپ کو میری سلگتی تنہائیوں کا احساس ہے۔ آپ کو میرے غموں میں جلنے کی تکلیف ہے۔ آپ میرے غم ہاشما چاہتے ہیں۔۔۔۔۔ شکریہ ادا کرنے کے لئے میرے پاس الفاظ نہیں۔ اگر ان تنہائیوں کو کسی کے وجود سے مہکنا ہی مقصود ہوتا تو میں اب تک کسی جوان سال انسان کا ہاتھ تھام چکی ہوتی، خود سوچنے میں آپ کی شریک حیات کیسے بن سکتی ہوں۔۔۔ میں نے آپ کو بتایا بھی تھا کہ میں

کس گھرانے کی بہو بیٹی ہوں، کس شوہر کی محبوب بیوی تھی۔

شیخ صاحب! مجھے اپنے شوہر سے پیار ہی نہیں جنون کی حد تک عشق ہے۔ اور یہ عشق اس وقت تک رہے گا جب تک سانس کی آمد و رفت جاری ہے۔۔۔ آپ نے لکھا ہے کہ اس لگاؤ کے پیش نظر جو مجھے آپ سے ہے، میں ایک ایسا مضبوط رشتہ استوار کرنا چاہتا ہوں جو ہماری دائمی رفاقت کا ضامن ہو۔۔۔۔ میں پوچھتی ہوں شیخ صاحب! آخر آپ کو یہی رشتہ کیوں پسند ہے، مقدس ترین رشتے آپ کی نگاہ سے کیوں اوجھل ہیں؟ مجھے اپنی بہن بنا کر بھی تو آپ کے ان جذبات کی تسکین ہو سکتی ہے۔۔۔۔ لیکن میں جانتی ہوں آپ ایسا نہیں کر سکتے۔ اے کاش آپ نے میرے مجبور یوں کو کبھی سمجھا ہوتا۔۔۔۔۔"

خط لکھ کر اس نے رکھ دیا۔۔۔۔۔ ثاقب کالج سے آیا۔ مسکراتا، ہنستا، شگفتہ چہرہ۔ ماں کے چہرے پر چھائی غم کی گھٹائیں اسے پھر نظر آ رہی تھیں۔ بازوؤں میں پکڑ کر زور سے گھمایا۔ لیکن آج رفعت کو ہنسی نہ آئی۔

"کیا بات ہے امی؟" اس نے ماں کا چہرہ اوپر اٹھایا۔

"کل تم اپنے کالج سے سرٹیفیکیٹ لے آؤ۔ ہم کل شام تک اس شہر کو چھوڑ دیں

گے۔"

"کیوں؟" اس کی آنکھوں میں حیرانی تھی۔

انہوں نے اپنا اور شیخ صاحب کا خط بیٹے کے ہاتھ میں تھما دیا۔

ثاقب کی آنکھوں سے چنگاریاں نکلنے لگیں۔ مٹھیاں غصے سے بھنج گئیں۔ چہرے

سے وحشت برسنے لگی۔

"میں اس حرام زادے کا ابھی قیہہ کرتا ہوں۔۔۔۔۔" وہ مشتعل ہوا تھا۔

"نہیں ثاقب! ضبط کرنا سیکھو بیٹے! زندگی ہم جیسے لوگوں کے لئے ناسور سے کم

نہیں۔ ابھی ایک زخم کارسنا بند نہیں ہوتا کہ اس پر ایک اور زخم کا اضافہ ہو جاتا ہے۔ اپنے  
دامن سے کپڑا اٹھاؤ گے تو خود ننگے ہو جاؤ گے۔"  
اگلی شام ماں بیٹا ملتان جا رہے تھے۔

## باب نمبر: ۱۸

ان کی نئی منزل ملتان تھی۔ شہر کے گلی کوچوں میں دو دن کی تنگ و دو کے بعد وہ ایک چھوٹا سا مکان کرایے پر حاصل کرنے میں کامیاب ہو گئے۔ سر چھپانے کو ٹھکانہ ملا تو ٹاٹا قبہ کو کالج میں داخل کروایا گیا۔ شیانے خوردنی کی خریداری کے بعد رفعت نے حساب لگایا تو ان کے پاس کل تین سو روپے تھے۔ یہ رقم چند ماہ کی گزراوقات کے لئے تو کافی ہو سکتی تھی۔ مگر اس کے ختم ہونے کے بعد کیا ہوگا؟ بے اختیار انہوں نے سوچا۔۔۔۔۔

سروس کے بغیر زندگی کی یہ گاڑی تھیں انتہائی مشکل ہو جائے گی۔

"سروس۔"

انہوں نے گھٹی گھٹی سوچوں کے درمیان الجھتے ہوئے بے اختیار خود سے کہا۔

سابقہ تلخ تجربات ان کے سامنے آئینے کی طرح تھے۔ خود غرض اور مفاد پرست لوگوں کی مثالیں ان کے سامنے تھیں۔ کون کس کا سہارا بنتا ہے؟

ڈگگاتی کشتی کبھی کبھی سہارے تلاش کرتے کرتے ڈوب جاتی ہے۔ سطح سمندر پر

ایک لمحے کیلئے بھنور پیدا ہوتے ہیں اور دوسرے لمحے سطح ساکن ہو جاتی ہے۔ کوئی نہیں جانتا اور نہ جاننے کی کوشش کرتا ہے کہ ایک مجبور اور بے بس انسان کن دکھوں میں گھرا اور ختم ہو گیا۔ اس رات انہوں نے ثاقب سے سردس کے متعلق بات شروع کی ہی تھی کہ اس نے ماں کی بات کو سختی سے کاٹ دیا۔

"نہیں امی!۔۔۔ آپ مصائب کا مقابلہ کرتے کرتے تھک گئی ہیں۔ دنیا بہت کم ظرف ہے وہ آپ کی عظمت کو نہیں پہچان سکتی۔ میں اب جوان ہوں، جوان اور باعزم بیٹے کی ماں اب مزید تکالیف برداشت نہیں کرے گی۔

بیٹے کی زبان سے نکلے ہوئے یہ الفاظ کب تھے؟ یہ تو شبنم کے قطرے تھے۔ جنہوں نے ان کی جلتی روح کو لطیف ٹھنڈک کا احساس دیا۔ یوں لگا جیسے تاریک تاریک راہوں پر روشن دیئے جگمگائے ہوں۔

چند دن اور ہیٹ گئے وہ پریشان تھیں ان کی پریشانی کو ثاقب خوب جانتا تھا۔ وہ ہر وقت انہیں خوش رکھنے کی کوشش کرتا۔۔۔ کتنے دنوں سے وہ اخبار دیکھ رہی تھیں۔ ایک دو نزدیکی سکولوں کا چکر بھی لگا آئی تھیں۔ لیکن کہیں بھی کامیابی نہ ہوئی۔ اس دن ثاقب ماں کی پریشانی دیکھ کر رپ اٹھا۔

"امی میں نے کتنی بار کہا ہے، آپ تفکرات کا بوجھ اپنے کندھوں سے اتار پھینکنے اب انہیں اٹھانے کی میری باری آگئی ہے میں نے چند لوگوں سے ٹیوشن کے بارے میں کہا ہے مجھے امید ہے خدا جلد کوئی بندوبست کر دے گا۔"

"تم ٹیوشن کرو گے؟"

رفعت چیخ اٹھیں۔ ان کی آنکھوں سے آنسو بہہ نکلے۔ چودہ سالہ بیٹا، جس کے ابھی کھیلنے، کھانے کے دن تھے۔ کن سوچوں میں گھر گیا ہے۔



"نہیں! تا قب میری زندگی میں ایسا کبھی نہیں ہوگا۔ تو نے جس دن یہ کام کیا رفعت مر جائے گی۔"

"امی! یوں جذباتی نہ بنئے!"

"کچھ بھی ہوتا قب۔۔۔ تمہارے لئے تو مجھے اگر بھیک بھی مانگی پڑی تو میں اس سے گریز نہیں کروں گی۔"

اس بات کے دو تین دن بعد رفعت نے اخبار میں ملتان کے کسی لینڈ لارڈ کا دیا ہوا اشتہار پڑھا جس نے اپنی پندرہ سالہ بیٹی کے میٹرک کے امتحان کی پرائیویٹ طور پر تیاری کیلئے لئے کسی خاتون کی خدمات معقول معاوضہ کے عوض مانگی تھیں۔ تا قب کالج چلا گیا تو وہ اخبار کا کٹرا لئے مطلوبہ بچہ کے لئے نکل کھڑی ہوئیں۔

ایک گھنٹے بعد وہ قدم طرز کے ایک عالیشان مکان کے سامنے کھڑی تھی۔ لمبی لمبی گھنی موٹھوں اور سرخ و سپید رنگت والا نوکر بندوق پکڑے ڈیوڑھی میں بیٹھا تھا۔ ان کے داخل ہونے پر اس نے کڑی نظروں سے رفعت کو گھورا۔ اور ان کے بتانے پر وہ انہیں ساتھ لے کر وسیع و عریض ڈرائینگ رام کی طرف بڑھا۔ انہیں وہاں بٹھا کر وہ گھر کے مالک کو اطلاع دینے کے لئے چلا گیا۔

فون کی گھنٹی سننائی اور تھی ایک معمر اور باوقار سا مرد کمرے میں داخل ہوا۔ بغیر کسی طرف دیکھے وہ فون کی طرف لپکا۔ کچھ دیر باتیں کرنے کے بعد اس نے ریسیور کریڈل میں رکھ دیا اور عورت کی طرف دیکھتے ہوئے بولا۔

"بی بی! آپ کیسے تشریف لائی ہیں۔۔۔۔؟"

رفعت نے اپنا مدعا بیان کیا تو انہوں نے کہا۔

"لیکن ہمیں تو کوئی پردہ نشین عورت چاہیے۔"

وہڑپ اٹھیں "پردہ نشین خاتون!"

لہجے میں زہر کی سی تلخی گھولتے ہوئے بولیں۔۔۔۔۔ "کردار کی عظمت اور پاکیزگی پردے کی ہرگز محتاج نہیں۔ برائیاں بسا اوقات پردے کی اوٹ میں جنم لیتی اور پردان چڑھتی ہیں۔۔۔ محترم! پردہ پارسائی کی ضمانت تو نہیں۔۔۔۔۔" اس کے لہجے میں تلخ حقائق کی کونج تھی۔ دل کوڑ پادینے والا سوز تھا۔

"ستم رسیدہ معلوم ہوتی ہو۔" معمر مرد نے مشفقانہ انداز میں کہا۔

دل کے زخموں کو کسی نے کرید دیا تھا۔

المناک ساز کو چھیڑ دیا تھا۔

ذرا سی محبت و شفقت نے ضبط کا بند توڑ دیا۔

آنکھوں میں اہراتے آنسوؤں کے درمیان انہوں نے مختصر سی داستان انہیں سنا ڈالی۔ اور جب وہ خاموش ہوئیں تو معمر مرد کی آنکھوں میں آنسو تھے۔ اپنی جگہ سے اٹھتے ہوئے وہ اس کی طرف بڑھے، اور پیار سے ان کے سر پر ہاتھ رکھتے ہوئے بولے۔

"بیٹی تمہیں گلہ ہے۔ تمہیں انسانوں سے شکوہ ہے فی الواقع اس پر فریب دنیا سے خلوص کی توقع بے کار ہے۔ لیکن یاد رکھو انسانیت ابھی زندہ ہے اور انسان بُرائی کے راستے پر تیزی سے گامزن ہوتے ہوئے بھی نیکی کرنے کی استطاعت رکھتا ہے۔ انسانی غیرت و حمیت کو جب بھی لکا جا جائے تو وہ پورے جوش سے میدان عمل میں نکل آتی ہے۔ میری بیٹی ابھی انسانی ضمیروں میں اچھائی کی رُمق باقی ہے تم آج سے میری بیٹی ہو۔ بھول جاؤ کہ دنیا میں تمہارا کوئی نہیں۔۔۔۔۔"

پھر انہوں نے رفعت کا اپنی بیٹیوں سے تعارف کروایا۔ پندرہ، سترہ سال کی بھولی

بھالی معصوم لڑکیاں بہت جلد ان سے مانوس ہو گئیں۔

جس سکون کی انہیں تلاش تھی وہ سکون انہیں مل گیا، وہ خوش تھیں۔ بہت

خوش!۔۔۔۔

لیکن چند روز کے تجربے ہی نے انہیں یہ اچھی طرح سمجھا دیا کہ سکون ان کے مقدر سے حرف غلط کی طرح مٹ چکا ہے۔۔۔۔ جو خوشی انہیں ملی تھی اس خوشی کے دامن میں بھی کانٹے پنہاں ہیں۔

جن دنوں وہ یہاں آئی تھیں گھر کی مالکن مسز خان شوہر سے لڑ کر میکے گئی ہوئی تھیں۔ سمجھ میں نہیں آتی تھی کہ اتنی پر خلوص شخصیت سے بھی کوئی بیوی لڑ سکتی ہے۔ بچیوں کو ذرا سا کریدنے سے ہی پتہ چل گیا کہ وہ کس طبیعت کی مالک ہیں۔۔۔ انہوں نے بچیوں کی مدد سے خاں صاحب کو مجبور کیا کہ وہ انہیں گھر لے آئیں۔

اور جب وہ آئیں تو رفعت کو اس تنقیدی انداز میں انہوں نے دیکھا کہ رفعت کا ماتھا ٹھنکا۔ شوہر کے سامنے تو کچھ نہ بولیں لیکن وہ اٹھ کر باہر گئے تو بیٹی کی طرف دیکھتے ہوئے بولیں۔

"یہ گھر تو اب مجھے لنگر خانہ معلوم ہوتا ہے۔"

رفعت کو یوں محسوس ہوا جیسے کسی نے کانوں میں سیسہ پگھا کر ڈال دیا ہو۔ زنجی نگاہوں سے ایک ٹانہ کے لئے دیکھا۔ اسی لمحہ ان کے کانوں میں سمیعہ (خان صاحب کی بڑی بیٹی) کی آواز گونجی۔

"امی ہم بتا نہیں سکتے کہ رفعت باجی کتنی اچھی ہیں، اتنی پیاری اور عظیم۔"

"ہوں!"

اس "ہوں" میں کتنا طعنت تھا، کتنا زہر تھا اور نگاہوں کا وہ انداز۔۔۔!

وہ ان نگاہوں کی زبان کو خوب سمجھتی تھیں۔۔۔۔ یہ نگاہیں ان کی غیر فطرت کے

لئے کھلا چیلنج تھیں۔

وہ ان نگاہوں کو جوان کی پاکیزگی اور عظمت کے لیے شہہ لیے اٹھتیں واپس لوٹنا اچھی طرح جانتی تھیں۔ ہر چیز کھو کر انہوں نے یہی تو حاصل کیا تھا۔۔۔ وہ مر جانا پسند کرتی تھیں۔۔۔۔۔ لیکن اپنی آن اور خودداری کو مجروح ہوتے نہیں دیکھ سکتی تھیں۔

سلگتی آنکھوں اور دکھے دل سے اٹھیں۔۔۔ تجھی کمرے میں خان صاحب آگئے۔

"بیٹھو رفعت بیٹی کہاں چلیں؟"

"بیگم! دیکھو خدا نے ہمیں ایک اور بیٹی دے دی۔"

"پہلے دو کیا تم تھیں جو ابھی تیسری کی آرزو باقی تھی۔"

آنکھوں میں گہرا کرب پیدا ہوا۔ چہرے پر کتنے رنگ آئے اور گزر گئے۔ وہ خاموش رہیں۔

رفعت جانے لگیں۔ سمیعہ، ربیعہ اور خان صاحب باہر نکل آئے۔

"بیٹی تمہیں اس کی باتوں سے یقیناً تکلیف ہوئی ہوگی۔۔۔۔۔ لیکن وہ جاہل عورت قابل معافی ہے۔ اسے انسانیت کی عظمت کا احساس نہیں۔"

لیکن انہوں نے کوئی جواب نہ دیا۔

یہ ایک اور کاری ضرب تھی جس نے ان کے زخموں کو پھیل کر رکھ دیا۔ زخموں سے درد کی ناقابل برداشت ٹیسیں اٹھ رہی تھیں۔۔۔۔۔ اتفاق ایسا ہوا کہ اسی دن شام کو خان صاحب کو اپنے ایجنٹ کے بلاوے پر فوری طور پر قاہرہ جانا پڑا۔ وقت اتنا کم تھا کہ وہ رفعت سے نمل سکے، سمعیہ کو خاصی معقول رقم رفعت کے لئے دے گئے۔ اگلے دن دونوں لڑکیاں ان کا انتظار بے چینی سے کرتی رہیں۔۔۔۔۔ رات ڈھلتی دیکھ کر ربیعہ نے ماں سے رفعت



کے ہاں جانے کی اجازت چاہی۔ لیکن ماں تو پھر اٹھی وہ بے نقط سنائیں کہ اسے کانوں پر ہاتھ رکھتے بن پڑی۔

اگلے دن بیگم خان کہیں گئیں۔ موقعہ غنیمت تھا۔ ربیعہ پیسے لے کر چل کھڑی ہوئی۔ رفعت سے نہ آنے کی شکایت کی تو انہوں نے طبیعت کی خرابی کا بہانہ کیا۔ لیکن جب ربیعہ نے ماں کے رویہ کی ان سے معذرت چاہی تو رفعت بڑے اندوہ گیس لہجے میں بولیں۔

"ربیعہ تمہاری محبت سے محرومی کا مجھے خود بہت صدمہ ہے۔ لیکن حالات کو مد نظر رکھتے ہوئے مجھے یہ صدمہ بھی سہنا ہوگا۔ تمہیں پڑھانے اور تمہارے گھر آنے کا اب کوئی سوال ہی پیدا نہیں ہوتا۔"

"بابی!۔۔۔ آپ کو آغا جی، امی کے متعلق تفصیلاً بتا بھی چکے ہیں۔ ان کی فطرت ہی ایسی ہے۔"

انہوں نے ایک لمحے کے لئے نگاہیں اٹھا کر ربیعہ کو دیکھا۔ اور بھرائی ہوئی آواز میں بولیں۔ "ربیعہ ہم نے غربت میں کبھی اپنی خودی بیچی نہیں۔" مزید اصرار کا کوئی سوال ہی نہ تھا۔ ربیعہ نے پیسے انہیں دینے چاہے۔ لیکن انہوں نے سختی سے انکار کر دیا۔

دن تیزی سے گزرتے جا رہے تھے۔ مستقبل کسی خوف ناک اندھیرے غار کی طرح ان کے سامنے منہ پھاڑے کھڑا تھا۔ گھر کی کئی چیزیں وہ اونے پونے فروخت کر چکی تھی اور اب پھر پیسے ختم ہو رہے تھے۔ وہ بے بسی سے دن گزارے جا رہی تھیں۔ ثاقب کے سامنے حتی الامکان خوش رہنے کی کوشش کرتیں۔ لیکن جب وہ چلا جاتا تو سوچتے سوچتے بسا اوقات ان کا دماغ پھٹنے لگتا۔ پھٹ کر ہی انہیں اگر سکون مل جاتا تو بھی غنیمت تھا۔ لیکن اسے تو جانے ابھی کیا کچھ اور سہنا تھا۔ اور اس دن گھر میں ایک پیسہ بھی نہ تھا۔



پاگلوں کی طرح انہوں نے ایک ایک چیز کو ٹٹولا۔ لیکن اس گھر میں تھیں ہی کتنی اشیاء چند ایک اور ان میں سے ہر ایک کی ضرورت ناگریں، کسے فروخت کریں اور کسے رکھیں۔ کتنی بے بسی تھی، کتنی مجبوری تھی، کتنا یاس تھا؟

وقت دھیرے دھیرے آگے بڑھ رہا تھا۔ وہ وقت سے خانف تھیں وہ سوچ رہی تھیں کہ ناقبہ کالج سے آ کر تو کیا کھائے گا؟ یہی سوچ انہیں پاگل کئے دے رہی تھی۔  
دیوار سے سر نکالے وہ لامحدود سوچوں میں گم تھیں ان سوچوں میں جوان کے زخمی دماغ کو اور بھی زخمی بنا رہی تھیں۔ ویران ویران آنکھوں سے انہوں نے صحن میں دیکھا جہاں دوپہر کے سائے ڈھلنے لگے تھے۔

"خدا یا!۔۔۔۔۔ وقت رک جائے۔۔۔۔۔ کائنات کی گردش تھم جائے کوئی ان بھاگتی دوڑتی ساعتوں کے پاؤں میں زنجیریں ڈال دے۔"

ناگاہ ان کی نظر اپنی انگلی پر پڑی جس میں ہیرے کی انگلی چمک رہی تھی۔

"میں کہاں بھٹک رہی تھی؟۔۔۔۔۔ مجھے اس انگلی کا خیال کیوں نہیں آیا؟۔۔۔۔۔"

تیزی سے ہاتھ بڑھا کر انگلی کو اتارنا چاہا مگر دل میں ایک درد سا اٹھا اور دایاں ہاتھ جو انگلی اتارنے میں مصروف تھا وہی جامد ہو کر رہ گیا۔ کہیں قریب ہی سے پیار میں ڈوبی ہوئی ایک بوجھل آواز ان کی سماعت سے نکلرائی۔ "رنی!۔۔۔۔۔ یہ اس پیار کی اولین نشانی ہے جو میں ایک دوسرے سے ہے اسے کبھی خود سے جدا نہ کرنا۔"

یہ محبوب آواز ان کے سچے سچے ضبط و قرار کو لوٹ کر لے گئی۔ وہ خوش کو اور حسین دن جو ایک جھونکے کی طرح آئے اور ان کی روح کو وقتی طور پر معطر کرنے کے بعد اس میں خزاں کے زرد روپے ڈال کر چلے گئے۔

فرش پر دیوار کے سہارے ٹیک لگائے آنکھوں میں حسرت و نامرادیوں کے  
سائے لئے وہ ان دنوں کے تصور میں گم تھیں۔۔۔ سر کو دیوار سے ٹکراتے ہوئے وہ دردناک  
آواز میں گنگنائیں

کوئی کچھ پتہ بتا دے تو نکل کے آشیاں سے  
وہ بہار ڈھونڈ لاؤں جو بدل گئی خزاں سے  
ہمسائے کا بچہ سکول سے آیا وہ چونک پڑیں۔ ٹاقب کالج سے آنے والا تھا۔ ایک  
بار انہوں نے پھر دیکھا۔ کشمکش کی کیفیت ذہن میں پیدا ہو گئی۔  
"یہ انگوٹھی تمہاری نشانی ہے ہمایوں!۔۔۔ تم نے مجھے اسے خود سے کبھی دور نہ  
کرنے کیلئے کہا تھا۔ لیکن تمہاری زندہ نشانی ٹاقب کو اس کی ضرورت ہے۔ میں اسے سچ  
ڈالوں گی، سچ ڈالوں گی، سچ ڈالوں گی۔"

وہ پانگلوں کی طرح انگوٹھی کو ہاتھ میں پکڑ کر خود سے باتیں کر رہی تھیں جب ٹاقب  
کمرے میں داخل ہوا۔

"امی!۔۔۔۔۔ کسے سچ ڈالیں گی آپ؟"

چونک کر لگا ہیں اٹھائیں۔

"آپ کو کیا ہو گیا امی؟" اس نے فرش پر بیٹھتے ہوئے ماں کے چہرے کو اپنے  
ہاتھوں میں لیتے ہوئے کہا۔ شگفتہ چہرہ ماں کی یہ حالت دیکھ کر افسردہ و ملول سا ہو گیا۔  
وہ خاموشی سے ایک ٹک اسے دیکھ جا رہی تھیں۔

"امی!" وہ دلگیر سے لہجے میں بولا۔

"ماضی کو بھلا دیجئے امی!۔۔۔۔۔ ماضی ہمیں تلخ یادوں، آنسوؤں اور آہوں کے سوا

کچھ نہیں دے سکتا۔ آپ بھول جائیے۔ سب کچھ بھول جائیے۔ امی!۔۔۔ ہر شب کی سحر

ہے۔ اسی طرح ہماری سحر بھی تو کبھی نہ کبھی طلوع ہوگی۔"

"کب؟ جب ہم ختم ہو جائیں گے۔۔۔" انہوں نے تڑپ کر کہا۔

"نہیں امی! گھنا ٹوپ اندھیرے چھٹنے ہی والے ہیں۔۔۔"

"آج تمہارے لئے کھانے کو کچھ نہیں ہے۔ انہوں نے بیٹے کو گلے سے لگا لیا۔

"گھبراتی کیوں ہیں امی! جس عالی حوصلگی کا مظاہرہ آپ سدا سے کرتی آرہی

ہیں اس کا دامن کیوں چھوڑ رہی ہیں۔ عزم کو جو ان رکھئے۔۔۔ ہم مصائب کے

پہاڑوں سے ٹکرا کر اپنے لئے راستے تلاش کریں گے۔۔۔" اس نے ماں کے گلے میں

بانہیں ڈالتے ہوئے زندہ اور باعزم آواز میں کہا۔

"اٹھیے امی!۔۔۔ منہ ہاتھ دھویئے۔ میں کھانے کا کچھ بندوبست کرتا

ہوں۔۔۔" اس نے ماں کا ہاتھ منہ دھلوا لیا۔۔۔ بالوں میں کنگھی کی اور سہولت سے بستر

پر لٹا دیا۔

تھکی تھکی آنکھیں۔۔۔ تھکا تھکا بوجھل دماغ۔۔۔ زخمی دل بیٹے کے ماتھے بے

پناہ التفات سے قدرے تسکین پا گیا تھا۔

کوئی غم بانٹنے والا ہو۔۔۔ تو غم کی شدت میں کمی آ جاتی ہے۔

انہوں نے آنکھیں موندھ لیں۔

تاقب نے الماری سے انعامی کپ نکالے اور بازار کی طرف چل دیا۔ کیوں کو

اونے پونے فروخت کر کے اس نے خاکی کاغذ اور خوردنی اشیاء خرید لیں۔

واپس آیا تو رفعت کو بدستور آنکھیں بند کئے پایا، وہ سو گئی تھیں۔

چولہا جلایا کھانا تیار کیا۔ لٹی پکائی اور پھر ماں کو آہستگی سے اٹھایا۔

کھانے پینے سے فارغ ہو کر اس نے لٹی کا پیالہ اور کاغذ اپنے سامنے رکھتے

ہوئے ماں سے کہا۔

"امی! آئیے میں آپ کو لفافے بنانے سکھاؤں۔ ان لفافوں کی بازار میں بہت مانگ ہے۔"

رفعت حیرت سے بھونچکی سی رہ گئیں۔

"لفافے۔۔۔۔۔ ان کی آنکھوں میں درد سا ابھرا۔

"تم لفافے بناؤ گے؟۔۔۔۔۔" دکھ بھرے لہجے میں انہوں نے کہا۔

"کیا حرج ہے؟" وہ شگفتگی سے ہنس دیا۔

اور دوسرے ہی لمحے وہ جھک کر کاغذ کاٹنے لگا۔

"آہ!۔۔۔۔۔ گردش زمانہ تجھے کیا کہوں؟ یہ ڈاکٹر اکرم کا پوتا، یہ کینیڈین ہمایوں کا بیٹا

ثاقب۔ آج پیٹ پالنے کے لئے لفافے بنا رہا ہے۔

آنکھوں میں دکھ کا جال سا تن گیا۔

"آپ پھر مجھے اداس نظر آ رہی ہیں امی!"

ماں نے ایک پل کے لئے بیٹے کی نگاہوں میں جھانکا اور پھر سر جھکا کر وہ اس کے

ساتھ کام میں لگ گئیں۔۔۔۔۔

ثاقب کام کے ساتھ ساتھ انہیں کالج کی پُر لطف باتیں سناتا رہا، ہنستا رہا، ہنساتا

رہا اور دو تین گھنٹوں میں وہ دونوں دو تین سول لفافے بنا چکے تھے۔

کھانے کا گزارہ ہو رہا تھا۔ لیکن ثاقب کے کالج کی فیس اور مکان کا

کرایہ۔۔۔۔۔ ان کی کچھ سمجھ میں نہیں آ رہا تھا۔

خان صاحب واپس آئے، ربیعہ سے انہیں تمام حالات کا علم ہوا۔۔۔۔۔ اسی شام

وہ رفعت کے گھر آئے۔۔۔۔۔ انہیں سمجھایا،۔۔۔۔۔ باپ کی سی شفقت برتتے ہوئے

انہیں ڈانٹا اور اخراجات کے لئے پیسے دینے چاہے۔۔۔۔۔ لیکن وہاں ایک ہی انکار تھا۔۔۔۔۔

"نہیں خان صاحب! جب آپ کی بیگم کو پتہ چلے گا تو جانے کیا کیا الزام تراشیں۔۔۔۔۔"

وہ پیار سے بولے۔۔۔۔۔ "رفعت!۔۔۔۔۔ میں نے بیٹی بنایا ہے۔۔۔۔۔ بیٹی یوں کسمپرسی کی حالت میں زندگی گزارے۔ یہ مجھ جیسے غیور انسان کی برداشت سے باہر ہے۔ منہ بولے رشتے کبھی کبھی خون کے رشتوں کو بھی مات دے دیتے ہیں۔۔۔۔۔ تمہیں یہ پیسے لینے ہی ہوں گے۔"

اتنے میں ثاقب کالج سے آگیا۔ مسکراتے ہوئے خان صاحب کی طرف دیکھتے ہوئے بولا "امی! ضد چھوڑیے۔۔۔۔۔ لائیے آغا جی ہم آپ کی اس بروقت امداد کے شکرگزار ہیں۔۔۔۔۔"

"ثاقب!۔۔۔۔۔ تمہیں یہ پیسے نہیں لینے چاہئے تھے۔"

ان کے جانے کے بعد رفعت نے بیٹے سے کہا۔

"ہمیں پیسوں کی ضرورت ہے۔ سامی حالات بدل جائیں گے تو ہم ان کے

احسان کا بدلہ بہتر طریقے سے چکا دیں گے۔"



## باب نمبر: ۱۹

نیلگوں مدہم روشنی میں ڈوبی خواب گاہ کا ماحول بہت سحرانگیز تھا۔ جدید طرز کے سپرنگ ڈارپلنگوں پر چونتیس پینتیس سالہ ایک ٹھیکل مرد اور ستائیس اٹھائیس سالہ ایک خاتون محو خواب تھی۔ وہ یہ مرد کی نیند میں ڈوبی محمور آنکھیں آہستہ آہستہ کھلتی چلی گئیں۔ یوں جیسے کچھ یاد کرنے کی کوشش کی جا رہی ہو۔ فراخ پیشانی پر اندرونی کشمکش سے شکنیں پڑ گئی تھیں۔ آنکھیں بے چین کیفیت کی نماز تھیں۔

اضطراب سے وہ اٹھ بیٹھے۔ چاروں طرف نظر دوڑائی اور پھر گہرے کرب سے سر پٹنگ کی پٹی سے نکا کر آنکھیں بند کر لیں۔

دل کا درد بڑھتا جا رہا تھا۔ ضبط کا یار نہ تھا۔ سائنٹ کون پہنچو وہ باہر آگئے۔ فلک پر صبح کا روشن ستارہ۔۔۔ اپنی پوری آب و تاب سے نمودار ہو کر طلوع سحر کی نوید دے رہا تھا۔ اداس نگاہوں سے وہ ستارے کو دیکھ رہے تھے۔ تصور کی آنکھ ستارے پر لہراتے، بل کھاتے ایک ننھے منے چار سالہ بیکر کو تھرکتے دیکھ رہی تھی۔

ان کے قلب کی گہرائیوں سے درد میں لپٹی ہوئی آہ نکلی۔ آج انہوں نے ثاقب اور رفعت کو پھر خواب میں دیکھا تھا۔۔۔۔۔ جب بھی وہ ان کے متعلق خواب دیکھتے ان پر ایک جنونی کیفیت طاری ہو جاتی۔ آنکھوں سے نیند کا نور ہو جاتی۔ اور وہ ساری رات لان میں ٹہلنے ہوئے گزار دیتے۔

انہیں ڈھونڈنے کے لئے انہوں نے کیا کچھ نہیں کیا۔۔۔ کہاں کہاں نہیں گھومے۔۔۔۔۔ کس کس سے نہیں ملے۔۔۔۔۔ ریڈیو، اخبارات، انہوں نے مقدر و رکھ کو شش کی لیکن وہ انہیں نہ پاسکے۔۔۔۔۔

وہ جوان کی بہن تھی۔۔۔۔۔ ان کی دوست تھی۔۔۔۔۔ ان کی غم زدہ بھابھی تھی۔۔۔۔۔ وہ جس سے انہیں بے تحاشا پیار تھا۔۔۔۔۔

وہ بچہ ان کے پیارے بھائی کی نشانی۔۔۔۔۔ ثاقب، جس کے لئے انہوں نے سوچا تھا کہ وہ کبھی اس کو یہ محسوس نہ ہونے دیں گے کہ اس کا باپ نہیں ہے۔۔۔۔۔ آہ!۔۔۔۔۔ جانے وہ کہاں ہیں؟۔۔۔۔۔ زندہ بھی ہیں یا ختم ہو گئے ہیں۔۔۔۔۔ یہ آزادی انہیں کتنی مہنگی پڑی تھی۔ وہ عزیز ترین ہستیوں سے بچھڑ گئے تھے۔ ان کے والد اور والدہ کو یہی غم لے ڈوبا اور اب انہیں بھی گھن کی طرح کھائے جا رہا تھا۔

آرام وہ بستر پر لیٹے ہوئے۔۔۔۔۔ کھانا کھاتے ہوئے۔۔۔۔۔ میڈیکل کالج میں طلباء کو لکچر دیتے ہوئے جب ان کا خیال آ جاتا تو اس سے آرام وہ بستر پر کانٹے بچھ جاتے۔ کھانا ان کے لئے زہر بن جاتا اور کالج میں لکچر دیتے ہوئے وہ کھوسے جاتے۔ یہ پریشانیوں، بتلا، یہ تفکرات میں گھری وجیہ شخصیت اور رنگ زیب کی ہے۔ جو میڈیکل کالج میں ایک قابل پروفیسر اور بہترین ڈاکٹر مانے جاتے تھے۔

اس اندھیری شب میں جب وہ خواتین کو لئے بے سدھ ایک دوسرے کے پیچھے

بھاگتے بھاگتے۔۔۔ نسبتاً ایک محفوظ مقام پر پہنچے۔ تو انہوں نے رک کر ایک دوسرے کو دیکھا اور اپنے درمیان رفعت اور ناقب کو نہ پا کر ان کے دل بیٹھ گئے۔ اسی لمحے عورتوں کو کھیتوں میں چھپا کر اسدا اور اورنگ زیب دیوانہ دار ادھر ادھر بھاگے۔۔۔۔ ساری رات وہ پاگلوں کی طرح انہیں تلاش کرتے پھرے۔ لیکن انہیں نہ ملنا تھا، نہ ملے۔

ان کے دل غم سے بیٹھ گئے۔ یہ ان کی خوش قسمتی تھی کہ پاکستان آرمی کے دستوں نے انہیں سنبھال لیا تھا۔ انہوں نے ہر ممکن کوشش انہیں ڈھنڈونے کی کی مگر بے سود۔ زخمی دلوں کے ساتھ وہ پاکستان آگئے۔ زندگی کی ہر آسائش انہیں میسر آ گئی تھی۔ لیکن ان کے دلوں میں جو سو پڑ گئے تھے ان کا کوئی علاج نہ تھا۔۔۔۔ ابھی ہمایوں زخم تازہ تھا اور اس پر یہ نیا چہ کہ۔۔۔۔

## باب نمبر: ۲۰

میڈیکل کالج میں آل پاکستان انٹر کالجیٹ مباحثہ تھا موضوع تھا

"Is man selfish by nature"

(کیا آدمی فطرتاً خود غرض ہے)

کرسی صدارت کو جب صاحب صدر نے رونق بخشی۔۔۔ اور جج صاحبان نے  
 بھی اپنی اپنی نشستیں سنبھال لیں تو کاروائی کا آغاز ہوا۔  
 کتنے ہی لڑکے اور لڑکیاں میٹج پر آئے۔ اور موضوع کی حمایت و مخالفت میں اپنے  
 اپنے دلائل دے کر چلے گئے۔ تبھی سکریٹری کی آواز گونجی۔

"نائب ہمایوں۔ کورنمنٹ کالج ملتان۔ موضوع کی حمایت میں۔"

ڈاکٹر اورنگ زیب جو جج کے فرائض سرانجام دے رہے تھے۔ اُس وقت کچھ  
 لکھنے میں مصروف تھے۔ اس آواز پر بری طرح چونک گئے۔ دیوانہ داران کی نگاہیں انھیں اور  
 اس نوجوان پر جم گئیں جو پُر وقار قدموں سے میٹج کی طرف بڑھ رہا تھا۔ اور جب وہ ڈائس کے

سامنے آکر کھڑا ہوا تو انہوں نے اپنی ذہنی دنیا میں شدید جھٹکے محسوس کئے۔ پچھاننے میں ذرا بھی تو دقت نہ ہوئی۔۔۔۔۔ دقت ہوتی بھی تو کیسے۔۔۔۔۔ وہ ناقب کب تھا؟ وہ تو ہمایوں تھا۔۔۔۔۔ ان کی آنکھیں کیسے دھوکا کھا سکتی تھیں؟ اسے تو ان کی روح بھی پہچانی تھی۔

وہ درنایاب، ان کے خاندان کا چراغ، ہمایوں کی نشانی کبھی انہیں مل بھی سکے گی۔۔۔۔۔ وہ قطعی مایوس ہو چکے تھے۔۔۔۔۔ جدائی کا جان لیوا احساس، انہما درجے کی مایوسی، اور اب یہ جاں فزا احساس شریانوں میں دوڑتے لہو کی گردش تیز کر رہا تھا۔۔۔۔۔ محبت جوش مار رہی تھی۔

اٹھنا چاہا۔۔۔۔۔ پاؤں میز کے ساتھ ٹکرائے۔ اور یہ ٹکراؤ انہیں ہوش کی دنیا میں لے آیا۔ جذبات جو ٹپل رہے تھے۔ ان پر قابو پانے کی کوشش کی۔ کانوں میں سیٹیاں سی بج رہی تھیں۔۔۔۔۔

ہال میں بے تحاشا تالیاں کونج رہی تھیں۔۔۔۔۔ سامنے دیکھا۔۔۔۔۔ کس شان سے وہ کھڑا تھا۔ حرکات میں تصنع اور بناوٹ نہ تھی ایک ایسی قدرتی بے ساختگی تھی جو اس کی پرکشش شخصیت کو حد درجہ جاذب نظر بنا رہی تھی۔ خوبصورت آنکھوں میں جھانکتا غایت درجے کا اعتماد، باوقار آواز، مدلل انداز تقریر۔۔۔۔۔ اس کے پاس ایک چھوٹی سی چٹ تھی۔۔۔۔۔ کس روانی سے، کس شان سے وہ بخالفین کے پوائنٹ کاٹ رہا تھا۔ بار بار تالیاں بھیجی جاتیں۔۔۔۔۔ وہ ایک ایسے دریا کی طرح تھا۔ جس کی موجیں طوفان آشنا بھی ہوتی ہیں اور محو خرام ہونا بھی جانتی ہیں۔۔۔۔۔

تقریر ختم کر کے وہ جا چکا تھا۔

اف۔۔۔۔۔ یہ عہدے۔۔۔۔۔ یہ ذمہ داریاں۔۔۔۔۔ یہ فرائض، کبھی کبھی کتنے

بوجھل بن جاتے ہیں۔ وہ چاہتے تھے ان حائل شدہ فاصلوں کو ایک ہی جست میں پھلانگ



کر وہاں پہنچ جائیں جہاں وہ بیٹھا ہوا تھا۔ اسے سینے سے چٹائیں اور یوں وہ درد سکون پذیر ہو جائے جو انہیں بے حال کیے ہوئے ہے۔ لیکن وہ ایسا نہیں کر سکتے تھے۔۔۔ نہ کر سکے۔ وقت کی تیز گردش کو شاید نیند آگئی تھی۔ کس اذیت سے وہ چند گھنٹے گزارے۔ اس کا اندازہ انہیں زندگی میں پہلی مرتبہ ہوا۔

نتیجہ کا اعلان کیا گیا۔ ثاقب کو اول انعام کا مستحق قرار دیا گیا۔ صدر نے اسے تعریف و تحسین کے بہترین الفاظ سے نوازا۔

چائے کے لئے اٹھا جا رہا تھا۔ ایک پل میں انہوں نے اس کے قریب پہنچ کر اس زور سے اسے اپنے سینے سے چٹالیا جیسے گوشت کی بیرونی تہیں ہٹا کر وہ اسے خانہ دل میں بٹھالیا چاہتے ہوں۔ آنکھوں سے اشک رواں تھے۔

"ثاقب!۔۔۔ میری زندگی، میری روح مجھے پیچا نو میں کون ہوں۔۔۔ آہ میں تمہارا بد نصیب پیچا ہوں۔۔۔"

وہ لمحہ جاودانی مسرت کا حامل تھا۔ اورنگ زیب اس کا محبوب پیچا۔ ثاقب کے سنے ہوئے بازو کھلے۔ پھیلے اور پیچا کی پشت سے چپک گئے۔

انہوں نے تہہ در تہہ جہاں دل کا غبار ڈھویا اور ایک دوسرے سے الگ ہوئے۔ ثاقب نے مختصر الفاظ میں ساری داستان پیچا کو سنا ڈالی۔

اور تھوڑی دیر بعد وہ ان کے ساتھ کار میں بیٹھا ان کے گھر جا رہا تھا۔ کار پورچ میں رکی۔ ڈاکٹر اورنگ زیب سرعت سے باہر نکلے اور برآمدے میں سے ہی چلائے۔

"عصمہ! عصمہ!!۔۔۔ خدا کو ہماری حالت زار پر آخر رحم آ ہی گیا۔ باہر آؤ عصمہ!۔۔۔ دیکھو تو سہی کون آیا ہے؟"

عصمہ نے شوہر کی آواز سنی، تیزی سے باہر نکلیں۔ شوہر کے ساتھ ایک خوبصورت

نوجوان کو دیکھ کر ان کی آنکھیں پھٹی کی پھٹی رہ گئیں۔۔۔۔۔

"ہمایوں بھائی۔۔۔۔۔" بے اختیار ان کے منہ سے نکلا۔۔۔۔۔

"عصمی! اپنے ناقب سے ملو۔"

اور اگلے ہی لمحے وہ اسے بازوؤں میں سمیٹ چکی تھیں۔ اس کے بالوں، پیٹائی، رخساروں، گردن کون سی جگہ تھی جہاں انہوں نے پیار نہ کیا ہو۔ موٹے موٹے آنسو ان کی آنکھوں سے ٹوٹ ٹوٹ کر ناقب کا دامن بھگور رہے تھے۔

یہ شور و غوغا اور غیر معمولی ہنگامہ تیرہ سالہ ارم، گیارہ سالہ ثیم اور نو سالہ سہیل کو کمرے سے باہر نکال لایا تھا۔

وہ سب دم بخود کھڑے تھے۔

"یہ تمہارا پیارا بھائی، ناقب ہے۔" اور نگ زیب نے بچوں کو مخاطب کیا۔

بچوں کے لئے ناقب کوئی نئی شخصیت نہ تھی۔ ماں باپ کے چہروں پر کبھی کبھی گہری اداسی انہیں فوراً سمجھا دیا کرتی کہ وہ کس کے لئے اداس ہیں؟ کس کے لئے مضطرب ہیں۔۔۔۔۔ اور کس کے لئے ترپتے ہیں؟

سوائے ارم کے دونوں بچے ناقب سے چٹ گئے۔

اور ڈیڑھ گھنٹہ بعد ان کی کارملتان کی طرف بڑھ رہی تھی۔

رات کے ایک بچے ناقب نے گھر کا دروازہ کھٹکھٹایا۔ رفعت نے دروازہ

کھولا۔۔۔۔۔ اور ناقب کو دیکھ کر اسے سینے سے لگایا۔۔۔۔۔

"امی جان!۔۔۔۔۔ میں آپ کے لئے ڈھیروں خوشیاں لایا ہوں کہ آپ کا دامن

شاید انہیں سہا رہی نہ سکے۔۔۔۔۔ میں آپ کے لئے روشن سحر لے کر آیا ہوں امی

جان!۔۔۔۔۔"

ابھی رفعت کچھ کہنے نہ پائی تھیں کہ اورنگ زیب، عصمہ اور بچے اندر آ گئے۔

ان پر نظر پڑی تو چلا اٹھیں۔۔۔۔

"ناقب! میں خواب دیکھ رہی ہوں۔"

"نہیں رنی آپا!۔۔۔۔ یہ خواب نہیں۔۔۔۔ عین حقیقت ہے۔۔۔۔"

عصمہ اور اورنگ زیب دونوں بڑھے اور ان سے لپٹ گئے۔ کتنے اشک

ہیے، کتنی آہوں نے دم توڑا۔۔۔۔ اور پھر وہ ہجر و وصال اور اندوگیں غم کی کہانیاں ایک

دوسرے کو سن رہے تھے۔

اندھیرے چھٹ گئے تھے۔ تا ریک رات دم توڑ گئی تھی اور روشن سحر طلوع ہو چکی

تھی۔

## باب نمبر: ۲۱

دونوں ہاتھوں کو سر کے نیچے رکھے وہ مہملیں گھاس کے فرش پر چپت لیٹی ہوئی تھی۔ نگاہیں بظاہر سامنے درخت کے موٹے تنے پر مرکوز تھیں۔ لیکن دماغ سوچوں کے کھنور میں الجھا ہوا تھا۔ خوب صورت آنکھیں بے چینی کی نماز تھیں۔ مرمریں پیشانی پر کبھی کبھی کوئی شکن اور بھنوں کی درمیانی جگہ کا مخصوص انداز میں کبھی کبھی پھیلاؤ، اس کے قلبی پہچانات کی واضح انداز میں عکاسی کر رہا تھا۔

یہ ذہنی تفکر اور چہرے پر پھیلی گہری سوچ و بچار کی کیفیات اس لالہالی، کھلنڈری، شوخ اور لاپرواہ لڑکی پر کچھ عجیب سی محسوس ہو رہی تھیں۔۔۔۔۔ وہ تو غم امرو زو فکر فردا سے بے نیاز تھی۔۔۔۔۔ کلوتی بیٹی ہونے کی حیثیت سے گھر بھر اس کے ماز اٹھاتا تھا۔۔۔۔۔ والدین کی بے پناہ پیار و التفات نے اسے کسی حد تک ضدی اور خود مر بنا دیا تھا۔۔۔۔۔ ذرا سی بات مزاج کے خلاف ہوئی اور اس کا پارہ چڑھا۔۔۔۔۔ وہ ہر فرد کی خصوصی توجہ چاہتی تھی۔

لیکن گزشتہ چند دنوں سے گھر بھر کے غیر معمولی پیار میں قدرے کمی آگئی تھی۔ اور یہ ایک ایسی چیز تھی جس نے اسے برا سمجھتے کر دیا تھا۔ وہ اس کمی کے سبب کو کبھی اچھی طرح جانتی تھی۔

گھر میں ٹاقب کی آمد اس کے لئے سخت ذہنی الجھن کا باعث بن گئی تھی۔ ہر بات میں اسے غیر معمولی اہمیت دی جا رہی تھی۔

پہلے چند روز تو اس نے خیال ہی نہ کیا۔ سب کے ساتھ وہ خود بھی بہت خوش تھی۔ رفعت کا بے پناہ پیار اس کے لئے مسرت کا حامل تھا۔ لیکن آہستہ آہستہ یہ مسرت کا نور ہوتی گئی۔۔۔ خوشی کا نشہ اترتا گیا۔ کتنی ہی وجوہات تھی۔

ساری کوٹھی میں اس کا کمرہ بہترین تھا۔ ڈاکٹر صاحب نے جب اسے وہ کمرہ ٹاقب کیلئے خالی کرنے کو کہا۔ چند لمحوں کے لئے وہ حیران ہی تو رہ گئی۔۔۔ یہ کمرہ تو اس نے پچھلے سال اپنے ضیاء ماموں کی منتیں کرنے پر بھی ان کے لئے خالی نہ کیا تھا۔ اب اس بات سے آگاہ ہیں۔۔۔ وہ جانتے ہیں کہ اپنا کمرہ مجھے کتنا عزیز ہے۔۔۔ سب کچھ جانتے ہوئے بھی۔۔۔ میری دلی کیفیات سے آگاہ ہوتے بھی انہوں نے یہ بات کیوں کہی؟ وہ گنگ سی ہو گئی۔۔۔ تبھی اسے ڈاکٹر صاحب کی آواز سنائی دی۔

"ارم بیٹے!۔۔۔ وہ کمرہ آج شام تک خالی ہو جانا چاہیے۔"

"نہیں ابو میں وہ کمرہ ٹاقب بھائی کو نہیں دوں گی۔۔۔" اس نے چیخ کر کہا۔

انہوں نے اسے سمجھایا۔۔۔ کہ وہ باہر کی طرف ہے اور ان کے کمرے کے ساتھ ہے۔ لیکن اس نے ان کی ہر بات کو رد کر دیا۔۔۔ اور اس کی ہٹ دھرمی پر نہ صرف ڈاکٹر صاحب نے ناراضگی کا اظہار کیا بلکہ عصمہ نے بھی ڈانٹ پلائی۔



کمرے پر تو وہ قابض رہی۔ لیکن صحیح معنوں میں پہلی بار ابو اور امی کی ناراضگی محسوس کرتے ہوئے جل اٹھی۔ ثاقب سے اسے شدید جلن محسوس ہوئی۔  
اور پھر اس واقعہ کے بعد بھی متعدد باتیں ایسی ہوئیں جو اس کے پندار کو بری طرح مجروح کر گئیں۔

گھر میں کھانا پکاتے وقت اس کی پسند کا خاص خیال رکھا جاتا۔ لیکن اب صورتحال بدل چکی تھی۔ اس کی پسند سے کہیں زیادہ ثاقب کی پسند کا خیال رکھا جاتا۔۔۔ کھانے کی میز پر کبھی کبھی ایسی چیزیں بھی دیکھنے میں آتیں جنہیں عام حالات میں وہ کبھی کوارا نہ کرتی اور شاید ڈونگے سمیت فرش پر پٹخ دیتی۔ لیکن چونکہ وہ ثاقب کی من پسند ہوتیں اس لئے انہیں میز کی زینت بنایا جاتا۔ اور وہ جلنے کڑھنے کے سوا کچھ نہ کر پاتی۔

گھر کا ہر فرد اب ثاقب کی ناز برداریوں میں لگا رہتا تھا۔ امی اس کی دلداریاں کرتے نہ تھکتیں۔ ابو اس سے پیار بھری باتیں کرتے نہ اکتاتے۔۔۔ اور اس کے چھوٹے بھائی ہمہ وقت اس سے چپٹے رہتے۔

ناشتے کے وقت اگر اسے آنے میں دیر ہو جاتی تو گھر کا کوئی فرد کھانے کی کسی چیز کو نہ چھوٹا۔۔۔۔ اس کا انتظار کیا جاتا۔ ایسا تو کبھی اس کے لئے بھی نہیں کیا گیا تھا۔  
اس کے ساتھ باتیں کرتے ہوئے اس کے ابو کی آنکھیں کیسے خوشی سے جگمگاتیں۔ کتنا پیارا آنکھوں میں ثاقب کے لئے مچلتا۔۔۔ اور کچھ ایسا ہی حال عصمہ کا بھی تھا۔

وہ سلگ اٹھتی۔ جل جل جاتی۔۔۔ بس نہ چلتا تھا۔ وگرنہ جانے کیا کر ڈالتی۔۔۔ ایک بڑا ذہنی عذاب اس کے لئے رفعت تھیں۔۔۔۔ رفعت جو اسے روح کی عمیق گہرائیوں سے پیار کرتیں۔ سارا دن اس کے ہنگاموں میں گزار دیتیں۔

ضمیر اسے ناقب کے متعلق خیالات پر نفرین کرنا۔ وہ پریشان ہو جاتی۔ لیکن یہ سب باتیں اس کی برداشت سے باہر تھیں۔ انہیں نظر انداز کرنا اس کے بس کا روگ نہ تھا۔ اور اس حسین شام بزم گھاس پر لیٹی وہ اپنی سوپوں میں غلطاں تھی کہ بہت سے شوخ شوخ قہقہے اس کے کانوں سے نکلے۔ تیزی سے وہ اٹھ بیٹھی۔ پلٹ کر دیکھا تو ناقب، نجم اور سہیل کے ساتھ کھیل رہا تھا۔ چاکلیٹی رنگ کی جرسی اور گرے پینٹ میں وہ بہت سمارٹ نظر آ رہا تھا۔ شہزادوں جیسی آن بان اور وقار اس کے چہرے سے ٹپک رہا تھا۔ چند لمحوں تو وہ بغور اسے دیکھتی رہی۔ نفرت کے جذبات پوری شدت سے اس کے دل میں ابھرے اور اگلے ہی لمحے اس کی بھنویں تن ہی گئیں۔

"ارم!۔۔۔۔ آئیے دو دو ہاتھ ہو جائیں۔" ناقب اس کے قریب آ کر خوش دلی سے مسکرایا۔

"شکریہ!۔۔۔۔ میرے سر میں درد ہے۔" ناکواری سے اس نے ہونٹ کیڑے۔

"بھائی جان!۔۔۔۔ ہاجی آپ کے ساتھ اس لئے نہیں کھیلتیں کہ وہ ہارے خوفزدہ ہیں۔"

"نجم!۔۔۔۔" وہ غصے سے چیخی۔

"آؤنا ارم!۔۔۔۔ ایک بازی کیوں نہ ہو جائے۔" ناقب ریکٹ گھماتا ہوا ابھی تک شوخی سے مسکرا رہا تھا۔

یہ مسکراہٹ اسے جلائی۔۔۔۔ جسم کو تیز جھٹکا دیتے ہوئے وہ اٹھی اور ریکٹ نجم کے ہاتھ سے پکڑتے ہوئے تیزی سے کورٹ کی طرف بڑھی۔

یہ اس کے لئے ایک کھلا چیلنج تھا۔ وہ اس کا جواب دینا چاہتی تھی۔ آخر وہ بیڈمنٹن

کی مانی ہوئی کھلاڑی تھی۔

کھیل شروع ہوا۔۔۔۔۔ وہ اچھا کھیلنے والی ضرور تھی۔ لیکن ٹاقب کے مقابلے کی ہرگز نہ تھی۔۔۔۔۔ چار پوائنٹ سے ہار گئی۔ نجم اور سہیل نے خوب خوب تالیاں بجائیں۔ کھیانی بلی کھمبانوچے کے مصداق وہ دونوں بھائیوں پر ٹوٹ پڑی۔ مارنے کے لئے ان پر جھپٹی تو پچھے تھپے لگاتے ہوئے بھاگ گئے۔

"سچ سچ بری بات۔۔۔۔۔ ہار کو بہادریوں کی طرح برداشت کرتے ہیں ارم۔"

اس نے ارم کی حسین آنکھوں میں پل بھر کے لئے جھانکا۔

احساس شکست، ندامت کا سلگتا خیال اور حد درجہ شرمندگی سے اس کا چہرہ سرخ ہو رہا تھا۔ خونخوار نظروں سے اس نے ٹاقب کو دیکھا۔ بٹاش چہرے پر ذفریب اور شگفتہ مسکراہٹ لئے وہ اسی کی طرف دیکھ رہا تھا۔ نگاہیں ملیں اور ٹاقب کے ہونٹوں پر مسکراہٹ گہری ہو گئی۔ ایک لمحے کے لئے ارم نے اپنے خون میں لطیف سا ارتعاش محسوس کیا۔ لیکن اگلے ہی لمحے چھین کا بھرپور احساس جاگ اٹھا۔۔۔۔۔ شگفتہ مسکراہٹ دیکھ کر چہرے پر بیزارگی کے آٹا را بھر آئے۔ منہ بناتے ہوئے پیشانی پر ہلکی ہلکی کتنی ہی شکستیں لئے وہ اپنے کمرے میں چلی گئی۔

اسی انداز میں کھڑا ٹاقب سے جاتے ہوئے دیکھ رہا تھا۔ ارم کو دیکھتے ہی اسے اپنی عزیز ترین ماں کی ڈھیروں تمنائیں، ڈھیروں خواہشات یاد آ جاتیں۔۔۔۔۔ تمنائوں کے وہ خواب جو ایک ماں بیٹے کی پیدائش سے لے کر اس کے جوان ہونے تک دیکھتی ہے۔ ایسے کتنے ہی خواب اس کے حافظے میں محفوظ تھے۔ ارم پر گفتگو کا سلسلہ چل نکلتا تو اس کی ماں کی آنکھوں سے آنسو پکپکے لگتے۔

"یہ ارم ہے، اتنی ضدی اور خود مر لڑکی، جسے بہو بنانے کی تمنا میری ماں کی سب

سے بڑی، اور آخری خواہش ہے۔ "ٹاقب نے مسکراتے ہوئے سوچا۔  
 اس دن اتوار تھا۔ ٹاقب، نجم اور سہیل کے ساتھ اپنے کمرے کی طرف بڑھ رہا  
 تھا۔ برآمدے سے گزرتے ہوئے انہوں نے ارم کو دیکھا جو مطالعہ میں مصروف تھی۔  
 "ارم باجی!۔۔۔۔ ہم ٹاقب بھائی جان کی پیٹ کی ہوئی تصویریں دیکھنے جا  
 رہے ہیں۔۔۔۔ آپ بھی آئیے۔"  
 تصویریں وہ خود بھی بنایا کرتی تھی۔ یہ دیکھنے کے لئے کہ ٹاقب کیسی بناتے ہیں؟  
 وہ اٹھ کر ان کے ساتھ چل دی۔ تصویریں دیکھیں، واقعی بہت محنت اور لگن سے بنائی گئی  
 تھیں۔

شوخ شوخ رنگوں سے بنی ہوئی خوبصورت اور جوان عورتیں، لمبے لمبے گھنے  
 درختوں اور ٹھنڈی ٹھنڈی گھٹی چھاؤں والی تصاویر، وہ بغور دیکھ رہی تھی۔  
 تبھی اسے بلند و بالا گھنے اور ٹھنڈی چھاؤں والے درختوں کے درمیان اچانک  
 مئی جون کا تپتا سورج دکھتا دکھائی دیا۔۔۔۔ چلچلاتی دھوپ نے اسے تڑپا کے رکھ دیا۔۔۔۔  
 ڈاکٹر صاحب اس کی تصویریں بہت پسند کرتے تھے اور اکثر اپنے دوستوں سے  
 بھی تعریف کیا کرتے تھے۔  
 لیکن۔۔۔۔ اب وہ حرف غلط کی طرح مٹ جائے گی۔۔۔ اور ساری تعریفیں  
 ٹاقب کے لئے مخصوص ہو کر رہ جائیں گی۔۔۔۔  
 دل و دماغ کے کسی گوشے سے نفرت و بیزاری کی تند و تیز لہریں اٹھیں۔۔۔۔ لاکھ  
 دامن بچانا چاہا لیکن ان کی زد میں آ کر رہی۔  
 "کیسی تصویریں ہیں ارم؟۔۔۔۔" ٹاقب اس سے مخاطب تھا۔  
 "بالکل تھرڈ کلاس۔۔۔۔ یوں لگتا ہے جیسے آپ کو تصویر کی الف۔ ب کا بھی پتہ



نہیں۔۔۔" جلے دل کے پچھو لے پھوٹ رہے تھے۔

"یہ تم نے کیا کہا ارم؟۔۔۔" قاقب کی آنکھیں کھلی کی کھلی رہ گئیں۔

"آج کل کچھ فیشن ہی ہو گیا ہے۔۔۔ بس ذرا آڑی ترچھی لکیریں کھینچنی

کیا آگئیں کہ خود کو بہت بڑا آرٹسٹ سمجھنا شروع کر دیا۔ آپ بھی شاید ایسی ہی خوش فہمی کا

شکار ہیں۔۔۔"

ایسی تنقید اور تبصرے کے لئے کم از کم قاقب ہرگز تیار نہ تھا۔ تصویریں تھیتکا بہت

اچھی تھیں۔۔۔ وہ جانتا تھا طنز سے اس کی طرف دیکھتے ہوئے بولا۔

"مردنا داں پر کلام نزم و نازک بے اثر۔"

وہ دوسری طرف چلا گیا تھا۔

یہ مصرع اور طنز یہ انداز اسے کھولا کر رکھ گیا۔ وہ بل کھاتی غصے سے لہراتی پاؤں

بیزاری سے پچھتی نیچے اتر رہی تھی۔ سامنے سے عصمہ آرہی تھیں۔۔۔ یوں ڈگ ڈگ

کرتے اسے اترتے دیکھا تو کسی قدر غصے سے بولیں۔

"پکچی تو نہیں ہو ارم!۔۔۔ باپ کچھ تمیز کیو۔"

غصہ تو پہلے ہی آ رہا تھا۔ ماں کی اس بات نے جلتی پر تیل کا کام کیا۔۔۔ مگر وہ

منہ سے کچھ نہ کہہ سکی۔۔۔ بس اندر ہی اندر کڑھ کر رہ گئی۔

دوپہر کے کھانے پر سہیل اور نجم نے ارم کی تنقید باپ کو سنائی۔۔۔ انہوں نے

رات وہ تصاویر دیکھی تھیں۔ بیٹی کی طرف دیکھتے ہوئے قدرے حیرانی سے بولے۔

"ارم بیٹی!۔۔۔ وہ تصویریں تو بہت عمدہ ہیں۔۔۔ میں حیران ہوں تمہیں

پسند کیوں نہیں آئیں؟"

"بندر کوادرک کے ذائقے کی کیا تمیز۔۔۔" سہیل نے فقرہ کسا۔



ایک فرمائشی قبضہ پڑا۔ عصمہ اور ڈاکٹر صاحب دل کھول کر بنسے۔ ثاقب بھی مسکرا دیا۔ رفعت نے سہیل کو پیار بھری ڈانٹ پلائی۔

اس کے دل میں کیسے کیسے طوفان اٹھے؟ یہ کسی کو خبر نہ تھی، وہ کھانا ادھورا چھوڑ کر اٹھ بیٹھی۔ اور پھر باقاعدہ روٹھ گئی۔۔۔۔۔ ماں نے منتیں کیں، باپ نے منایا اور رفعت نے تو منت سماجت کی حد کر دی۔ اور بالآخر ان کے بے پناہ پیار کے سامنے اسے جھکنا ہی پڑا۔

## باب نمبر: ۲۲

گھر کی لاڈلی بیٹی کی سالگرہ ہر سال ترک و احتشام سے منائی جاتی اس بار بھی فروری کے آغاز سے گھر میں دبے دبے ہنگاموں نے جنم لیا تھا۔ آرام کے انداز سے ایک شانِ تفاخر نمایاں تھی۔ اس کا ذہن ہمہ وقت تقریب کی تیاریوں کے تصور میں گن رہتا۔

لاشعوری طور پر اس کے ذہن میں یہ تلخ احساس رچ بس گیا تھا کہ ٹا قبہ اس گھر میں اس کی بے پناہ اہمیت پر اثر انداز ہوا ہے۔ اب وہ اس پر یہ ثابت کرنا چاہتی تھی کہ اس گھر میں اسے کتنا بلند مقام حاصل ہے؟ یہی وہ احساس تھا جس نے اسے جھنجھوڑ کر رکھ دیا تھا۔

کس سرگرمی اور کس جوش و جذبے سے وہ کام کر رہی تھی۔ لیکن گھر میں وقوع پذیر ہونے والے ایک چھوٹے سے حادثے نے اس کے سارے دلولوں کو سرد کر دیا۔۔۔ ساری امنگوں کا خون کر دیا۔۔۔ وہ دل شکستہ ہی ہو کر رہ گئی۔ بات معمولی تھی لیکن اس نے گہرا اثر قبول کیا۔

ناشتہ کرتے ہوئے اس نے کسی قدر فخر و تکبر سے ٹا قبہ کو دیکھا اور پھر ڈاکٹر

صاحب سے مخاطب ہوئی۔

"ابو! آپ نے انکل فریدی کو میری سالگرہ میں شمولیت کے لئے دعوت نامہ بھیج

دیا ہے؟"

"بیٹے!۔۔۔ وہ مصروف آدمی ہیں۔۔۔ میرا خیال انہیں ٹاقب کی سالگرہ پر

بلانے کا ہے۔"

"میری سالگرہ پر؟۔۔۔۔۔" ٹاقب بے اختیار ہنس دیا۔

"تم ہنسے کیوں ٹاقب بیٹے؟ تمہاری سالگرہ شاندار طریقے سے منائی جائے

گی۔ عظیم الشان جشن ہوگا تاکہ ہمارے ملنے والوں کو علم ہو کہ ہمارا بچھڑا ہوا پیارا بیٹا ہمیں

دوبارہ ملا ہے۔"

ڈاکٹر صاحب کی آواز جذبات سے بوجھل تھی۔ آنکھیں نم تھیں۔۔۔۔۔ عصمہ کی

پیاری بھری نظریں بھی ٹاقب کے چہرے پر دوڑ رہی تھیں۔

لقمہ ارم کے منہ میں پھنس گیا تھا۔ جسے نیچے اتارنا مشکل ہی نہیں ناممکن معلوم ہو

رہا تھا۔

غرور ایک ہی لمحے میں کچلا گیا تھا۔ وہ شان۔۔۔ وہ تقاضا نہ انداز جھاگ کی

طرح بیٹھ گیا تھا۔۔۔۔۔ ڈاکٹر صاحب کے پیار میں ڈوبے ہوئے الفاظ کسی وزنی ہتھوڑے

کی طرح اس کے دماغ پر پڑ رہے تھے۔

"ہاں بیٹے! تمہاری سالگرہ کا جشن ایک یادگار جشن ہوگا۔ اور ہر سال یہ تقریب

اسی اہتمام سے منائی جائے گی۔" یہ عصمہ کی آواز تھی۔

آنکھیں جل اٹھیں۔۔۔۔۔ چہرہ غصے کی حدت سے تہمتا اٹھا۔ خود پر قابو پانے کے

لئے اس نے پانی کا گلاس اٹھا کر منہ سے لگا لیا۔۔۔۔۔

"میرا خیال ہے اب ارم کی سالگرہ کا سلسلہ ختم کر دینا چاہیے۔ خاصی بڑی ہوگئی ہے۔" عصمہ، بیٹی کی طرف دیکھتے ہوئے قسداً مسکرائیں۔

تن بدن میں نفرت کی دہتی آگ اب پوری شدت سے بھڑک اٹھی تھی۔ گلاس کو میز پر پینٹتے ہوئے وہ غصے سے کھڑی ہوگئی، ماں کو دیکھتے ہوئے چلائی۔

"ہاں، ہاں! کیا ضرورت ہے؟۔۔۔۔۔ مفت میں فضول خرچی ہی ہے۔"

"بیٹے وہ تو مذاق میں ایسا کہہ رہی ہے۔ تم نے سچ سمجھ لیا ہے۔ ایسا کبھی ہو سکتا ہے۔۔۔۔۔ اپنی بیٹی کی سالگرہ میں مناؤں گی۔۔۔۔۔" رفعت نے اس کا تناہوا چہرہ اور خراب موڈ دیکھ کر دلہی کی۔۔۔۔۔

ایک ثانیہ کے لئے ثاقب نے اس کی طرف دیکھا اور رنگ سا رہ گیا۔۔۔۔۔ وہاں نفرت کی گہری پرچھائیوں کے سائے ریگ رہے تھے۔

اس کا ذہن سلگ اٹھا۔۔۔۔۔ سینے گڈمڈ ہوتے نظر آئے۔ عقل اس معصے کو حل کرنے سے قاصر تھی کہ بات بات میں۔۔۔۔۔ قدم قدم پر ایسے توہین آمیز کلمات کا پس منظر کیا ہے۔۔۔۔۔ وہ تو ارم سے دوستانہ تعلقات استوار کرنا چاہتا تھا۔ ارم اس کی غم زاد۔۔۔۔۔ جس کی رکوں میں اس کا اپنا خون رواں تھا۔۔۔۔۔

کسی شکست خوردہ انسان کی طرح مڈھال ارم اپنے کمرے میں داخل ہوئی۔

خوشیوں کے جگمگاتے کنول دھندلا سے گئے تھے۔

مستوں کو گہن لگ گیا تھا۔

وہ تڑپ رہی تھی۔ جوش کھا رہی

تھی۔۔۔۔۔ ثاقب۔۔۔۔۔ ثاقب۔۔۔۔۔ اس کا ذہن چیخا۔

'میں دیکھوں گی۔۔۔۔۔' اضطراری حالت میں اس کی مٹھیاں بھینچ

گئیں۔۔۔۔۔ جوش غضب سے اس کی آنکھیں ابل رہی تھیں۔

اس نے میری محبت کو میرے گھر والوں کو چھین لیا ہے۔ اس نے میرے پیار پر

ڈاکہ ڈالا ہے۔

انتقامی حربے ذہن میں کلبلا رہے تھے۔ دماغ اسی ادھیڑ بن میں لگا ہوا تھا۔

عین اسی لمحے رفعت کا چہرہ اُس کی نگاہوں کے سامنے ابھرا۔ رفعت "اور وہی چہرہ

جو پل بھر پیشتر غصے سے تنا ہوا تھا۔ وہی آنکھیں جو چند منٹ قبل جنونی کیفیت کی غمازی کر

رہی تھیں۔ ان میں دکھاوہمردی ابھر آئی۔۔۔۔۔ چہرہ اداس سا ہو گیا۔ رفعت خود اسے کتنی

محبوب تھی۔۔۔۔۔ اتنی پیاری اور من معنی شخصیت والی جنہوں نے اسے شدید پیار دیا

تھا۔۔۔۔۔ جو اس کی صورت دیکھ کر جیتی تھیں۔۔۔۔۔ تا قب ان کا بیٹا تھا۔ اگر وہ تا قب کو کچھ

نقصان پہنچا بیٹھی تو تکلیف کسے ہوگی؟" سبھی کو۔۔۔۔۔" اس کے دل نے جواب دیا اس

کی آنکھوں سے دل کا درد آنسوؤں کی صورت میں باہر نکلنے لگا۔۔۔۔۔

تبھی رفعت اس کے کمرے میں داخل ہوئیں۔۔۔۔۔ پیار سے اس کا سر کوڈ میں

رکھ لیا۔ ان کی کوڈ میں سر رکھے وہ کتنی دیر خالی الذہن لیٹی رہی۔

تقریباً نزدیک آتی جا رہی تھی۔۔۔۔۔ لیکن وہ تو یکسر بھج چکی تھی۔۔۔۔۔ ساری لگن

ختم ہو گئی تھی۔

وہ اتنی ضدی اور خود سر لڑکی جو ذرا سی بات پر گھر والوں کو ناکوں چنے چبوا دیا

کرتی۔ اب خاموش تھی۔۔۔۔۔ اس خاموشی میں بے بسی تھی۔۔۔۔۔ اور یہ بے بسی صرف

رفعت کی وجہ سے تھی وگرنہ شاید ایک پل میں وہ گھر میں قیامت لے آتی۔۔۔۔۔ طوفان اٹھا

دیتی۔۔۔۔۔ نتیجہ چاہے کچھ ہی ہوتا۔

ساگرہ میں ابھی تین چار دن باقی تھے کہ کرکٹ کے ایک میچ کے لئے تا قب کو



دوسرے شہر جانا پڑا۔۔۔ جانے سے قبل وہ اس کمرے میں گیا۔ ارم کمرے میں موجود نہ تھی۔ تحفہ جو ناقب نے اسے سالگرہ پر دینے کے لئے خریدا تھا۔ میز پر رکھ دیا اور خود باہر چلا آیا۔

ارم جب کمرے میں آئی اور میز پر پڑے پیکٹ کو دیکھا تو حیران رہ گئی۔ کھولا خوب صورت سا ایک برسلیٹ اور پرفیوم۔ چھوٹی سی چٹ بھی ساتھ چسپاں تھی۔ ارم کے لیے۔

ناقب۔

ایک لمحے کے لئے وہ سب کچھ بھول گئی۔

نفرت۔۔۔ غصہ۔۔۔ عداوت۔۔۔ کچھ بھی تو یاد نہ رہا۔۔۔۔

ایک شاندار اور باوقار چہرہ پر خلوص مسکراہٹ لئے اس کی نگاہوں کے سامنے تھا۔ دل میں لطیف لطیف دھڑکنوں کے مدوجزر پیدا ہوئے۔ لیکن یہ حالت چند لمحوں تک ہی قائم رہی۔۔۔۔

خود نمائی کا سیاہ عنقریب دندنا تا ہوا آیا اور دل و دماغ پر چھائے لطیف احساسات کو گنگتا چلا گیا۔۔۔۔ ہزیریت خوردہ انداز میں اس نے بل کھلایا۔ اور برسلیٹ کو اٹھا کر فرش پر دے مارا۔

سالگرہ کا دن آیا۔ کبھی خوشی؟ کیسا سرور؟ کبھی مسرت؟ اس پر تو ایک بے نام سی اداسی چھائی ہوئی تھی۔ ہر ہر حرکت سے گہرا اضطراب ٹپک رہا تھا۔

ہنستے، مسکراتے چہروں کو دیکھ کر اس کا دل ان سب کی مسکراہٹ چھین لینے کو چاہ رہا تھا۔ جگمگاتے قہقہوں سے اسے وحشت ہو رہی تھی۔ جی چاہتا تھا ان روشنیوں کو گل کر ڈالے ہر سواندھیرا پھیل جائے۔ اور پھر وہ صوفے کی پشت سے سرٹکا کر سو جائے۔ گہری

نہند۔۔۔ کوئی غم اور تنگرا سے پریشان نہ کر سکے۔

## باب نمبر: ۲۳

دل و دماغ انتشار کا شکار ہو چکا تھا۔ نفرت کا زہر پورے وجود میں سرایت کر گیا تھا۔۔۔۔۔ روزمرہ کی چھوٹی چھوٹی معمولی باتیں اب اس کی آنکھوں میں نوکیلے کانٹوں کی طرح کھنکنے لگی تھیں۔ صبر و قرار لٹ گیا تھا۔ بے سکونی۔ ذہنی انتشار۔ اعصاب پر شدید گھبراہٹ اور الجھن ہمہ وقت کسی خوف ناک بھوت کی طرح اس پر سوار رہتی۔

اس کے اس الجھے الجھے رویے سے گھر کے سبھی افراد حیران تھے۔ وہ زندہ دلی، وہ قہقہے، شوخیاں اور شرارتیں سبھی ختم ہو چکی تھیں۔ پیٹانی تنی رہتی۔۔۔۔۔ ٹا قب کی ساگرہ کا جشن اس کے رہے رہے ضبط کے پر نچے اڑا گیا۔ اتنا عظیم الشان جشن۔۔۔۔۔ ہوش سنبھالنے کے بعد اس نے اپنے گھر میں ایسا ہنگامہ آج تک نہ دیکھا تھا۔ ساگرہ کب معلوم ہوتی تھی۔

وسیع باغ کے ہر درخت کے پتوں میں چمکتے دسکتے بوٹوں میں روشنیاں بکھیرتے ہزاروں رنگین قمقے۔ صوفوں پر تمکنت سے بیٹھے معززین شہر کی بھاری تعداد، سفید وردیوں

والے لاتعداد پیرے اور قیمتی لباس میں ملبوس، ناقب و جاہت، وقار، اور حُسن میں شہزادوں کو بھی مات کر رہا تھا۔

مدہم مدہم ہلکورے لیتی موسیقی تقریب کے حُسن کو اور بھی حسین بنا رہی تھی۔  
لیکن ارم کے دل میں چٹائیں جل رہی تھیں۔۔۔۔۔ رقابت کی تیز آنچ وجود کو  
جھلسائے جا رہی تھی۔ دل و جگر میں اتنی تاب کہاں تھی کہ ان نظاروں سے محظوظ ہو  
سکتی۔۔۔۔۔ صبح ہی سے شدید سردرد کا بہانہ کیے بستر پر دراز تھی۔۔۔۔۔ رفعت اس کے پاس  
تھیں۔ ڈاکٹر صاحب آئے۔ اور اسے دوا دے کر چلے گئے۔ عصمہ بھی آئیں لیکن تھوڑی دیر  
کے لئے۔۔۔۔۔ اور وہ بستر پر لیٹی کھول رہی تھی۔۔۔۔۔

رفعت تھوڑی دیر کے لئے باہر گئیں۔۔۔۔۔ اس نے کھڑکی سے باہر جھانک کر  
دیکھا۔۔۔۔۔ دل و دماغ میں الٹی کھولتی نفرت میں کچھ اور بھی تیزی آگئی۔۔۔۔۔ آنکھوں کا  
تناؤ کچھ اور بھی بڑھ گیا۔

واپس آئی بکس میں سے پرفیوم اور پرسلیٹ نکالا۔۔۔۔۔ انہیں پیک کیا اور نوکر کو  
ناقب کے کمرے میں رکھنے کے لئے کہا۔

سالگرہ کا جشن ختم ہوا۔ ناقب اس کے کمرے میں آیا۔۔۔۔۔ وہ آنکھیں بند کیے  
لیٹی تھی۔ کہ یکدم کسی کا ٹھنڈا ٹھنڈا ہاتھ اپنی پیشانی پر محسوس کرتے ہوئے اس  
نے۔۔۔۔۔ آنکھیں کھول دیں۔

نگاہوں میں بے چینی اور دکھ کا احساس لئے، ناقب اس پر جھکا ہوا تھا۔

کیسی طبیعت ہے ارم؟

وہ سگ ہی تو اٹھی۔۔۔۔۔ غصے سے ہاتھ جھٹکنے ہوئے اس نے کروت بدل لی اور

ناکواری سے بولی۔

"تکلیف فرمائی کا شکر یہ۔ میں اب ٹھیک ہوں۔"

وہ سُن سا ہو گیا۔ حد درجہ سرد اور برقی لہریں اپنے تن بدن میں سرایت کرتی محسوس ہوئیں۔

یہ قدم قدم پر ناگواری۔۔۔ یہ بات بات پر بیزاری۔۔۔ اس کا پس منظر کیا ہے؟ کیا اسے ہمارا یہاں رہنا پسند نہیں۔ اس نے بے اختیار سوچا۔۔۔

اور یہ ایسا تلخ احساس تھا جس نے اسے تڑپا کر رکھ دیا۔ بوجھل قدموں سے وہ مڑا اور اپنے کمرے میں آگیا۔۔۔ آج کی تقریب میں جو اسے ڈھیروں خوشیاں ملی تھیں ان سب پر اوس پڑ گئی تھی۔۔۔ اس کی نگاہوں سے قلبی پریشانی مترشح تھی۔۔۔

میز کی طرف نگاہ گئی۔ پیکٹ پڑا دیکھا قریب جا کر کھولا اُس کا تھکے کیا ہوا برسلیٹ اور پرفیوم ہاتھوں میں آگیا۔ چھوٹی سی ایک چٹ اس کے خلوص کے منہ پر طمانچہ مار رہی تھی۔

"مجھے تحائف کی قطعاً خواہش نہیں۔ اور نہ ایسی چیزوں کی میرے پاس کمی ہے۔ شکر یہ ہے کہ ساتھ اس کی واپسی منظور فرمائیے۔"

"ارم"

"ارم" اس کے منہ سے گھٹی گھٹی چیخ نکلی۔ اور اس نے اپنے بازوؤں میں اپنا منہ

چھپالیا۔

تم کتنی خود غرض ہو ارم۔ ہم نے زندگی میں کتنی ٹھوکریں کھائیں۔ کتنا درد بردہوئے۔ تمہیں اس کا ذرہ سا احساس نہیں۔ اس لیے کہ تم نے شیشے کے گھر میں پرورش پائی۔ ہماری طرح سڑکوں گلیوں میں برتتیں بادِ موسم کے تھپیرے کھاتیں تب جانتیں کہ زندگی ہوتی کیا ہے؟



تمہیں کس صف میں شمار کروں۔ اس نفرت کو کیا نام دوں۔ آہ!۔ تم نے کچھ تو سوچا ہوتا۔ یہ طمانچہ جو تم نے میرے رخسار پر لگایا ہے۔ دل میں کتنے گہرے گھاؤ پیدا کر دے گا۔ میری ماں کے قلب کی گہرائیوں میں تو ایک پل کے لیے جھانک لیا ہوتا۔ وہاں کتنی حسین تمنائیں تمہارے وجود سے وابستہ ہیں۔ تمہیں ان کا خون کرتے کچھ خیال نہ آیا۔ ہم کہاں جائیں؟ خوشیوں کے پھول ملے لیکن کانٹوں کے ساتھ۔

وہ بے حد اداں تھا۔ آنکھوں میں آنسو تھے۔ ہونٹ کرب سے سفید ہو رہے تھے۔ شب خوابی کا لباس تبدیل کر کے وہ لیٹ گیا۔ تجھی رفعت کمرے میں داخل ہوئیں۔ بیٹے کی آنکھیں بند دیکھ کر اس پر جھک گئیں۔ پیشانی پر طویل پیار کیا۔ ٹاقب نے آنکھیں کھول دیں۔

”بیٹے! تم ارم کو دیکھنے نہیں گئے؟“

اس کا جی چاہا وہ چیخ چیخ کر کہہ دے۔ امی! آپ سراب کے پیچھے بھاگ رہی ہیں۔ امی واپس لوٹ جائیے۔ یہاں آپ کو کچھ نہیں ملے گا۔ آپ کے خوابوں کی تعبیر بڑی ہولناک ہے۔ اسے آپ کے لخت جگر سے نفرت ہے۔ لیکن وہ یہ سب کچھ نہ کہہ سکا۔ آہستگی سے ”جی ہاں! ابھی دیکھ کر آیا ہوں۔“ کہنے پر ہی اکتفا کیا۔

رفعت کچھ دیر اس سے باتیں کرتی رہیں اور پھر چلی گئیں۔ بستر پر لیٹنا اس کے لیے عذاب بن گیا تھا۔ یوں لگتا تھا جیسے اس پر کانٹے بچھا دیئے گئے ہوں۔ بے قرار ہو کر وہ اٹھ بیٹھا۔

دماغ کڑوے کیلئے خیالات کی آماجگاہ بنا ہوا تھا۔

وہ کیا کرے؟ کہاں چلا جائے؟

دماغ الجھ الجھ کر بے کار ہو گیا تھا۔ آنکھیں شدت احساس سے تپ رہی تھیں۔ وہ باہر نکل آیا۔ باغ کی روشوں پر ٹہلتا رہا۔ زخمی دل و دماغ کے ساتھ گھومتا رہا لیکن اسے سکون نہ مل سکا۔ اضطراب کم نہ ہو سکا۔ تڑپ کی شدت میں کمی نہ ہو سکی۔ اس نے سر گھاس پر رکھ دیا۔ منٹھے تو زتو زکر آنکھوں سے لگائے لیکن وہ جلن مدہم نہ ہوئی۔

رات کے تیسرے پہر وہ قدرے سکون پذیر ہو گیا۔

اس نے سوچ لیا تھا کہ وہ اینٹ کا جواب پتھر سے دے گا جب چوٹ لگے گی۔ تکلیف ہوگی۔ تڑپے گی تو محسوس ہوگا کہ کسی سے نفرت کیسے کی جاتی ہے؟ اور وہ بھی اپنے خون سے۔

اس واقعہ کو خاصہ دن گزر گئے۔ ایک نمایاں چیز جو ارم نے محسوس کی وہ ٹاقب کا رویہ تھا۔ سخت سخت ساء، سہیل اور نجم کے سامنے وہ کبھی کبھی طفر کا گہرا تیر چلا دیتا۔

اس دن کالج سے ارم کے نتیجے کی رپورٹ آئی۔ وہ فزکس میں فیل تھی اور کیمسٹری میں بس فیل ہونے سے بچ گئی تھی۔ رات کے کھانے پر ڈاکٹر صاحب نے رپورٹ دیکھتے ہوئے تشویشناک انداز میں اُس کی طرف دیکھا۔

”اگر تمہارا یہ حال ہے تو مجھے امید نہیں کہ تم ایف۔ اے بھی کر سکو۔ میڈیکل کرنا تو خیر بہت ہی مشکل بات ہے۔“

اس کے نمبروں کو دیکھتے ہوئے عصمہ تو بھڑک اٹھیں۔

”ناز و انداز زمانے بھر سے نرالے ہیں اور پڑھنے میں یہ حال۔“

ٹاقب کے سامنے یہ سکی۔۔ ایسے تو ہیں آمیز کلمات۔۔۔ وہ تو کٹ سی گئی۔ غصے سے سرخ ہوتی ہوئی میز سے اٹھنے لگی تھی کہ باپ کی کوچ دار آواز سن کر بیٹھ گئی۔

”بڑی بات۔ آخر محنت کیوں نہیں کرتی ہو؟“

”تم دونوں اس کے پیچھے ہاتھ دھو کر پڑ گئے ہو۔ کوئی بات نہیں۔ ابھی بچی ہے ٹھیک ہو جائے گی۔ ثاقب تم ارم کو پڑھنے میں مدد دیا کرو۔“ رفعت نے بیٹے سے کہا۔  
 ”ہاں ثاقب بیٹے اپنے وقت میں سے تھوڑا سا وقت اسے دیا کرو۔“ عصمہ نے کہا۔

اور ارم۔۔۔۔۔ وہ تو بیچ و تاب کھا رہی تھی۔ جی چاہتا تھا ساری میز ایک پل میں الٹ پلٹ کر دے اور پھر پھوٹ پھوٹ کر رو دے۔  
 اگلے دن شام کو وہ لان میں بیٹھی ہوئی تھی۔ جب اس نے ثاقب کو اپنی طرف آتے دیکھا اس پر نظر پڑتے ہی اس کی بھنویں تن ہی گئیں۔  
 ثاقب قریب آ گیا۔ چہرے پر تہمت تھی۔  
 ”مجھے تمہیں پڑھانے کے لئے کہا گیا ہے۔ لیکن تم جیسی کوڑھ مغز اور بد دماغ لڑکی نے مجھ سے کیا پڑھنا ہے۔ تمہارا تو پلے ہی کچھ نہیں پڑے گا۔“ وہ جانے کے لیے مڑ گیا۔

”یہ بات مجھ سے کہنے کی بجائے ابو سے کہیے۔“ وہ چیخی۔  
 ”میری بجائے تم زیادہ بہتر طریقے سے انہیں کہہ سکتی ہو۔“ اس نے جاتے جاتے نفرت سے بھرپور نظر اس پر ڈالی۔  
 اور ابو سے کہنے کا سوال ہی نہ تھا۔ وہ کیسے کہہ سکتی تھی؟ اس کی حرکات طشت ازبام نہ ہو جاتیں۔

## باب نمبر: ۲۴

رات کے آٹھ بج رہے تھے رفعت اضطراری حالت میں باورچی خانے کی طرف  
 بڑھیں اور مضطرب آواز میں عصمہ سے مخاطب ہوئیں جو اس وقت رات کے کھانے کے  
 لیے خاناماں کے ساتھ مل کر کچھ تیار کر رہی تھیں۔

”عصمی! آٹھ بج رہے ہیں۔۔۔ ام پریشان ہو رہی ہوگی۔“

”رنی آپا! آپ مت گھبرائیے وہ اپنی کسی دوست کی گاڑی پر آجائے گی۔“

عصمہ نے انہیں پریشان دیکھتے ہوئے تسلی دی۔

لیکن رفعت بھلا کہاں مطمئن ہوتیں؟ کارگیراج میں موجود تھی۔ لیکن چلانے والا

کوئی نہ تھا۔ ثاقب گھر پر نہیں تھا اور ڈرائیور بڑی گاڑی میں ڈاکٹر صاحب کو لینے گیا ہوا تھا۔

مغربی برآمدے میں آئیں۔ سامنے سے ثاقب آتا دکھائی دیا۔ اس کی طرف تیزی سے

بھاگیں۔

”بیٹے! آج ام کے کالج میں کوئی فنکشن ہے۔ وہ گاڑی کا انتظار کر رہی ہوگی۔“

جاؤ ذرا سے لے آؤ۔“

”امی میں بہت تھک چکا ہوں۔ فکر نہ کیجیے وہ خود ہی آجائے گی۔“ اس نے جان

چھڑانی چاہی۔

”ثاقب!۔۔۔“ انہوں نے خفگی سے اسے گھورا۔

”بہتر! میں جاتا ہوں۔“ وہ گیراج کی طرف مڑ گیا۔ وہ تو اسے آگ میں

چھلانگ لگانے کو کہتیں تو بھی اُس سے انکار نہ ہوتا۔ یہاں تو فقط ارم کو لانے کا معاملہ تھا۔ اپنی

ماں سے وہ پرستش کی حد تک پیار کرتا تھا۔ آخر کیوں نہ کرتا وہ ماں بھی تو عظیم تھیں۔

کالج کے گیٹ کے ایک طرف اس نے گاڑی روک دی۔ پروگرام شاید ختم ہو چکا

تھا۔ لڑکیاں جارہی تھیں۔

اُس کی متلاشی نظروں نے ارم کو فوراً ہی ڈھونڈ لیا جس کی تجسس نگاہیں ادھر ادھر

دوڑ رہی تھیں۔ کار کی ہیڈ لائٹس میں وہ اس حسین سراپے کو دیکھ رہا تھا جو گہرے پنک رنگ

کے لباس میں ملیوس اندھیرے میں حسن کے جلوے بکھیر رہا تھا۔ حسین آنکھوں میں چمکتی بے

چمن کیفیت سے وہ بہت محظوظ ہوا۔ اشتیاق سے سنیرنگ پر ہاتھ پھیلائے وہ اس کی بے چینی

سے لطف اٹھا رہا تھا کہ ارم کی نظر کار پر پڑی۔

یک دم اس کا چہرہ تن سا گیا۔ غصے کے ہلکے ہلکے عکس اہرا گئے۔ قدموں کو تیزی

سے اٹھاتے ہوئے وہ کار کی طرف بڑھی۔ اس کی یہ کیفیت دیکھ کر ثاقب بھی ہوش میں آ

گیا۔ وہ بھول گیا تھا۔۔۔ کہ ارم اس سے نفرت کرتی ہے۔ شدید نفرت اور تلخی احساس نے اس

کے نرم نرم چہرے پر کڑھکی کے آثار نمایاں کر دیئے تھے۔

کار کے قریب آ کر وہ ایک لمحے کے لیے رکی۔ اور دوسرے ہی لمحے تیزی سے

دروازہ کھول کر اندر داخل ہوتے ہوئے رعونت سے بولی۔



”آپ؟۔۔ ڈرائیور کہاں ہے؟“  
 ”جی۔۔ کہتے کچھ اعتراض ہے آپ کو؟“ ثاقب نے تیکھی نظروں سے اسے  
 گھورا۔

”یہ وقت ہے آنے کا۔۔ گھر والے کیا سو رہے ہیں؟“  
 ”گستاخی معاف! یہ آنکھیں ہیں یا بیٹن جنہیں آدھ گھنٹے سے گاڑی نظر نہ آ  
 سکی۔۔۔“ ثاقب نے زیر لب تبسم سے اسے چھیڑتے ہوئے کہا۔  
 وہ تلملائی۔

”آپ کیوں آئے ہیں؟۔۔“  
 ”آیا نہیں۔ زبردستی بھیجا گیا ہوں۔“ ثاقب کی مسکراہٹ میں زمانے بھر کا طنز  
 چھپا ہوا تھا۔

وہ مزید ایک لفظ بھی نہ بول سکی، اور چہرے پر کوفت اور بیزارگی لیے وہ ڈسکرین  
 سے باہر فضا کو گھورتی رہی۔

کار کوٹھی کے برآمدے میں پہنچ کر رک گئی۔ رفعت تیزی سے بھاگتی آئیں۔ ارم  
 باہر نکلی اور ان کے سینے سے چمٹ گئی۔

”میری چاند! ڈرائیور تمہارے ابو کو لینے چلا گیا تھا اور ثاقب بہت دیر سے آیا۔ تم  
 پریشان تو نہیں ہوئیں۔“

”بالکل نہیں۔ آئیے اب چلیں۔“

اس کی ماں سے ارم کا اتنا گہرا بیار۔۔۔۔ فی الواقع یہ بات اس کے لیے انتہائی  
 حیرانی کا باعث تھی۔

خاصے دن گزر گئے۔ اس دن ناشتہ کرتے ہوئے اسے پتہ چلا کہ ارم کو تیز بخار

ہے وہ کالج چلا گیا۔ شام ڈھلے واپس آیا تو مطالعے میں مصروف ہو گیا۔ اس کے امتحان قریب تھے۔

رفعت کمرے میں داخل ہوئیں۔

”ناقب! تم سے ایسی لاپرواہی کی توقع نہ تھی۔ سارا دن گزر گیا اور تم ارم کو دیکھنے کے لیے نہیں آئے۔ یہ کتنی بری بات ہے؟“

”مجھے افسوس ہے امی جان۔ میں یہ کام ختم کرنے کے بعد اسے دیکھنے کے لیے جانے ہی والا تھا۔“

”یہ کام اتنا ضروری نہیں۔ اسے ایک سو چار سے اوپر بخار ہے۔“

”میں شرمندہ ہوں۔ مجھے علم نہ تھا امی جان!“ اس نے شائستگی سے معذرت

کی۔

جب وہ ارم کے کمرے میں داخل ہوا تو وہاں گھر کے سبھی افراد موجود تھے۔ ڈاکٹر صاحب اسے انکشن لگا رہے تھے۔ اور خاصے پریشان نظر آتے تھے۔ عصمہ کا چہرہ بھی اُترا ہوا تھا۔ اور اپنی ماں کی بے کلی کو وہ بخوبی سمجھتا تھا۔

بہی بے گھنی پلکوں تلے بے حد چمکدار شوخ، سیاہ پتلیوں والی خوبصورت آنکھیں جن میں وہ اپنے لیے بیزار، غصہ اور نفرت سی محسوس کیا کرتا تھا۔ اب بند تھیں۔ خوبصورت تراشیدہ ہونٹ سختی سے ایک دوسرے کے ساتھ چسپاں تھے۔ چہرہ بخار کی حدت سے تہمتا رہا تھا۔

اتنے پیارے اور عزیز لوگوں کی یہ بے چینی اور تنگنہ۔ اس لمحے یہ احساس اسے اتنا عجیب محسوس ہوا کہ وہ ارم سے کبھی نفرت بھی کر سکتا ہے۔

”نہیں۔۔ ہرگز نہیں۔“ اس کے دل نے آواز دی۔ اپنے خون سے بھی کبھی

کوئی نفرت کر سکتا ہے۔ بوجھل دماغ کو اس خیال سے قدرے آسودگی محسوس ہوئی۔  
 رات کے ایک بجے رفعت نے اورنگزیب اور عصمہ کو زبردستی آرام کے لیے بھیج  
 دیا۔ ثاقب کورس کی کتابیں وہیں اٹھا لایا۔ دو گھنٹے بعد رفعت اسے دوا دے رہی تھیں۔  
 تقریباً تین بجے ثاقب نے انہیں دوسرے بستر پر لٹا دیا۔ اچانک ارم نے آنکھیں کھولیں۔  
 ”پانی۔۔“ شکستہ آواز میں اس کے ہونٹوں سے نکلا۔

ثاقب نے گلوکو ز پانی میں حل کیا اور چمچ سے اس کے منہ میں ڈالنے لگا۔ دو تین  
 گھنٹ اس کے حلق کے اندر گئے ہوں گے کہ اس نے آنکھیں کھول دیں۔ اپنے اوپر ثاقب  
 کو جھکا دیکھ کر لڑکھڑاتی ہوئی آواز میں بولی۔

”آپ؟۔۔۔“

جانے ثاقب کو کیا محسوس ہوا؟ وہ خوشگوار سے احساسات جو کچھ دیر قبل اس کے  
 ذہن میں پیدا ہوئے تھے یک دم ختم ہو گئے۔ تلخ احساسات اس کے دماغ میں ایک بار پھر  
 کلبانے لگے۔

”اتنی شدید نفرت۔ آخر کس جرم کی پاداش میں کی جا رہی ہے؟“ وہ بے اختیار  
 سوچنے پر مجبور ہو گیا۔

ایسا سوچنے میں کسی حد تک وہ حق بجانب ہی تھا۔ بخار سے وہ تقریباً بے ہوش  
 تھی۔ لیکن اس بے ہوشی میں بھی نفرت کے اظہار کے لیے اس کا ذہن بیدار تھا۔  
 اس پر دوبارہ بخار کی غنودگی طاری ہو گئی۔

ثاقب کا ذہن جل اٹھا تھا۔ کھڑا ہو گیا۔ رفعت سو نہیں رہی تھیں۔ اسے کھڑے  
 دیکھ کر ارم کے پاس آگئیں اور وہ اپنے کمرے میں چلا آیا۔

اسے یوں محسوس ہو رہا تھا جیسے اس کا دماغ پھٹ جائے گا۔ ارم کی اس قدر شدید

ہیزاری کا سبب کیا ہے؟ وہ یہ معمہ حل کرنے سے قاصر تھا۔

اس نے اپنا سر دونوں ہاتھوں میں تھام لیا۔

”آہ ارم!۔۔۔ زخم کیا پہلے کم گہرے ہیں جو تم نشتر چھو کر اور زیادہ گہرے کر رہی ہو۔ میں نے خود پر جبر کر کے بھر پور چوٹیں بھی لگائیں۔ طنز کے تیر پھینک کر زخموں کی تڑپ کو آسودگی بھی دینا چاہی۔ اس لیے کہ اسے احساس ہو جب چوٹ لگتی ہے تو قلب و جگر اس تکلیف سے کتنا گہرا اثر لیتے ہیں۔ روح میں کیسا درد محسوس ہوتا ہے؟ لیکن پتھر پتھل نہ سکا۔“

اس کی نگاہوں میں گہری اداسی تھی۔

بے بسی کا مجروح سنیو لیا اپنا زہر دھیرے دھیرے اس کے اندر منتقل کرتا جا رہا تھا۔  
خوبصورت چہرے پر رعونت اور سختی ابھری تھی۔

”میں اس کے سامنے کبھی نہیں جھکوں گا۔ وہ اگر مجھ سے نفرت کرتی ہے تو میں بھی اس سے نفرت کروں گا۔“

ایسی شدید نفرت۔۔۔۔۔ جو ہر چیز جلا کر بھسم کر ڈالے گی۔“

اور اس کے بعد وہ اسے دیکھنے کے لیے نہیں گیا۔ ایک دو دن بعد اس کا بخار بھی کم ہو گیا تھا۔ خود کو زیادہ سے زیادہ مصروف رکھنے کی کوشش کی۔

رفعت نے ایک دو بار اس سے پوچھا بھی لیکن اس نے یہ کہہ کر انہیں ٹال دیا کہ میں اسے دیکھنے گیا تھا آپ شاید باہر تھیں۔

تقریباً ایک ہفتے بعد وہ اس کے کمرے میں داخل ہوا۔ اس کی آنکھوں میں غیر معمولی چمک تھی۔ چہرے پر جلال کی آب و تاب تھی۔

کمرے میں ارم تنہا تھی۔ گاؤ تکیے کے سہارے نیم دراز وہ کچھ پڑھنے میں مصروف تھی۔ رخساروں کی سرخی پیلاہٹ میں بدلی ہوئی تھی لیکن حسن ہر رنگ میں حسین تھا۔

وہ اس انداز میں بھی ڈفریب نظر آ رہی تھی۔

ثاقب کو دیکھ کر وہ خلاف معمول پرسکون رہی۔ چہرے سے کسی قسم کا رد عمل ظاہر نہیں کیا۔

دونوں ہاتھوں کو پشت پر رکھے وہ کس شان سے دیواروں پر لگی تصاویر کا جائزہ لینے میں مصروف تھا۔ یوں جیسے کوئی بات ہی نہ ہو۔  
ارم حیرانی سے اسے دیکھ رہی تھی۔

آخری تصویر کا جائزہ لینے کے بعد اس نے ایک لمحے کے لیے اس کی طرف دیکھا اور ایسے لہجے میں جس میں نرمی کے ساتھ ساتھ تلوار کی سی کاٹ تھی، بولا۔

”اگر میں غلطی نہیں کر رہا تو آرٹ کے یہ ماہر شاہکار آپ کے ان ماہر ہاتھوں کا نتیجہ ہیں شاید۔“

اس کی آنکھوں سے تمسخریوں اچھل اچھل پڑ رہا تھا جیسے کسی بھرے پیمانے سے شراب۔

”ثاقب!“ عصمہ نے پکارا۔ اور وہ تیز تیز قدموں سے اسی وقت باہر نکل گیا۔  
ارم نے چند بار حیرانی سے پلکیں جھپکائیں اور پھر سر جھکتے ہوئے دوبارہ پڑھنے میں مصروف ہو گئی۔



ارم کے بڑے ماموں نعیم کے بچے رومی، روحی اور احسن آج کل کا شانہ اور نگزیب کی رونق میں اضافے کا باعث بنے ہوئے تھے۔ رومی ارم سے ایک سال چھوٹی تھی۔ گندی رنگت پر دلکش نقوش لیے یہ معصوم سی لڑکی بہت پیاری لگتی تھی۔

قدرت نے ثاقب کو ایک سنہری موقعہ فراہم کر دیا تھا۔ اس کی انتقامی حس پورے طور پر بیدار ہو چکی تھی۔ وہ ارم کے دل و دماغ پر جوانی رد عمل کے بھرپور چرچے کے لگانا چاہتا تھا۔

بی۔ ایس۔ سی کے امتحان سے وہ فارغ ہو چکا تھا اور آج کل رومی سے اس کی گاڑی چھن رہی تھی۔ کھیلوں میں اس کی پارٹنر رومی، اس کی گفتگو کا مرکز رومی، اس کی صبح اور شام کی سیر بھی رومی کے ساتھ ہوتی۔ ہمہ وقت وہ ارم کو نظر انداز کیے رکھتا۔ نجم اور سہیل تو اس کے گردیدہ تھے ہی رومی، روحی اور احسن بھی اس کی پرکشش شخصیت اور بے پایاں خلوص سے متاثر ہوئے بغیر نہ رہ سکے تھے۔ تینوں بہن بھائی اس کے زبردست مداح بن چکے تھے۔

لیکن رومی کی طرف ثاقب کے اس قدر التفات نے ارم کو بوکھلا دیا۔ وہ اپنے

خیالات کی تبدیلی پر حیران ہو اٹھی۔ سراسیمہ انداز میں اس نے اپنے قلب میں جھانکا۔ کڑے طریقے سے خیالات کا تجزیہ کیا اور سینے میں مچلتی خواہشات کو محسوس کرتے ہوئے وہ گھبرا اٹھی۔

”یہ سب کیا ہے۔۔۔؟“ وہ پاگل ہو رہی تھی۔ کیسی نفرت؟ کیسا عناد اور کیسی

مارا فنگی؟

یوں لگ رہا تھا جیسے نفرت کا غبار کسی گہری بدلی کی مانند ذہن پر چھا کر پل بھر میں برس گیا ہو۔ جذبات میں عجیب سی خواہشات انگڑائیاں لے رہی تھیں۔

رومی ناقب سے باتوں میں محو ہوتی تو اس سے اس کا جی چاہتا کہ وہ رومی کو اٹھا کر خود اس کی جگہ لے لے۔ ناقب کی آنکھوں میں آنکھیں ڈال کر کھلکھلا کر ہنس پڑے۔ ایسی ہنسی جس میں ہر چیز بہہ جائے۔ اور فضا ترنم ریز ہو جائے۔

لیکن ناقب کا رویہ حوصلہ شکن تھا۔ وہ طنز کے تیر بڑھاتا۔ گہری چوٹیں کرتا جن میں کناری کا سا انداز ہوتا۔ وہ انداز جو اس کے قلب و جگر کو چیرتا ہوا نکل جاتا۔ عجیب سی بے بسی اس پر طاری ہو چکی تھی۔ لیکن کمزوری کے اظہار کو وہ اپنی توہین سمجھتی تھی۔ یہ اس کی ضدی فطرت کے خلاف تھا۔

اور نتیجتاً اس نے ان کی محفلوں میں شرکت سے گریز کرنا شروع کر دیا۔ اس دن پائیں باغ میں بیڈمنٹن کا مقابلہ ہونے والا تھا سبھی اکٹھے ہو چکے تھے۔ ارم ابھی تک نہ آئی تھی۔ نجم کو اسے بلانے کے لیے بھیجا گیا۔ اس نے واپس آ کر اطلاع دی کہ اس کے سر میں دروہ ہے۔ وہ نہیں آئے گی۔

”بھلا ارم کے بغیر کیا لطف آئے گا۔“ ناقب نے بے اختیار سوچا۔

اسے جلا کر، اس کا تمسخر اڑا کر اسے سکون محسوس ہوتا تھا۔ گزشتہ چند دنوں سے اس

کا بدلا بد لا رویہ، خاموش انداز اس سے بہت کچھ کہہ گیا تھا۔ لیکن ابھی دل کے گہرے گھاؤ مندمل نہیں ہوئے تھے۔ ابھی خلوص کے رخساروں پر طمانچوں کے نشان باقی تھے۔ ابھی انتقامی روح تسکین پذیر نہیں ہوئی تھی۔ وہ اسے اور محروح کرنا چاہتا تھا۔ کچھ اور تڑپا چاہتا تھا۔

”جاؤ روی تم ارم کو لے کر آؤ۔“

روی کے ساتھ احسن اور سہیل بھی چلے گئے۔

اس نے کھیل میں شرکت سے قطعی انکار کر دیا اور وہ لوگ ناکام واپس آ گئے۔  
کھیل تو کھیلا گیا لیکن ٹا قب کو ذرا لطف محسوس نہ ہوا۔

اس کے باوجود کہ ارم کی موجودگی اور اس کی باتیں ٹا قب کے لطیف احساسات کو کچھ لگاتیں۔ اس کے سکون کو لوٹ لیتیں۔ اور وہ اپنے سینے میں خلش ہی محسوس کرنے لگتا۔ باایں اہم وہ اسے دیکھنے کا متمنی رہتا۔ اور اب تو صورت حال ویسے ہی بدلی ہوئی تھی۔ کھیل ختم ہونے کے بعد سب اسے دیکھنے کے لیے گئے۔ وہ بھی ان میں شامل ہو گیا۔ چاکلیٹی پیسٹ اور سفید آدھی آستنیوں کی قمیض میں وہ حد درجہ وجیہ اور حسین نظر آ رہا تھا۔ اس کی شوخ شوخ آنکھیں ہیرے کی طرح جگمگا رہی تھیں اور نکھرے ہوئے گھنے سیاہ چمکدار بال بہت ہی بھلے لگ رہے تھے۔

ارم پلنگ پر نیم دراز کسی کتاب کے مطالعہ میں محو تھی۔ سب کے آجانے کی وجہ سے سیدھی ہو کر بیٹھ گئی۔

”کیسے!۔۔۔ سردرد کا کیا حال ہے ارم باجی؟“ احسن نے اس سے پوچھا۔

”عقل مند ہیں، بہانے سے کام لے کر خود کو بچا گئیں ورنہ ہارنے کے بعد زیادہ

درد محسوس ہوتا۔“ ٹا قب نے تیز لہجے میں کہا۔

ترپ کر اس نے ثاقب کو دیکھا جو پینٹ کی جیبوں میں ہاتھ ڈالے درتے سے باہر دیکھ رہا تھا۔ تو بہن کے اتنے گہرے احساس نے اسے جھنجھوڑ ڈالا۔ ثاقب برداشت درد کی لہریں اُسے اپنے دماغ میں اٹھتی ہوئی محسوس ہوئیں۔ کسی بھری ہوئی موج کی طرح وہ اٹھی اور سب کی طرف دیکھتے ہوئے چلائی۔

”نکل جاؤ میرے کمرے سے تمہیں یہاں آنے کی اجازت کس نے دی

ہے۔۔۔؟“

”آپ نے۔۔۔!“

ثاقب نے اس کی آنکھوں میں آنکھیں ڈال دیں اس کے لبوں پر بڑی شریہ مسکراہٹ پھیلی ہوئی تھی۔ ارم نے کچھ کہنا چاہا لیکن ہونٹ پھڑپھڑا کر رہ گئے اور ثاقب رومی کا ہاتھ پکڑ کر باہر نکل گیا۔

ان کے جانے کے بعد نڈھال ہو کر اس نے سر تکیے پر رکھ دیا۔ اس کا ذہن سن ہوتا جا رہا تھا۔ مذاق اُڑاتی نگاہیں اس کی آنکھوں کی راہ سے قلب و جگر میں اترتی جا رہی تھیں۔ اپنے کمرے میں پہنچ کر ثاقب نے ریکٹ بستر پر پھینک دیا۔ اور پتکھا پوری قوت سے چلا دیا۔ اسے اپنی زیادتی پر افسوس سا ہو رہا تھا۔ چند لمحوں تک اس کا ذہن حالیہ واقعے کے بارے میں سوچتا رہا اور پھر اس نے سر جھٹک دیا۔

شام ہو گئی تھی وہ رفعت کے کمرے میں داخل ہوا۔ کمرے میں ہلکا ہلکا اندھیرا پھیلا ہوا تھا۔ پلنگ پر رفعت نیم دراز تھیں اور ان کے سینے پر سر رکھے کوئی لیٹا ہوا تھا۔

”امی۔۔۔!“ اس نے پکارا اور اس کے ساتھ ہی اس نے ہاتھ بڑھا کر بٹن دبا

دیا۔ کمرہ برقی روشنی سے جگمگ جگمگ کر اُٹھا اور اس جگمگاتی روشنی نے جو منظر اسے دکھایا اس پر اسے بے ساختہ پیارا لگ گیا۔ ارم اس کی امی کے سینے پر سر رکھے لیٹی ہوئی تھی۔ رفعت اسے







اس نے دوبارہ اس کی طرف دیکھا۔ خوب صورت گھنے لائے بالوں کی چوٹی اس کے بازو پر پھیلی ہوئی تھی۔ اس کا چہرہ تکیے میں چھپا ہوا تھا۔

ثاقب اسے پکارنے ہی لگا تھا مگر چونک اٹھا۔۔۔ ذہن چیخ رہا تھا۔۔۔

”اتنی جلدی۔ یاد کرو تمہارے خلوص کا کس بے دردی سے مذاق اڑایا گیا۔

تمہارے جذبات کو کیسے پاؤں تلے روند ا گیا؟ تمہاری تمناؤں کا منہ کیسے چڑایا گیا؟ اتنی جلدی جھک رہے ہو۔ ہوش میں آؤ۔ بڑھتے قدموں کو واپس اپنی جگہ لے جاؤ۔ یاد رکھو

ثاقب!۔۔۔ تمہیں جھکنا نہیں جھکانا ہے۔“

وہ خود فٹنی جس کا نشہ اس کے حواس پر چھایا جا رہا تھا۔ ختم ہو گئی۔ جذباتی لمحے بیت

گئے۔۔

اور تیز تیز قدموں سے وہ اپنے کمرے کی طرف بڑھ گیا۔

## باب نمبر: ۲۶

شمیمہ خانم چند دنوں سے بیمار تھیں عصمہ اور رفعت ان کی عیادت کے لیے گئی ہوئی تھیں۔ شوخ و شریر بچوں پر جو تھوڑی بہت نگرانی تھی وہ بھی ختم ہو گئی۔ چنانچہ آج کل وہ بالکل بے لگام ہو رہے تھے۔ کمروں سے قہقہے اُبلتے، موسیقی کی تانیں اُڑتیں۔ دلچسپ لطائف ایک دوسرے کو سنائے جاتے۔ لیکن ایک نمایاں بات جو ہر فرد نے محسوس کی وہ ارم کی ان محفلوں میں عدم شرکت تھی۔ کسی نہ کسی ضروری کام کا بہانہ بنا کر فوراً چلی جاتی۔ کبھی کبھی کھینچا تانی کرنے پر بیٹھ جاتی تو قہقہوں کا ماروا سلوک اسے اُٹھنے پر مجبور کر دیتا۔ چپکے سے وہ کوئی ایسا شگوفہ چھوڑ دیتا جو اس کے دل میں تیر کی طرح لگتا اور رستا ہوا خون اور تیزی سے بہنے لگتا۔

اس دن کھانے کی میز پر ارم اور رومی موجود تھے۔ قہقہوں نے کھانا کھاتی ارم کو نکلیوں سے دیکھا اور پھر رومی کو مخاطب کرتے ہوئے بولا۔

”رومی! آج شام چار بجے تیار رہنا میرے ایک دوست کی سالگرہ ہے۔“

ایک پل کے لیے ارم نے نگاہیں اٹھائیں، دیکھا اور پھر جھٹک کر بے نیازی سے کھانا کھانے میں مصروف ہو گئی۔

”ارم باجی! آپ بھی چلیے گا؟۔۔۔“ رومی ارم سے مخاطب تھی۔

”میں کیا ناخواندہ مہمان بن کر جاؤں۔۔۔“ لہجہ کٹیلا تھا۔

”مطمئن رہئے۔ میں آپ کو لے جانے کے لیے تیار بھی نہیں۔“

رومی کے سامنے اتنی توہین۔ یوں لگا جیسے کسی نے اسے اٹھا کر بارود کے کسی بھڑکتے ذخیرے میں پھینک دیا ہو۔ ایک جھٹکے سے وہ اٹھ گئی۔ اس کے جسم سے آگ کی چنگاریاں نکل رہی تھیں قہر آلود نظروں سے ثاقب کو گھورتے ہوئے چلائی۔

”آپ بہت آگے بڑھتے جا رہے ہیں۔ خود کو سنبھالیے ورنہ۔۔۔“

ثاقب کا چہرہ حد درجہ شگفتہ تھا ایسے معلوم ہوتا تھا جیسے اس کی اس کیفیت سے بہت محفوظ ہو رہا ہو۔ مسکراتے ہوئے طنزیہ انداز میں اس کی طرف ذرا سا سر خم کرتے ہوئے بولا۔

”رک کیوں گئی ہیں آپ؟۔۔۔ جملہ اُدھورا چھوڑ دیا ہے۔ کہیے نہ ورنہ آپ کو تختہ

دار پر لٹا دیا جائے گا۔“

”ثاقب!۔۔۔“ اس کی آواز میں شکست تھی۔

ثاقب نے مسکراتے ہوئے کہا۔

”فرمائیے!۔۔۔“

لیکن وہ کمرے سے باہر جا چکی تھی۔

اسی لمحہ ثاقب کے چہرے کی شگفتگی معدوم ہو گئی۔ سختی ابھر آئی۔

”ثاقب بھائی جان!۔۔۔ آپ ارم باجی کے ساتھ ایسی باتیں کیوں کرتے

ہیں؟“ رومی نے مچلتے ہوئے کہا۔

لیکن اس نے رومی کی بات کا کوئی جواب نہ دیا۔ کھانا ادھورا چھوڑ کر ہی میز سے اٹھ گیا۔ کمرے میں پہنچ کر چند لمحوں تک وہ خالی نظروں سے اپنے گرد و پیش کا جائزہ لیتا رہا۔ ضمیر ملامت کر رہا تھا دل ایسے ناروا سلوک سے پریشان تھا۔ متاسف تھا اور بار بار احساس دلا رہا تھا کہ اسے اپنے طرز سلوک پر نادم ہونا چاہیے۔

لیکن دماغ۔۔۔ ان جذبات و احساسات کی شدت، ارم کے سابقہ برتاؤ کے حوالے سے کم کرنے کی کوشش کر رہا تھا۔ ارم کو جھکانے پر مصر تھا۔ اور دماغ کے مدلل دلائل کے سامنے دل ہار گیا تھا۔

ارم جانے کے لیے اپنے کمرے میں داخل ہوئی۔ اتنی تیز روشنی کے باوجود اس کی آنکھوں کے سامنے اندھیرا چھایا جا رہا تھا۔ پلنگ پر بے سدھ لیٹ گئی۔ دل و دماغ ماؤف تھا۔ کچھ ہوش نہ تھا۔ جانے کتنی دیر لیٹی رہی۔ درتپے کا پردہ سر کا ہوا تھا اور اس میں سے دھوپ اندر آرہی تھی۔ دھوپ کی تپش نے اٹھنے پر مجبور کر دیا۔ پردہ ٹھیک کرنے کے لیے اٹھی تو سن ہو کر رہ گئی۔

بہترین لباس میں ملبوس رومی اور ٹا قب شانہ بٹا نہ چل رہے تھے۔ وہ سمجھ گئی تھی کہ وہ پارٹی پر جا رہے ہیں۔ اپنی بے بسی پر؛ توہین پر دل بھر آیا اور وہ پھوٹ پھوٹ کر رو دی۔ سوچتی غور کرتی تو کسی حد تک خود ہی قصور و نظر آتی۔ لیکن پھر بھی یہ احساس پیدا ہوتا کہ آخر اس کا جرم اتنا سنگین تو نہ تھا جس کی اتنی کڑی سزا دی جا رہی ہے۔

جلا پا جو کسی گیلی لکڑی کی طرح اندر ہی اندر سلگ کر اسے شدید گھٹن کا احساس دلا رہا تھا۔ اب یک دم آگ پکڑ چکا تھا۔ اور ٹا قب کے ساتھ ساتھ اس نے رومی سے بھی بات کرنا چھوڑ دی۔

انہی دنوں نعیم آگئے اور سارے بچے ان کے ساتھ چلے گئے۔ دن گہری اداسی میں ڈوبے گزرتے رہے۔

کالج کے گیٹ سے باہر نکل کر ارم نے یونہی ایک اچھتی سی نظر اپنے دائیں بائیں ڈالی۔ نگاہیں مایوس ہو کر لوٹیں کار کا دور دور تک نام و نشان نہ تھا۔ کتابیں سنبھالتے ہوئے۔ اُس نے خود سے کہا۔ امی میری طرف سے کیسی لاپرواہ ہوتی جا رہی ہیں۔

مجھے پک کر مانا نہیں یا وہی نہیں رہتا۔ تبھی تیزی سے آتی ہوئی ایک کار اس کے قریب رک گئی۔ رخ پھیر کر اس نے دیکھا، سورج کی حدت سے چہرہ تو پہلے ہی سرخ تھا اب ناقب کی صورت دیکھ کر کچھ اور بھی سرخ ہو گیا۔ دل بے اختیار دھڑک اٹھا۔

”آؤ!۔۔۔“ ناقب نے اندر بیٹھے بیٹھے دروازہ کھول دیا سڑک پر کھڑے کھڑے اس نے ایک نگاہ غلط انداز گاڑی اور ناقب پر ڈالی اور سوچا کہ اندر بیٹھ کر جلی ہوئی طہر یہ باتیں سننے سے یہ بہتر ہو گا کہ وہ گرمی میں پیدل چلنے کی تکلیف کو ادا کر لے۔ قلبی تکلیف کے آگے جسمانی تکلیف کوئی اہمیت نہیں رکھتی۔ چنانچہ وہ ہلکے سے بڑھ گئی۔ اس کی اس ادا پر ناقب بے اختیار مسکرا اٹھا۔ دروازہ کھول کر تیزی سے اس کے پاس پہنچتے ہوئے بولا۔

”یہ شارع عام ہے یہاں کھڑے ہو کر یوں ایک دوسرے کے ساتھ الجھنا مناسب معلوم نہیں ہوتا۔ کار میری ذاتی ملکیت نہیں۔ جو یوں تم بیٹھنے سے گریزاں ہو۔“

”یہ کار آپ کے تصرف میں رہتی ہے۔ اس وقت اسے آپ ڈرائیو کر رہے ہیں اور آپ کے ساتھ بیٹھنا مجھے پسند نہیں۔“ اس کا لہجہ تیز اور غصیلہ تھا۔

بے اختیار ناقب کا جی چاہا کہ اسے تھقی اور سلگتی دوپہر میں یونہی چھوڑ کر چلا جائے۔ پیدل دو میل کی مسافت طے کر کے جب گھر پہنچے گی تو دماغ ٹھکانے آ جائے



گا۔ لیکن اسی لمحے اس کے سامنے رفعت کا چہرہ آگیا۔ عصمہ کا چہرہ نظروں کے سامنے پھر گیا۔ ماں منتظر نگاہوں سے دیکھ رہی ہوگی۔ اور جب خالی کار لے کر جائے گا تو کیا بہانہ کرے گا؟ اپنی امی سے کہیں زیادہ اسے عصمہ کا خیال تھا۔ اس لوہے ساتی دوپہر میں جب وہ چلتی ہوئی گھر پہنچے گی تو انہیں کتنی تکلیف ہوگی؟ کیا سوچیں گی وہ؟ آخر وہ ان کی بیٹی ہے۔ یہ سوچ کر اس نے چند قدم آگے بڑھائے اور اسے بازو سے پکڑ کر کار کی طرف کھینچتے ہوئے بولا۔

”یہ ضد کسی اور وقت پر اٹھا رکھو۔ اتنی شدید گرمی میں یہ اکثر تمہیں نقصان پہنچائے گی۔“

”چھوڑ دیجیے میرا ہاتھ، ورنہ میں شور مچا دوں گی۔“

”کار میں سکون سے بیٹھ کر شور مچانا۔“

اسے کار کے اندر دھکیل کر اس نے دروازہ بند کر دیا اور گاڑی سٹارٹ کر دی۔ پھر ننگھنیوں سے دیکھتے ہوئے بولا۔

”حیرانی کی بات ہے۔ آپ اب تک خاموش بیٹھی ہیں۔ میں تو دواویلا سننے کا منتظر ہوں۔ چینیوں۔۔ چلائیں۔۔ تاکہ لوگ سمجھیں کہ کوئی بد معاش کسی لڑکی کو بھگائے لیے جا رہا ہے۔“

وہ غصے سے منہ پھلائے بیٹھی رہی۔ چہرہ سرخ ہو رہا تھا۔ کار پورچ میں رکی اور وہ تیر کی طرح نکل کر اپنے کمرے کی طرف بھاگی۔

## باب نمبر: ۲۷

کتاب پر جھکا سر تیزی سے اوپر اٹھا۔ شبی نمی آنکھوں پر دراز گھنی پلکوں میں تیز جنبش ہوئی۔

کرسی کے دائیں بازو کی طرف قدرے جھکتے ہوئے اس نے کان ملحقہ کمرے سے پیدا ہونے والی آواز پر لگا دیئے اور یہ سمجھنے میں اسے قطعی وقت نہ ہوئی کہ گفتگو کن کے درمیان ہو رہی ہے۔

”اورنگزیب! بیٹے کے پاک فضائیہ کا ایک جوان باز پائیلٹ بنانے کی تمنا کا اظہار ہمایوں نے اس وقت کیا تھا جب نہ بیٹے کا کوئی وجود تھا اور نہ ہی پاک فضائیہ کا۔ آج جب کہ بیٹا اور پاک فضائیہ دونوں تخلیق پا چکے ہیں تو ہمایوں کی خواہش کی تکمیل میری زندگی کا اولین فرض بن جاتا ہے۔ مجھے تلخ حالات نے سکھا دیا ہے کہ اگر تقدیر غموں اور دکھوں کی ضرر میں لگانے پر اتر آتی ہے تو ہمارے ڈر، دسو سے اور خوف اس کی راہ میں حائل نہیں ہو سکتے۔ ہمایوں کی ہوا بازی سے میں خائف تھی۔ لیکن میرا خوف اس کی زندگی کے ٹوٹے

ہوئے رشتے کو نہ جوڑ سکا۔ اس خدائے عظیم پر کامل اعتماد میں زندگی اور موت کے خوف سے بے نیاز کر دیتا ہے۔“

”آپ ٹھیک کہتی ہیں رنی آپا۔۔۔ مجھ تو صرف آپ کا خیال تھا۔“  
 ”اور نگزیب!۔۔۔ میری زندگی اسی خواہش کے گرد گھومتی رہی ہے اور اب تو اس کی تکمیل کا وقت آ گیا۔ خدا کرے وہ منتخب ہو جائے۔“  
 ”تاقب جیسے بیٹے پر فخر کیا جا سکتا ہے۔ رنی آپا! وہ انشا اللہ ضرور منتخب ہوگا۔ میں نے یہ خوش خبری ابھی آپ کو سنائی تھی کہ اس نے بی۔ ایس۔ سی میں یونیورسٹی میں ٹاپ کیا ہے۔“

”خدا یا تیرا لاکھ لاکھ شکر ہے۔“ تشکر کے جذبات سے مغلوب آواز رفعت کے ہونٹوں سے نکلی۔

”نتیجہ تو ابھی نہیں نکلا۔۔۔“ انہوں نے پوچھا۔  
 ”بس ایک ہفتے تک نکل آئے گا۔۔۔ کل پرسوں تک اخباری نمائندے اس کی تصویر اور انٹرویو لینے آئیں گے۔“

اس کی غیر معمولی ذہانت اور ان تھک محنت کے پیش نظر اس کا یونیورسٹی میں ٹاپ کرنا کوئی انوکھی بات نہ تھی۔ وہ واقعی اس اعزاز کا مستحق تھا۔  
 نشست درست کرتے ہوئے ارم خود بخود دیر بڑھائی۔

”اخباروں میں تصویریں چھپیں گی۔۔۔ انٹرویو لیے جائیں گے۔۔۔ اس کے عزائم کو روپوٹر بڑھا چڑھا کر قلم بند کریں گے۔ گھر والوں کے چونچلے کچھ اور بڑھ جائیں گے۔ اور دماغ جو پہلے ہی بد دماغی کی آثری حدوں کو چھو رہا ہے اس میں اور بھی رعونت آ جائے گی۔“

لگا ہیں سامنے مرکز تھیں تصور کا آنچل خیالی ہوا کے تیز تھپیڑوں سے پھیل رہا تھا اور اس پھیلتے لہراتے آنچل پر ناقب پائیلٹ کی وردی میں ملبوس دکھائی دے رہا تھا۔ لانا قائد، صحت مند جسم اور پرکشش شکل اس لباس میں حد درجہ دل آویز نظر آرہی تھی۔۔۔ آج سے دو سال قبل کا دیکھا ہوا ایک پائلٹ فلائنگ سوٹ میں ملبوس اس کے تصور میں ابھرا۔ اسے پائلٹ بچپن سے ہی پسند تھے فضاؤں میں دن دنا تے جری اور عڑ رہا ہوا بازوں سے جو زندگی کو ہتھیلیوں پر لئے پھرتے ہیں، وہ گہری وابستگی رکھتی تھی۔

اسے اپنے بڑے ابو ہمایوں سے اسی بنا پر گہری عقیدت تھی کہ وہ ایک بہترین ہوا باز تھے۔

”ارم! کھانا نہیں کھاؤ گی۔ عصمہ نے کمرے میں داخل ہوتے ہوئے کہا۔  
چونک کر اس نے گھڑی پر نگاہ ڈالی۔ ایک بج رہا تھا۔ کتابیں سمیٹ کر میز پر ترتیب سے رکھتے ہوئے وہ بولی۔

”آپ چلیے میں آرہی ہوں۔“

کھانے کی میز پر گھر کے سبھی افراد موجود تھے اس نے ناقب کو دیکھا۔ اس کی پرکشش آنکھیں خوشی کے بے پایاں احساس سے چمک رہی تھیں۔ ناقب کی تعریف میں قصیدے پڑھے جا رہے تھے۔ اس کے مستقبل کے متعلق ہر فرد جوش و خروش سے اپنی اپنی رائے کا اظہار کر رہا تھا۔ خم اور سہیل خوشی سے پھولے نہ سارہے تھے اور اس کے ابو، امی تو خوشی سے بے قابو ہوئے جاتے تھے۔

”خدا کرے اگلے سال میری ارم رانی بھی ایسے ہی نمبر حاصل کرے۔“ رفعت

نے پیار بھری نظروں سے اس کی طرف دیکھا۔

”ایسی حسین امیدیں آپ ارم کی ذات سے وابستہ مت کیجیے رفی آپا! اسے تو

عمدہ کھانوں اور بہترین لباس سے سروکار ہے۔ اس کے ناز نخرے پورے ہوں یہی کافی ہے پڑھنا اور اچھے نمبر لینا اس کے بس کا روگ نہیں۔“

کھانے والی نظروں سے اس نے ماں کو گھورا لیکن وہ اطمینان سے کھانا کھانے میں مصروف تھیں۔

”نہیں بھی یوں مت کہو۔ میری بیٹا رانی اس بار خوب محنت کرے گی۔“ رفعت نے محبت بھری نظروں سے اسے دیکھا۔

اس کی طبیعت اچاٹ ہو گئی۔ دل غم کی اتھاہ گہرائیوں میں ڈوب گیا۔ رومی کی آمد نے جو حسد کے جذبات اس میں ابھار دیئے تھے وہ اگر چہ رفتہ رفتہ ختم ہو گئے تھے۔ مگر اب وہ ایک بار پھر ثاقب سے بے پناہ حسد محسوس کر رہی تھی۔ اس ساری توہین، اس بے عزتی کا ذمہ دار وہ صرف ثاقب کی ذات کو ٹھہرا رہی تھی۔ نہ وہ آتا اور نہ اس کی علیست کار عجب جمتا اور نہ اسے طعن و تشنیع کے تیروں سے یوں چھلنی کیا جاتا۔

وہ بڑھال سی ہو گئی۔۔

شدت سے اس کا دل چاہا کہ ثاقب اس گھر سے چلا جائے۔ اس کی نظروں سے دور ہو جائے۔ تاکہ یہ دماغی الجھاؤ۔۔ یہ ذہنی انتشار۔۔ تو کسی طرح ختم ہو۔

یہ شاید اس کی دعاؤں کا اثر تھا کہ چند روز بعد ہی اخبار میں پاکستان ایئر فورس کی جی۔ ڈی پائلٹ برانچ کے لیے امیدوار مانگے گئے۔

ثاقب جانے کے لیے پہلے ہی پر تول رہا تھا۔ فوراً درخواست دی۔ اور ایک دن اسے پی۔ اے۔ ایف ریکروٹمنٹ آفس میں ابتدائی انٹرویو کے لیے بلا لیا گیا۔

اس کا بلند و بالا قد۔۔ صحت مند جسم۔ آنکھوں میں غیر معمولی ذہانت کی چمک چہرے پہ اعتماد کی گہری چھاپ اور غیر معمولی قابلیت۔ سبھی چیزیں متاثر کرنے والی تھیں۔



ابتدائی طبی معائنہ ہوا۔ تحریری ٹیسٹ لیا گیا، سبھی میں وہ نمایاں تھا۔ ذہانت کے ٹیسٹ کے لیے اسے کوہاٹ بھیجا گیا اور میڈیکل ٹیسٹ کے لیے کراچی، دونوں جگہ اس کا نام سرفہرست تھا۔

آج کل وہ گھر پر تھا۔

اور انٹرنس ہیڈ کوارٹر سے بلاوے کا منتظر۔۔۔

## باب نمبر: ۲۸

اگر ہیڈ کوارٹر سے آیا ہوا خط اس کے سامنے میز پر پڑا تھا۔ دھیمی دھیمی مسکراہٹ نے سارے چہرے کو نور کر رکھا تھا۔ وہ خواب جو اس نے دیکھے تھے۔۔۔ وہ سینے جن میں وہ کئی بار کھویا تھا کجیل کا جامہ زیب تن کرنے کے لئے تیار تھے ایک ہفتے کے بعد اسے فضائی تربیت کے لیے رسالپور ٹریننگ کالج پہنچ جانا تھا۔ خط کے ٹاپ شدہ حروف میں مستقبل کسی حسین مازنین کی جہیں پر بھللا تے جھومر کی طرح جگمگانا نظر آ رہا تھا۔ فضاؤں سے والہانہ پیار سے وراثت میں ملا تھا۔ خطرات سے اسے محبت تھی۔ وہ زندگی کو ایک انوکھے رنگ بخشنے کا تمنی تھا۔ ایک ایسا رنگ جس کے حسن میں اس کی ساری شخصیت ڈوب جائے اور وہ امر ہو جائے۔

بچپن میں طارق، خالد بن ولید، اور محمد بن قاسم جیسے مایہ ناز سپوتوں کی کہانیاں اس کے کانوں میں شہد گھول جایا کرتی تھیں۔ جن کی لذت اسے آج تک محسوس ہوتی تھی ان کہانیوں نے اس کے ماپنہ ذہن کی تعمیر میں ایک نمایاں کردار ادا کیا تھا۔ اسے عام لوگوں کی

طرح زندگی گزارنے سے نفرت تھی۔ وہ تو زیست کے ان چند لمحوں میں ایسے کارہائے نمایاں سرانجام دینا چاہتا تھا جو ہمیشہ یاد رکھے جائیں۔

اس نے خط پر دوبارہ نظریں دوڑائیں۔۔۔ کچھ سوچتا رہا اور پھر خود سے بولا۔ ہفتہ کی شام کو رو اگلی ٹھیک رہے گی۔ اس رواجی نے کتنے ہی منظر اس کی نگاہوں کے سامنے لا کھڑے کیے۔ اس کے دل میں ہلکی سی درد کی ٹیس اٹھی۔ اٹھارہ سالہ زندگی میں وہ پہلی مرتبہ اپنی ماں سے جدا ہوگا۔ اس تصور سے ہی اس کا دل ڈوبنے لگا۔

ہوا کے تیز جھونکے کی مانند ایک شوخ و شنگ سراپا اس کے خیالوں کی دنیا میں اپنی تمام تر ڈگریوں اور رعنائیوں سمیت ابھر آیا۔ وہ چہرہ جس پر پھیلتے اور سکڑتے میزاری کے سائے اس کی تمناؤں کے منے منے شگوفوں کے منہ مسل ڈالتے۔ تلخ اور زہریلا لہجہ دل میں بھتی شہنائی کا گلا گھونٹ دیتا۔ جس کی نفرت کے متعلق سوچتے ہوئے، اس کی آنکھوں کی جوت مدھم پڑنے لگتی۔

”اسے میرے جانے سے یقیناً خوشی ہوگی۔۔۔۔“

”کاش ارم! تم جان سکو کہ میں چاہنے کے باوجود تم سے نفرت نہ کر سکا۔“

شام ہو رہی تھی۔ وہ اٹھا اور رفعت کے کمرے کی طرف چل دیا۔ وہ اپنے کمرے میں موجود تھیں۔ ادھر ادھر دیکھا لیکن کہیں نظر نہ آئیں۔

اچانک اسے خیال آیا کہ وہ یقیناً ارم کے کمرے میں ہوں گی۔ واپس آیا تاکہ کسی نوکر کو نہیں بلانے کے لیے کہے۔ عین اسی وقت اسے یاد آیا کہ ارم اپنی کسی دوست کے ہاں گئی ہوئی ہے۔ دوپہر کے کھانے پر وہ عصمہ سے جانے کے لیے پوچھ رہی تھی۔ کمرے کے دروازے پر پہنچ کر اس نے بھاری پردے کو ہٹا کر اندر جھانکا۔

رفعت پلنگ پر لیٹی تھیں۔ آگے بڑھا اور ان کے قریب پہنچ کر انہیں پکارا۔

لیکن وہ سو رہی تھیں۔ جگانا مناسب خیال نہ کرتے ہوئے چلے جانا چاہا۔  
 کمرے میں چاروں طرف نگاہیں دوڑائیں۔ اس کی تیز نگاہوں نے رائیٹنگ  
 ٹیبل پر پڑے البم کو ایک نظر میں ہی تاک لیا۔ تیزی سے وہ اس کی طرف بڑھا۔ ورق  
 الٹائے۔۔۔ ارم کی بے شمار خوبصورت تصویریں دل میں ہلچل پیدا کر گئیں۔ اس کی اشتیاق  
 بھری نظروں نے تین چار تصویروں کو خصوصیت سے سراہا۔ دل کے کسی گوشے سے صدا  
 آئی۔

”اُڑالو۔“

مدھر مدھر مسکراہٹ اس کے ہونٹوں پر نمودار ہوئی اور اگلے ہی لمحے اس کے ہاتھ  
 تیزی سے ان تصویروں کو البم میں سے نکال رہے تھے۔  
 تصویروں کو جیب میں رکھتے ہوئے اس نے میز پر رکھی کتابوں اور کاپیوں کا  
 سرسری جائزہ لیما شروع کیا۔ پریکٹیکل کی کاپیاں اپنی زبوں حالی کا ردنا رو رہی تھیں۔ کام حد  
 درجہ لاپرواہی انداز میں کیا گیا تھا۔  
 کتابوں کے صفحوں اور کاپیوں کے اندرونی اوراق پر اس کی مصوری کے نمونے  
 اپنے جلوے دکھا رہے تھے۔ عصمہ کے الفاظ کانوں میں گونجنے اور بے اختیار اس کے  
 ہونٹوں پر مسکراہٹ دوڑ گئی۔  
 ”تھرڈ ڈویژن میں بھی پاس ہو جائے تو غنیمت ہے۔“ واقعی قرآن تو یہی بتا  
 رہے ہیں۔

دراز کے تالے میں پھنسا ہوا چابیوں کا گچھا بھول رہا تھا۔ جلدی میں شانہ وہ  
 اسے نکالنا بھول گئی تھی اس نے دروازہ کھولا۔ سنہری مجلد ڈائری پر اس کی نظریں جم گئیں۔  
 ہاتھ بڑھا کر اس نے اسے اٹھالیا۔۔۔ یہ ارم کی ڈائری تھی۔

### ”ڈاڑی“

جس میں سر بستہ راز پوشیدہ ہوتے ہیں۔ وہ راز جو لکھنے والے کی شخصیت اور کردار کو بے نقاب کر دیتے ہیں۔ ٹاقب کے بیدار ضمیر نے اسے ملامت کی۔

”یوں چوری چھپے کسی کی تحریر پڑھنا جرم ہے، ٹاقب!“ اس خیال کے تحت اس نے ڈاڑی رکھ دی۔ لیکن دماغ میں کشمکش جاری تھی۔ دماغ اسے اٹھانے کے مشورے دے رہا تھا۔ تذبذب کی سی کیفیت اس پر طاری تھی۔ لیکن انسان کے جذبہ تجسس کو کیا کہا جائے۔ جو ہمیشہ راز پر سے پردہ اٹھانے۔ اور اسرار کو جاننے کا متمنی رہتا ہے۔

ارم بھی تو ایک راز تھی۔ ایک معمہ تھی۔ اس راز کی گہرائیوں میں ٹاقب اتر جانا چاہتا تھا۔ اس معمے کو وہ حل کرنا چاہتا تھا۔ ان اسباب کا جائزہ لینا چاہتا تھا جو اس کی نفرت کا باعث تھے۔ اس نے تجسس نظروں سے اپنے گرد و پیش کا جائزہ لیا۔

رفعت سوری تھیں۔

ڈاڑی بغل میں دبائی اور باہر نکل آیا۔ کمرے میں پہنچ کر دروازہ بند کیا اور ڈاڑی کے مطالعہ میں مگن ہو گیا۔ ڈیڑھ گھنٹے بعد جب اس نے آخری صفحہ ختم کیا تو اس کے ہونٹ متبسم تھے۔ آنکھوں میں خوشی کا بے پایاں احساس رقصاں تھا۔ وہ خوش تھا کہ ڈاڑی نے ارم کی شخصیت کو بے نقاب ہی نہیں کیا تھا بلکہ ان سب باتوں پر سے بھی پردہ اٹھایا تھا جو اس کے اُلجھے اُلجھے رویے کا باعث تھے۔ معمہ حل ہو چکا تھا۔

وہ باہر نکلا۔ گھر کا ایک چکر لگایا۔ ارم ابھی تک واپس نہیں آئی تھی۔ ڈاڑی اٹھائی اور ارم کے کمرے میں اسی جگہ رکھ دی، جہاں سے اٹھائی تھی۔

رفعت ابھی تک سوری تھیں۔

اس کی ذہنی پریشانی رفع ہو چکی تھی۔ مسرت کا احساس رگ و پے میں دوڑ رہا تھا۔



یہ احساس سکون بخش رہا تھا کہ اس کی ماں اور اس کی تمناؤں کا مرکز ان کی دسترس سے دور نہیں۔

پانچ چھ دن جلدی سے گزر گئے۔ شمیمہ خانم اور ان کے سب بچے آئے ہوئے تھے۔ کیونکہ اگلی شام کو ٹاقب کی روائگی تھی۔ اس دوران میں ٹاقب نے ارم سے کوئی بات نہیں کی اور نہ اپنی کسی حرکت سے یہ ظاہر ہونے دیا کہ وہ اس کی تحریر پڑھ چکا ہے۔

ہال میں قہقہوں اور مسرتوں کا طوفان امنڈا ہوا تھا۔ احساس مسرت سے گلنار چہروں پر زندگی کی حرارت سے بھرپور مسکراہٹیں رقصاں تھیں۔ بات بات پر مسکراہٹ قہقہوں میں بدل جاتی۔ اور کمرے کی دیواریں کوچ اُٹھتیں۔

اسی وقت مجمع میں سے کسی نے ٹاقب سے گانا سنانے کی فرمائش کی۔

”واقعی ٹاقب بھائی اس حسین اور یادگار رات کے حسن میں اضافہ کرنے کے

لیے اپنی آواز کا جادو جگایئے۔“ رومی نے التجا کی۔

رومی کے خاموش ہوتے ہی سبھی چلائے۔

”ایک مددگانا۔۔۔ پلیز!“

”پہلے پارسل گیم کھیلی جائے اس کے بعد میں گانا سناؤں گا۔“ ٹاقب نے شرط

عائد کی۔

”پہلے گانا!۔۔۔“ سب کا اصرار تھا۔ اور اس متفقہ اصرار پر اسے جھکتا ہی پڑا۔

ہال کے کونے میں موجود پیانو کے سامنے وہ بیٹھ گیا۔ مشتاق انگلیاں تیزی سے

کیز پر تھرکنے لگیں۔ نظریں اوپر اُٹھیں، اور پل بھر میں سب فاصلے طے کرتی ارم پر مرکوز ہو

گئیں۔

”ارم!۔۔۔“ اس کی روح نے سرکوشی کی۔ دل نے پیار بھرے لہجے میں اسے

آواز دی۔ میں تمہیں ایک ایسا گیت سناؤں گا ارم! ایسا گیت جس کی المیہ تانوں میں تمہارا  
 دل ڈوب ڈوب کر ابھرے گا۔ گیت کے بول ہواؤں کے دوش پر لہراتے تمہارے کانوں  
 میں چپکے سے میرے دل کی بات کہہ دیں گے۔ وہ بات جو میرے جذبات و احساسات کی  
 مکمل ترجمانی کرے گی۔ موسیقی کا سحر تمہاری خود ساختہ نفرت کے جال توڑ دے گا۔ تب  
 تمہارے حسین مین پیار کی جوت سے جل اٹھیں گے۔ یا قوتی لبوں پر دل نواز مسکراہٹ  
 ابھرے گی۔ وہ مسکراہٹ جو میری زندگی ہوگی۔  
 دہرتم سے ساحر کی نظم سنا رہا تھا۔

میرے خوابوں کے جھروکوں کو سجانے والی  
 تیرے خوابوں میں کہیں میرا گزر ہے کہ نہیں  
 پوچھ کر اپنی ان نگاہوں سے بتا دے مجھ کو  
 میری راحتوں کے مقدر میں سحر ہے کہ نہیں  
 میری اُجڑی ہوئی نیندوں کے شبستانوں میں  
 تو کسی خواب کے پیکر کی طرح آئی ہے  
 کبھی اپنی سی کبھی غیر نظر آتی ہے  
 کبھی اخلاص کی صورت کبھی ہرجائی ہے  
 پیار پر بس تو نہیں ہے میرا لیکن پھر بھی  
 تو بتا دے کہ تجھے پیار کروں یا نہ کروں  
 تو نے خود اپنے تبسم سے جگایا ہے جنہیں  
 ان تمناؤں کا اظہار کروں یا نہ کروں  
 ناقب کی پرسوز آواز سے ان کے دل دھڑکنا بھول گئے تھے سحر زدہ انسانوں کی

طرح وہ اسے دیکھ رہے تھے۔ اور ارم تو ڈوبتی جا رہی تھی۔ خود پر قابو نہ تھا۔  
گیت ختم ہو گیا۔ لیکن وہ سب کے سب ابھی تک ویسے ہی محو رہے بیٹھے تھے۔  
یوں جیسے جادو کر دیا گیا ہو۔

”خدا کی قسم قاقب بھائی جان! اگر میں کسی ریاست کا نواب ہوتا تو بخدا آدھی  
ریاست آپ کو بخش دیتا۔“ سلیم نے ہاتھ لہراتے ہوئے سکوت توڑا۔ خوابیدہ قبچقے جاگ  
اُٹھے۔

قاقب!۔۔ ڈاکٹر صاحب نے دروازے کے قریب آ کر اُسے پکارا۔  
”درزی کپڑے دے گیا ہے انہیں دیکھ لو۔“

”جی اچھا!۔ کہتے ہوئے قاقب باہر چلا گیا۔ تھوڑی دیر بعد جب وہ واپس آیا تو  
سینٹی باہر سے آ کر اس کی جگہ پر قابض ہو گیا تھا۔ ارم کے قریب جگہ خالی تھی۔ قاقب اسی  
طرف بڑھ گیا۔ کرسی پر بیٹھتے ہوئے اس نے نکلیوں سے اسے دیکھا۔ اس کے رخساروں پر  
پھوٹی شفق محسوس کرتے ہوئے اس کے ہونٹوں پر دزدیدہ تبسم بکھر گیا۔

پارسل گیم شروع ہوئی۔

موسیقی رکی اور پارسل سینٹی کے ہاتھوں میں آ گیا۔ پڑھا گیا۔  
”دلہن کا پوز بنائیے۔“

قبقہوں کا ایک طوفان تھا جو بہہ نکلا۔

”بنو دلہن سینٹی۔“ آوازیں آرہی تھیں۔

”گھبراتے کیوں ہو؟“ سینٹی نے ہنستے ہوئے کہا۔

اور پاس بیٹھی رومی کے گلے سے بچھٹ کر ڈو پٹہ اُتار لیا۔ ایسا حسین پوز بنایا کہ  
ہنستے ہنستے ان کی آنکھوں کے گوشے نم ہو گئے۔

اب ارم کی باری تھی۔

”ڈانس کیجیے۔“

دو تین بار اس نے عذر کیا لیکن بالآخر سب کے سامنے ہتھیار ڈالنے پڑے۔ اتنا خوبصورت اور سحر انگیز رقص۔۔۔ تا قب تو جانتا ہی نہ تھا کہ وہ اس میدان کی بھی مشتاق کھلاڑی ہے۔ کھیل جاری تھا۔ وہ لوگ کھیل سے حد درجہ محظوظ ہو رہے تھے تبھی موسیقی رکی اور پارسل تا قب کے ہاتھوں میں تھا، متحسنگا ہیں تا قب کے چہرے پر مرکوز تھیں۔

سینٹی نے کھڑے ہو کر پڑھا۔

”آپ کے بائیں ہاتھ جو کوئی بھی بیٹھا ہوا ہے اسے اگٹو بھی پہنائیے۔“

اور بائیں طرف ارم تھی۔

خوب خوب تالیاں بچی گئیں۔ ہنستے مسکراتے چہروں نے ایک طوفان اٹھا دیا۔ شرم و حیا کی لہریں ارم کے چہرے پر رقصاں تھیں اور تا قب خاصا لطف اندوز ہو رہا تھا۔

”بھئی اگٹو کہاں سے لاؤں۔۔۔“ اس نے ہنستے ہوئے کہا۔

”ہم نہیں جانتے کہیں سے بھی لائیے۔“ سبھی چلائے۔

کمال ہے کہاں سے لاؤں؟ ہا زار کوئی قریب ہے۔ دوکانیں کیا گھسی

ہیں؟ میرے ہاتھ اور پاؤں کوئی جنتا ہی ہیں کہ بندتا لوں سے چیزیں اڑا کر لے آئیں۔

وقتاً رومی باہر بھاگی اور چند لمحوں بعد ہاتھوں میں کچھ لیئے ہوئے آئی۔

”لیجئے پہنائیے ارم باجی کو۔“

ارم کی نگاہیں اوپر اٹھیں۔ تا قب کی نگاہوں کا دوا لہا نہ پن، ان میں جھلکتا ہوا پیار

کا گہرا احساس اس کے سارے جسم میں سنسناہٹ پیدا کر چکا تھا۔ رخساروں سے شہابی رنگ

پھونکا پڑا ہوا تھا۔

دھیرے سے ٹاقب نے اس کا ہاتھ اپنے ہاتھوں میں تھام لیا۔ اس کی طرف سے کوئی مزاحمت نہ ہوئی تو اسے ایک خواب کا سا گماں گزرا۔

بے خودی کھوئی کھوئی وہ دیکھ رہی تھی کہ ٹاقب اس کے ہاتھ میں انگوٹھی پہنا رہا ہے۔ بے پناہ شور تھا۔ ٹاقب نے یہ کہتے ہوئے ان کی توجہ منعطف کرائی کہ۔۔

”کواہ رسپیے۔ میں نے ارم کو انگوٹھی پہنا دی ہے۔“

”انگوٹھی پتیل کی تو نہیں ٹاقب بھائی جان؟۔“ نجم بولا۔

”یہ رومی جانے اس کا رنیک کیلئے بھاگ ڈور کرنے والی۔“

اس کا ہاتھ ابھی تک ٹاقب کے ہاتھوں میں تھا۔ دو تین بار زور سے اس نے اس کا ہاتھ دبایا اور پھر چھوڑ دیا۔

گیا رہ بجے وہ اپنے کمرے میں آئی۔ اس کا دماغ ماؤف تھا۔ یوں محسوس ہو رہا تھا جیسے خوابوں کی سرزمین سے پھسلتی پھسلاتی یہاں پہنچ گئی ہو۔ حقیقت اتنی دُفریب اتنی حسین بھی ہو سکتی ہے، اس نے اپنے دل میں جھانکا۔ اور اس نفرت کے بارے میں سوچا جو اسے ٹاقب سے تھی۔ ان کی آنکھوں میں چمکتی پیار بھری روشنی نفرت کی سیاہی پر غالب آرہی تھی۔ اپنے ہاتھ پر ٹاقب کے ہاتھ کا لمس اسے ابھی تک محسوس ہو رہا تھا۔ ہلکا ہلکا دباؤ اس کے جذبات میں ارتعاش پیدا کر رہا تھا۔ سرور آگئیں احساس بخش رہا تھا۔ کواہ رسپیے میں نے ارم کو انگوٹھی پہنا دی ہے۔

اس کے دل کی گہرائیوں میں اتر گئے تھے جنہوں نے ساز دل کے خوابیدہ تاروں کو جھنجھوڑ کر رکھ دیا تھا۔ اس کے جلتے ہوئے احساسات پر گویا شبنم پڑ گئی تھی۔



## باب نمبر: ۲۹

ٹاقب جا چکا تھا۔ بہارا اپنی تمام تر ڈفریزیوں کے ساتھ رخصت ہو گئی تھی۔ خزاں  
 دے پاؤں چلی آئی تھی۔ فضاؤں میں کھکتے خوشگوار تہمتوں کو نیند آگئی تھی۔  
 کھوئی کھوئی نظروں سے ارم نے اپنے گرد و پیش کا جائزہ لیا۔ گھمبیر سکوت،  
 ہولناک سناٹا، پھیلکی پھیلکی دھوپ، زرد زرد اڑتے ہوئے پتے۔ خاموش اور اداس چہرے۔  
 ”یہ کیسا درد ہے جو میری روح میں سمایا جا رہا ہے؟ یہ کیسا طوفان ہے جو میرے  
 پاؤں اکھیڑ کر اپنے ساتھ لیے جا رہا ہے؟ ان آنکھوں کی عجیب و غریب چمک کو کیا نام دوں۔  
 وہ فسوں خیز چمک جس نے پل بھر میں میری سوچوں کے زاویے بدل ڈالے ہیں۔ اف!  
 یہ کیا ہو گیا ہے؟ ٹاقب کہیں تم میرے ساتھ کوئی سنگین مذاق تو نہیں کر گئے ہو۔“  
 ”نہیں۔۔“ اس کے دل نے آواز دی اور روح نے آگے بڑھ کر ان خدشات کو  
 سلا دیا۔

”میں نے سوچا تھا کہ تمہارا یہاں سے چلے جانا میرے لیے بیہ سکون ہوگا۔ لیکن

ان محسوسات کو کیا نام دوں؟ اس تڑپ کو کیا کہوں؟“

نگاہیں ہاتھ پر جم گئیں۔ وہ ہاتھ جس پر قاب کے ہاتھ کے دباؤ کا احساس اس کے خون میں ارتعاش پیدا کر دیتا تھا۔

”میں نے کتنی کم ظرفی کا مظاہرہ کیا تھا۔ قاب تم نے تو چلے ہی جانا تھا۔ میں نے یہ کیوں نہ سوچا۔“

گہری داسی میں ڈوبی وہ خود سے الجھتی رہی۔ پریشان ہوتی رہی۔ رفعت کمرے میں آئیں اور اسے چائے کے لیے لان میں لے گئیں۔

دن اڑتے جا رہے تھے۔ سرمایہ گیا اور اب بہا قوس قزح کے سے حسین رنگ لئے آکاش سے دھرتی پر اتر رہی تھی۔ قاب کو رساپور گئے سال ہو گیا تھا درمیان میں ایک بار وہ صرف ایک دن کیلئے آیا تھا۔ وہ باقاعدگی سے خط لکھتا اور اپنے خط میں ارم کے متعلق مختصر الفاظ میں کچھ نہ کچھ لکھتا نہ بھولتا۔ اس کے ہر خط کو ارم پڑھتی۔ دماغ میں پیدا شدہ کشمکش کی اہریں جو کبھی کبھی اس کی بے سکونی کا باعث بنتی تھیں۔ اب پرسکون ہو کر خوشگوار کیفیتوں کو جنم دے رہی تھیں۔

شام ہو رہی تھی وہ برآمدے میں بیٹھی نوٹس لکھنے میں مصروف تھی۔ ہارن کی آواز پر نگاہیں اٹھا کر دیکھا تو دوسرے گیٹ سے ایک ٹیکسی پورج کی طرف بڑھ رہی تھی۔

”جانے کون آیا ہے؟“ سوچتے ہوئے وہ دوبارہ اپنے کام میں محو ہو گئی۔

تیز تیز چاپ پر اس نے سوالیہ انداز میں نگاہیں اٹھائیں۔ نگاہیں جو انھیں تو انھی ہی رہ گئیں۔

دروی میں ملبوس فلیٹ کیپ پیشانی تک جھکائے ایک ہاتھ میں اٹیچی کیس پکڑے ایک پاؤں برآمدے کی سیڑھی پر اور دوسرا نیچے رکھے قاب ہونٹوں پر دھیمی دھیمی مسکراہٹ

لیے دلنشین انداز سے اسے دیکھ رہا تھا۔

لطیف لطیف دھڑکنوں کے مدوجزری دنیا میں اٹھے حجاب نے آگے بڑھ کر گھنی خوبصورت پلکیں آنکھوں پر گرا دیں۔ سر جھک گیا، عارض دکھا اٹھے۔

”ارم تم ٹھیک ہونا؟۔“ ثاقب کے لہجے سے محبت ٹپک رہی تھی۔

ارم کی سیاہ آنکھیں پل بھر کے لیے حیرت و مسرت کے جذبات لیے اوپر اٹھیں، کچھ کہنا چاہا لیکن کہہ نہ سکیں۔

اس کے چہرے پر پھیلے ہوئے کیف آور، شرمیلیں احساس کی سرخی ثاقب کی آنکھوں اور ہونٹوں پر بکھری مسکراہٹ کو گہری کر رہی تھی۔

”صاحبزادے صاحب! آپ کب تشریف لائے ہیں؟“ آسیہ خانم نے قریب آ کر اسے پیار کرتے ہوئے پوچھا۔

”ابھی ابھی۔ سب لوگ کہاں ہیں؟“

”بڑی اور چھوٹی بیگم صاحبہ بیگم زلفی کی عیادت کے لیے گئی ہیں۔ نجم اور سہیل باغ میں کھیل رہے ہیں۔ ڈاکٹر صاحب ہسپتال گئے ہیں۔“

وہ اپنے کمرے کی طرف بڑھنے لگا۔ ارم کی جھکی جھکی نگاہیں تیزی سے اوپر اٹھیں اور اس وقت تک اس سر آپے کے تعاقب میں دوڑتی رہیں جب تک وہ کونہ کاٹ کر نظروں سے اوجھل نہ ہو گیا۔

مسرت کا ہلکا ہلکا احساس اس کی آنکھوں میں رچ گیا تھا۔ نیم باز آنکھوں سے اس نے اپنے سامنے دیکھا۔ ٹھیک اسی جگہ جہاں وہ شاہانہ انداز میں کھڑا تھا۔ مسکراتی آنکھوں سے نکلتی ضیاء پاش کر میں اس کے قلب و روح میں کیف آور سرور پیدا کر رہی تھیں۔

”یہ وردی!۔“ اس نے لمبا سانس لیتے ہوئے آنکھیں بند کر لیں۔ اس کی

وجہ اور جاذب نظر شخصیت کے لیے سونے پر سہاگے کا کام دے رہی ہے۔  
 کافی دیر بعد جذباتی دنیا سے نکلی۔ اور کتابیں سمیٹ کر اپنے کمرے کی طرف چل  
 دی۔

سہیل سے اسے معلوم ہوا کہ اس کی غیر معمولی قابلیت کے پیش نظر پاکستان ایئر  
 فورس اسے ٹریننگ کے لیے امریکہ بھیج رہی ہے۔ اور وہ گھر والوں سے ملنے کے لیے آیا ہے  
 ایک ہفتہ بعد اسے امریکہ پرواز کر جانا ہے۔

رات کے کھانے پر گھر کے سبھی افراد موجود تھے۔ سب خوش بھی تھے اور اس کے  
 اتنے دور چلے جانے کے احساس سے قدرے غمگین بھی۔ وہ انہیں کالج کی باتیں سن رہا تھا۔  
 خود بھی ہنس رہا تھا اور انہیں بھی ہنسا رہا تھا۔

دن تیزی سے گزرتے گئے اور اب اس کی روانگی میں صرف دو دن رہ گئے تھے۔  
 دو دن جو دلچسپ تھے۔ پلک بچھکنے میں بیت جانے والے۔

وہ ابھی تک وہیں کھڑی تھی۔ قدم آگے بڑھانا چاہتی تھی۔ اس جگہ کو چھوڑ کر آگے  
 بڑھنے کی تمنی تھی۔ نفرت کی خلیجیں وہ پاٹ چکی تھی۔ دل کی ساری کدورت ختم ہو گئی تھی۔  
 لیکن۔۔۔ بڑھے تو کیسے؟

اور یہی چیز اس کے اضطراب کا باعث بنی ہوئی تھی۔ ناقب نے اس دوران میں  
 اس سے کوئی بات نہ کی تھی۔ البتہ کبھی کبھی اس کا شوخ شوخ انداز میں اسے دیکھنا اورم کے  
 جذبات میں ہلچل مچا دینے کے لیے کافی تھا۔ وہ اس کی خاموشی پر جھنجھلا رہی تھی۔ بل کھا رہی  
 تھی۔ پل بھر میں اس کے دماغ میں طوفان آجاتا اور وہ خود سے کہتی۔

”ہوش میں آؤ اورم!۔۔ تمہیں کیا ہوتا جا رہا ہے؟ اگر اسے تمہارا احساس نہیں تو  
 تم اتنی بے قرار کیوں ہو۔۔“



لیکن اگلے ہی لمحے اس کا اپنائیت سے بھرپور انداز نظر اس کی آنکھوں کو ٹھنڈک کا احساس دلا جاتا۔

وہ بے چین ہوا تھی۔

آخر اس کی راہ میں کون سے پہاڑ حائل ہیں؟ کون سے دریا ہیں جنہیں عبور کرنا اتنا محال ہو رہا ہے؟ وہ بات چیت کا سلسلہ کیوں نہیں شروع کرتا؟  
دل و دماغ کی یلغار سے وہ گھبرا اٹھی۔

وہ سوچوں کے ایک ایسے جال میں پھنس گئی تھی جس سے باہر نکلنے کا اسے کوئی راستہ نظر نہ آ رہا تھا۔ جال کی ان مضبوط ڈوریوں کو وہ مختلف انداز میں کانٹنے کی کوشش کرتی۔  
لیکن بے سود۔۔۔

اور پھر اسی شام کو جب باہر شام کے ٹلگے اندھیرے سرعت سے کائنات پر پھیلی روشنی کو تاریکی میں بدل رہے تھے۔ اس کے ذہن میں جہاں اندھیرا پھیلا ہوا تھا۔ روشنی ہی روشنی بکھر گئی۔

ثاقب اپنے کمرے میں نیم دراز کسی کتاب کے مطالعہ میں ڈوبا ہوا تھا۔ حالات سے وہ مطمئن تھا۔ کوئی خلش تھی نہ بے چینی۔ پرسکون سا وہ آرام کی بدلتی ہوئی کیفیات کا عمیق نظروں سے جائزہ لینے میں مصروف تھا۔  
وہ جھکنے کے لیے تیار نہ تھا۔

خادمہ نے اسے ایک لفافہ تھما دیا۔ پڑھتے پڑھتے وہ چونک اٹھا۔ قدرے حیرانی سے اس نے پہلے لفافے کو اوپر پھر خادمہ کو دیکھا۔

”ارم بیٹا نے دیا ہے۔“ خادمہ نے اس کی سوالیہ نگاہوں کا جواب دیا۔

دبی دبی مسکراہٹ بے اختیار اس کے لبوں پر پھیل گئی۔ خادمہ کے جانے کے بعد



اس نے پر اشتیاق ہاتھوں سے کھولا۔

بہ سفر رقتت مبار کباد

بہ سلامت روی دبا ز آئی

ارم

قوس قزح جیسے کتنے ہی حسین رنگ پل بھر میں اس کے گرد دکھرائے گئے۔ گنگنا تا ہوا پیغام سریلی موسیقی کے ساز پر مچلتا ہو دل کی دنیا میں اتر گیا اور حسین آنکھیں خمار سے بوجھل ہو گئیں۔

دیکھا تو ہر سمت ارم کے خیالی پیکر تھرک رہے تھے۔ کتنی دیر وہ کھویا کھویا بیٹھا رہا۔

پھر اٹھا اور باہر آ گیا۔

دھیرے دھیرے چلتا ہوا ارم کے کمرے کی طرف بڑھنے لگا۔ پردہ ہٹایا۔ تیز برق روشنی سے کمرہ بقعہ نور بنا ہوا تھا۔ سامنے چھوٹے سٹینڈ کے ایزل پر ارم ایک ماکمل تصویر کی تکمیل میں منہمک تھی۔

دیز قالین کی وجہ سے ناقب کے قدموں کی چاپ اس کی محویت میں نخل نہ ہوئی۔ اور اسے معلوم ہی نہ ہو سکا کہ اس کی پشت پر کوئی غائر نظروں سے اس کے اور تصویر کے جائزے میں مصروف ہے۔

چونگی تو اس وقت جب ناقب جھک کر اس کے ہاتھ میں پکڑے برش کو اپنے ہاتھ میں تھام چکا تھا۔

”نہیں ارم! یہ رنگ تصویر کے حسن کو غارت کر دے گا۔“

ایک لمحے کے لیے وہ شپٹا گئی۔ اور اگلے لمحے اسے اپنے اتنے قریب دیکھ کر وہ

شہابی ہوا ٹھھی۔

ٹاقب تصویر میں دوسرا رنگ بھر رہا تھا۔ وہ کبھی تصویر کو اور کبھی اسے دیکھ رہی تھی۔  
بہش نہایت تیزی اور مشتاقی سے کیونوں پر چل رہا تھا۔ رنگوں کا امتزاج بھی بڑا حسین تھا۔ اور  
وہ سوچ رہی تھی۔

”واقعی ٹاقب ہر فن مولا ہے۔“

ٹاقب جب خاکہ مکمل کر چکا تو ارم کی طرف دیکھتے ہوئے بولا۔  
”فیصلہ کرو! میرے منتخب رنگ تصویر کے حسن میں اضافے کا موجب بنے ہیں یا  
نہیں۔“

لہجے میں اپنائیت تھی۔ بے پایاں خلوص تھا۔ ایک لمحے کے لیے بھی اسے احساس  
نہ ہوا کہ ان کے درمیان کبھی نفرت بھی تھی۔ وہ ایک دوسرے پر طنز کے تیر بھی برساتے تھے۔  
سب باتوں پر خواب کا سا گمان پڑتا تھا۔

”بتاؤ ندام!۔“

وہ اس کی طرف دیکھتے ہوئے بدستور مسکرا رہا تھا۔ نگاہوں میں بیارتھا۔  
شوخی سے ارم کی آنکھیں چمکیں، اس نے ٹاقب کی آنکھوں میں جھانکا۔ اور جلدی  
سے بولی۔

”آپ کو تصویر کشی کی الف۔ بے کا بھی پتہ نہیں۔“ فضا ٹاقب کے بھرپور قہقہے  
اور ارم کی مترنم ہنسی سے کوچ اٹھی۔ اس قہقہے اور ہنسی میں سب کچھ بہہ گیا تھا۔ طویل عرصے کی  
خاموشی ختم ہو گئی تھی اور فاصلے آن واحد میں سمٹ گئے تھے۔

تھوڑی دیر بعد ارم اسے دوسری تصاویر دکھا رہی تھی۔ ٹاقب تعریف کے ساتھ  
ساتھ اسے ان کی فنی خامیوں کے متعلق بھی سمجھاتا رہا۔ کھانے کے بعد ٹیم اور سہیل کے اصرار  
پر ٹاقب کے کمرے میں کیرم بورڈ کھیلایا گیا۔

اور جب ارم جانے کے لیے اٹھی تو ثاقب نے پیار بھری نظروں سے اسے دیکھتے ہوئے کہا۔

”یہ رات میری زندگی کی حسین ترین رات ہے۔ ارم! میں تمہارا شکر گزار ہوں۔“

”اور میں بھی آپ کی شکر گزار ہوں۔“

اس نے شوخ شوخ نظروں سے ثاقب کو دیکھا اور تیزی سے کمرے سے بھاگ گئی۔“

## باب نمبر: ۳۰

”تاقب اس وقت تمہارا طیارہ برف پوش پہاڑیوں، گل پوش وادیوں اور بلند بالا  
کوہساروں پر سے گزرتا ہوا اپنی منزل کی طرف گامزن ہوگا۔ خوش آئیند مستقبل کا تصور  
دھیرے دھیرے تمہاری آنکھوں میں دھنک جیسے رنگ بکھیر رہا ہوگا۔۔۔۔۔

خدا کرے وہ عزائم جو تمہارے سینے میں مچلتے ہیں۔ پورے ہوں، تم جو دنیا بغیر  
میں پاکستان کے وقار کو اپنی خدا داد قابلیت کے سہارے سر بلند رکھنا چاہتے ہو، کامیابی حاصل  
کرو۔ کامرانہوں کی گھنی چھاؤں تلے دو سال گزار کر جب تم واپس پاکستان آؤ تو وہ خاکے  
جن کے عکس تم نے مجھے دکھائے ہیں تکمیل سے ہمکنار ہو چکے ہوں۔ (امین)

وہ درتپے سے باہر فضا میں دیکھتے ہوئے دھیمی آواز میں خود سے باتیں کر رہی  
تھی۔ ایک لمحے کے لئے اس نے یاسمین کی کلیوں سے سرکوشیاں کرتی ہوئی بے خود مدہوش  
چاندنی کو دیکھا۔

دل میں ادا سی کی اہرائھی۔

چوہیں گھنٹے قبل وہ اس کے ساتھ پائیں باغ کی انہی خوبصورت روشوں پر چہل قدمی میں مصروف تھا۔ چار گھنٹوں تک مختلف موضوعات پر اس سے تفصیلاً باتیں کرتا رہا۔ ارم کی جہازوں سے دلچسپی دیکھتے ہوئے اس نے جہازوں، کیڈٹ کی طرز زندگی، کمیشن کے بعد پائلٹ کے فرائض کے متعلق اسے بتایا۔

اور جب دونوں جانے کے لئے اٹھے۔۔۔ تو قاقب اس کی آنکھوں میں جھانکتا

ہوا بولا۔

”ارم! میری امی کو میری کمی تو محسوس نہ ہونے دو گی۔“

ارم کی نگاہوں میں قاقب کی اس بات پر درد سا ابھرا۔۔۔۔۔ شاکی نگاہوں سے

اس نے قاقب کی طرف دیکھا۔

”قاقب۔۔۔۔۔! آپ کو ایسا نہیں کہنا چاہیے تھا۔ کیا آپ سمجھتے ہیں مجھے امی کا

کوئی خیال نہیں۔“

اس کے اندرونی کرب کو قاقب نے بھی محسوس کیا۔

”مجھے افسوس ہے ارم!۔۔۔۔۔ لیکن امی میری کمزوری ہیں۔“

برآمدے میں تھوڑی دیر تک وہ ایک دوسرے کے بالمقابل کھڑے

رہے۔۔۔۔۔ خاموش، گنگ سے۔۔۔۔۔ جذبات کا ایک ریبا تھا جو انہیں بہائے لئے جا رہا

تھا۔ نگاہیں پل بھر کے لئے اٹھیں۔۔۔۔۔ ملیں، اور کتنے ہی خاموش پیغام بھڑکنوں کے

ساتھ قلب میں اترتے چلے گئے۔ شفاف موتیوں کے قطرے ارم کی پلکوں پر نمودار ہوئے

اور قاقب کو بے چین کر گئے۔

”نہیں ارم!۔۔۔۔۔ میری کامرانی کے لئے دعا کرنا۔“

”خدا حافظ!۔۔۔۔۔ وہ اس کے شانے تھپتھپاتے ہوئے بوجھل دل و ماغ کے



ساتھ اپنے کمرے کی طرف بڑھ گیا۔۔۔۔۔

روش اور اجلی جھسیں شاموں میں ڈھلتی گئیں۔۔۔۔۔ گہری شامیں اور دبیز  
تاریکی لئے راتیں صبحوں کے دامنوں میں سمٹی گئیں۔

چودہ، پندرہ دن بعد ناقب کا خط آتا۔ ارم کو وہ الگ خط لکھتا۔ خلوص اور دوستانہ  
رنگ میں لکھے گئے یہ خطوط امریکہ کی طرز معاشرت و وہاں کے رسوم و رواج اور خود اس کے  
اپنے محسوسات پر مشتمل ہوتے۔ سادگی لئے یہ خطوط جن کے آخر میں اپنائیت سے بھر  
پورا ایک جملہ ہوتا۔ ’’ارم تم کیسی ہو؟‘‘ یہ جملہ اس کی روح کو سرشار کر جاتا۔۔۔۔۔ کانوں  
میں کتنی باریہ جملہ کو نجاتا اور باہر وہ اپنے قلب میں میٹھی میٹھی دھڑکنیں محسوس کرتی۔  
لیکن اس کا چھٹا خط جو ارم کو وصول ہوا۔۔۔۔۔ سے بے قراری سے ہنسنے لگا۔  
نصف سے زیادہ خط جین نامی کسی حسین لڑکی کے تذکرے سے پر تھا۔

جین!۔۔۔۔۔

جس کی نیلی آنکھیں ایسی گہرائی لئے ہوئے ہیں۔ جس کے سنہرے بالوں پر  
ڈوبتے ہوئے سورج کی مارچی کرنوں کا گمان پڑتا ہے۔۔۔۔۔ مخلص جین جس کا خلوص  
ناقب کے لئے دیا غیر میں تقویت کا باعث تھا۔  
اس کی آنکھوں سے آنسو بہہ نکلے۔۔۔۔۔ عذرا سی ہو کر اس نے سر میز کے  
کنارے سے نکالیا۔

وہ اس ملک میں تھا جہاں عریاں حسن اپنی تمام تر حشر سامانیوں سے دعوت نظارہ  
دیتا ہے۔ سامان تعیش قدم قدم پر دل کا دامن کھینچتا ہے۔ سازگار ماحول ان جذبات کو اور ہوا  
دیتا ہے۔۔۔۔۔ ایمان لرزتا ہے۔۔۔۔۔ اور اخلاقی اقدار منہ کے بل زمین پر آرتی ہیں۔  
تب۔۔۔۔۔ کسی کی حسین امید دم توڑ دیتی ہے۔۔۔۔۔ اور دیا مغرب سے

واپس آنے والے نوجوان ایک عدد دم چھلے کے ساتھ واپس آتے ہیں۔

اور پھر دو تین دن بعد اسے اس کا دوسرا خط ملا۔ وہی اپنائیت کا گہرا احساس، شوخ شگفتہ و شاداب گلاب کے پھول کی طرح کھلا ہوا۔۔۔۔۔ ہر لفظ، ہر جملہ پھول کی پنکھڑی کی دل و دماغ کو لطافت کا احساس بخشتا ہوا۔  
اس میں کسی چین کا تذکرہ نہ تھا۔

”کہیں یہ مذاق نہ ہو۔۔۔۔۔ اس کی شوخ و چلبلی طبیعت نے ستانے کے لئے یہ نیا راستہ نڈھوڑ نکالا ہو۔“

مذاق گہرائی پکڑتا گیا۔۔۔۔۔ چکر پھیلتا گیا۔ اور وہ کسی اعصابی مریض کی طرح نظر آنے لگی۔

ہر خط میں کوئی نئی چین ہوتی۔ حسین مرمیں ہانہوں اور گداز جسم والی۔۔۔۔۔ جس کے ساتھ وہ رقص کرتا۔۔۔۔۔ جس کی قربت میں اس کی حسین شام اور بھی رنگین ہو جاتی۔ اور تین چار دن بعد فوراً ہی اسے اس کا دوسرا خط ملتا جس میں کسی ایملے یا کسی مارگریٹ کا تعارف نہ ہوتا۔ سادہ سا پر خلوص خط۔!

وہ جل کر کونلمہ ہو جاتی۔ کچھ سمجھ نہ پاتی۔ ذہنی الجھاؤ آہستہ آہستہ بڑھتا جا رہا تھا۔۔۔۔۔ وہ کسی کام کو یکسوئی اور دلجمعی سے نہ کر پاتی۔  
بجلیاں گراتے حسن کے شعلے اسے سات سمندر پار سے بھی جلا کر خاکستر بنانے پر تلے ہوئے تھے۔

عدم تو جہی اس کے ہر کام میں نمایاں تھی۔ کوئی کتاب پڑھنے بیٹھتی تو حروف گڈمڈ ہونے لگتے۔ ہر صفحہ پر ناقب کسی چینی، کسی جولیا کسی ازایلا کے بازوؤں کے سہارے رقص کرتا دکھائی دیتا۔ اس کی آنکھوں میں آنکھیں ڈال کر مسکراتا نظر آتا۔۔۔۔۔ وہ سلگ

اشقی، تڑپ کر کتاب میز پر بیٹھ دیتی اور آنکھیں بند کر لیتی۔

اگلا خط اس سلگتی آگ کو اور ہوا دیتا۔ خوب شعلے بھڑکتے۔۔۔۔۔ لیکن اس کا پر  
خلوص سا خط اس آگ پر ہلکی ہلکی پھوار کا چھینٹا دے ڈالتا۔ آگ بجھتی تو نہ لیکن اس کی تپش  
اور حدت میں قدرے کمی ہو جاتی۔ یہ خیال۔۔۔۔۔ یہ احساس۔۔۔۔۔ یہ انداز فکر، ہو سکتا  
ہے وہ اس سے مذاق کر رہا ہو۔۔۔۔۔

اسے خط لکھتے وقت کئی بار اس کا جی چاہا کہ وہ اسے لکھ ڈالے۔

”ٹاقب!۔۔۔۔۔ تم میری حسین امید ہو۔۔۔۔۔ پیاری سی آس ہو۔ خوبصورت  
سا احساس ہو۔۔۔۔۔ تمہارے یہ دل شکن خطوط پڑھ کر میری آس دم توڑنے لگتی  
ہے۔۔۔۔۔ امیدوں کے روشن چہرے پر ادا سی مسلط ہو جاتی ہے۔۔۔۔۔ اور روح غم کی اتھاہ  
گہرائیوں میں ڈوب جاتی ہے۔ ٹاقب مجھے بتا دو کہ یہ مذاق ہے۔۔۔۔۔ صرف مذاق۔۔۔“  
لیکن ایسا لکھنا وہ اپنی توہین تصور کرتی تھی۔

جو اب وہ اسے اتنی اچھی دوست رکھنے پر مبارکباد لکھ ڈالتی۔ لائیبلی اور لاپرواہ  
انداز میں۔۔۔۔۔ یوں جیسے اس نے کوئی اثر ہی نہ لیا ہو۔

وہ جی کنگش رنگ لائی۔ ایف۔ ایس۔ سی کے امتحان میں وہ فیل ہوتے ہوتے پنکی  
گھروالے اس کے نتیجے سے حد درجہ بد دل ہوئے۔ وہ خود بھی بہت پریشان تھی۔ گھروالوں  
کی دل شکن باتیں اس کے مجروح احساسات پر تا زیا نے کا کام کر رہی تھیں۔ تنہائی میں اندر  
کا پکنا ہوا لادا پھوٹ نکلا۔ اور اس شدت سے پھوٹ پھوٹ کر روئی کہ معلوم ہوتا تھا اس کا  
سارا وجود آنسوؤں میں ڈوب کر بہ جائے گا۔

کچھ دنوں بعد ٹاقب کا خط ملا۔ خط کو ہاتھوں میں تھامتے ہی اس کی آنکھوں سے  
دکھ کا گہرا احساس چمٹک پڑا۔۔۔۔۔ پیشانی تن سی گئی۔ ایک لمحے کے لئے اس کی دکھی

نظریں خط پر جمی رہیں۔

ہاتھ خط کھولنے کے لئے مچلے لیکن تلخ اور کرب ناک احساس نے انہیں روک

دیا۔

وہ شریں حروف کا خط کہاں تھا۔ اس میں تو دہکتے انگارے

تھے۔۔۔۔۔ انگارے۔۔۔۔۔ جو خط سے نکلتے ہی اس کے ذہن سے چٹ جاتے۔ جنہیں

ذہن سے کھرپنے کے لئے اس کی ہر کوشش ناکام ثابت ہوتی۔

اور وہ شدت کرب سے ترپتی رہتی۔

پل بھر کے لئے اس نے کچھ سوچا۔۔۔۔۔ اس اداس نظروں سے خط کو دو بارہ

دیکھا۔

اور دوسرے ہی لمحے وہ خط کو کھولے بغیر پھاڑ رہی تھی۔۔۔۔۔ اس کے پرزے

پرزے کر رہی تھی۔۔۔۔۔ منے منے پرزے۔

”اس کے ہر خط کا آئندہ بھی یہی حشر ہوگا۔۔۔۔۔“

یہ کہتے ہوئے اس نے خط کے پرزے پھونک مار کر ہوا میں اڑا دیئے۔

## باب نمبر: ۳۱

شدید تھکن سے چور ہو کر رفعت نے کرسی کی پشت سے سر ہکا کر آنکھیں بند کر لیں۔ گزشتہ دو تین دن وہ آرام کے کاموں میں پھنسی رہیں۔ آرام ٹرپ پر سوات جاری تھی۔ صبح انہوں نے اس کی چیزوں کو پیک کیا۔ پھر اپنے ہاتھوں سے اس کے ساتھ لے جانے کے لئے ناشتہ تیار کیا۔ کاموں کی اس مسلسل دوڑ نے انہیں خاصا تھکا دیا تھا۔ اب اسے رخصت کرنے کے بعد وہ آرام کے لئے نیم دراز ہو گئیں۔

وقت نے اپنا سارا وقار ان کے چہرے پر نثار کر دیا تھا۔ پروقاری شخصیت فوراً لوگوں کی توجہ کھینچ لیتی۔ نگاہوں سے احترام پکیتا۔ اور سر اس عظیم ہستی کے سامنے سرنگوں ہو جاتا۔

آنکھیں بند ہوئیں اور طائر خیال اس دنیا میں پہنچ گیا۔ جہاں لخت جگر مقیم تھا۔ ناکب سے جدا ہوئے تین سال کا طویل عرصہ گزر چکا تھا۔  
تین سال۔۔۔۔۔ تین صدیاں۔



ان کی مصائب اور دکھوں سے بھرپور زندگی پر حاوی یہ تین سال۔  
 فرقت کی ان کٹھن گھڑیوں میں چند بار خوشگوار لحات بھی آئے۔  
 غم جدائی کی تند و تیز ہوائیں بہار کے خوشگوار جھونکوں میں بھی بدلیں۔  
 ان کے بیٹے نے اپنی خدا داد صلاحیتوں کا اعتراف امریکہ کے تجربہ کار اور  
 مشہور ہوابازوں سے بھی کرایا۔

جہاز کو آواز سے زیادہ رفتار سے اڑا کر لزائینے والا دھماکے کرنے مختلف زاویوں  
 سے زمینی ٹھکانوں پر کولیاں برسائے، راکٹ اور گن فائرنگ، غوطہ مار کر بمباری کرنے،  
 جیٹ طیارے کو الٹا چلانے، بلٹوں کی طرح گھمانے اور عمودی پروازوں میں اس نے ماہرین  
 سے منوالیا کہ وہ پیدائشی ہواباز ہے۔

ہوابازی کے ہر مقابلے میں اس نے اول انعام حاصل کیا۔ ”ڈائمنڈ فارمیشن  
 لوپ“ اور ”بیٹ اپ“ کے مظاہرے نے اس کی شہرت کو چار چاند لگا دیئے۔  
 اس کی تصاویر سیرین (Panorma) میں چھپیں۔ پاکستان کے اخبارات  
 نے جلی حرف میں اس کے کارناموں پر روشنی ڈالی۔

آج کل وہ یورپ کی سیر کر رہا تھا۔ پچھلے دنوں جو اس کا خط آیا تھا وہ جینیوا سے تھا۔  
 انتظار کی طویل مدت کٹ گئی تھی اور دیدار کی گھڑی قریب آن پہنچی تھی۔ لیکن  
 جانے ابھی کتنے دن اور شمع انتظار کو جلانا تھا۔

غنودگی کا ہلکا ہلکا غبار ان پر چھانے لگا تھا کہ باہر سے شورغل کی آوازوں نے انہیں  
 جگا سادیا۔ آنکھیں پوری طرح کھولے وہ اس شور و غوغا کی نوعیت جاننے کی کوشش کرتی  
 رہیں۔ اور جب کچھ نہ سمجھ پائیں تو باہر کی طرف پلکیں۔

دل کی ساری محبت سمٹ کر آنکھوں میں آگئی۔ ممتا کے لازوال نور سے ان کا چہرہ

دکھا تھا۔

انتظار کے جان لیوا لمحے بیت گئے تھے..... بیٹا درخشاں مستقبل کی سنہری پٹی  
پیشانی پر سجائے دیا غیر سے واپس آچکا تھا۔  
آنکھوں سے تشکر کے آنسو بہہ نکلے۔ بیٹے کے سر کو ہاتھوں میں تھام کر محبت بھری  
نگاہ ڈالی۔

ہمایوں کی یاد تندر تیز لہر کی طرح اٹھی۔ وہ بالکل ہمایوں تھا۔  
زخموں کی جھلی پھٹ گئی اور خون رسنے لگا۔ آنسوؤں کے سوتے ابل پڑے۔  
ٹاقب خود بھی آبدیدہ ہو گیا۔ ماں کے دکھوں سے بخوبی واقف تھا۔ عصمہ رورہی  
تھیں۔۔۔۔۔ بچے رو رہے تھے۔۔۔۔۔ نوکروں کی آنکھیں نم تھیں۔  
اشکوں کا طوفان تھا۔ ٹاقب کے تہقہ فضا میں کونجے تو سب کے چہرے مسرت و  
شادمانی سے روشن ہو گئے۔

رات کو رفعت نے بیٹے سے ان خطوط کی صداقت کے بارے میں پوچھا۔ جو وہ  
ارم کو لکھتا تھا۔ متفکرانہ انداز میں ان کے انداز پرش پر ٹاقب اپنی ہنسی ضبط نہ کر  
سکا۔ کھلکھلاتے ہوئے ماں کے کندھے پر سر رکھ دیا۔  
”امی وہ تو مذاق تھا۔۔۔۔۔ سے پریشان کرنے کا ایک بہانہ تھا۔ ٹاقب کے متعلق آپ  
ایسا سوچ سکتی ہیں؟ میں نے آپ کو لکھا بھی تھا۔۔۔۔۔۔“  
”نہیں بیٹے یہ بڑی بات ہے۔ بیار میں بدگمانیاں بہت جلد جنم لے لیتی ہیں۔“  
”وہ واپس کب آرہی ہے؟“ ٹاقب نے پوچھا۔  
”ہفتے کو۔۔۔۔۔۔“

ہفتے کی شام کو وہ پائیں باغ میں سہیل کے ساتھ باتوں میں محو تھا۔ اجالے دبے

پاؤں جب رخصت ہونے لگے اور تارکی ہر سو پھیلنے لگی تو اس نے انگڑائی لی اور اٹھنا چاہا۔  
نگاہیں انھیں تو اسے یوں محسوس ہوا جیسے شام کے ان تلکے اندھیروں میں برق کوئد  
گئی ہو۔

ارغوانی ساڑھی میں لپٹی ارم خراماں خراماں آگے بڑھ رہی تھی۔  
تین سال قبل کی ارم اگر حسن و رعنائی کے لحاظ سے رنگین فتنہ تھی تو آج کی ارم حسن  
کالپکتا ہوا شعلہ بن چکی تھی۔

شدت سے جی چاہا کہ وہ اپنے درمیان حائل فاصلے ایک ہی جست میں طے کر  
جائے اس کے شانوں پر ہاتھ رکھتے ہوئے اس کے کانوں کے پاس اپنا منہ لے جائے اور  
تب دھیرے سے یہ کہے۔

پہچان پر ہے ناز تو پہچان جائیے  
وہ نظروں سے اوجھل ہو چکی تھی۔ تیز قدموں سے رفعت کے کمرے کی طرف چل  
دیا۔ ڈاکٹر صاحب اور عصمہ کسی تقریب میں گئے ہوئے تھے۔ کمرے کا پردہ اٹھایا تو ارم ان  
کے گلے سے لپٹی جھول رہی تھی۔

وہ دروازے میں کھڑا تھا۔ رفعت کی اس پر نظر پڑی۔ پیار بھرے لہجے میں  
بولیں۔

”آؤ نا تا قب!۔۔۔“

ارم نا تا قب کی آمد سے لاعلم تھی۔ رفعت کی آواز پر چونک اٹھی۔ پلٹ کر دیکھا تو  
حیران رہ گئی۔ تیزی سے پلکیں جھپکائیں۔ تین سال میں وہ کتنے فاصلے طے کر گیا تھا۔ یورپ  
کی آب و ہوا نے اس پر کتنا خوشگوار اثر ڈالا تھا۔ بلند و بالا قامت پر اس کا صحت مند جسم،  
چہرے پر شہزادوں جیسی آن بان اور وقار۔ سیاہ شفاف آنکھوں میں تیرتی دلغریب

مسکراہٹ۔

”امی جین کہاں ہے؟ اس کا تعارف ارم سے کروائیے نا۔“ وہ ماں کی طرف دیکھتے ہوئے شوخی سے مسکرا دیا۔

”ثاقب!۔۔۔“ ماں کے لہجے میں پیار بھری ڈانٹ تھی۔

وہ دہکتے انگارے جن پر وقت نے ہلکی ہلکی راکھ کی تہہ جمادی تھی۔ ہوا کے ایک ہی جھونکے نے ایک لمحے میں ہی انہیں ازسرنو دہکا دیا۔ پل بھر میں کتنے ہی رنگ آئے اور اس کے حسین چہرے پر چھا گئے۔ دل و دماغ نے شدید جلن محسوس کی۔

”تم بیٹھو بیٹے!۔۔ میں تمہارے لیے چائے لے آؤں۔“ رفعت نے ارم کی طرف دیکھتے ہوئے کہا۔

ثاقب کی آنکھوں میں پیار کی قندیلیں روشن ہو گئیں۔ معنی خیز مسکراہٹ لبوں پر گہری ہو گئی۔

”ارم جین سے کب ملو گی؟۔۔“

انگارے جن کی حدت سے دل و دماغ نچھلنا جا رہا تھا۔ ان کی تپش اسے سارے جسم میں سرایت کرتی محسوس ہوئی۔ مضطرب ہواٹھی۔

گزشتہ تمام تلخ باتیں اس کے ذہن میں لیکھت ریگ آئیں۔ غصے سے اس کی طرف گھورتے ہوئے بولی۔

”مجھے جین کی دید سے دلچسپی ہے اور نہ شوق۔۔۔“

جھٹکے سے وہ مڑی اور آنکھ جھپکنے میں کمرے سے باہر نکل گئی۔ ثاقب کا فلک شگاف تہقہہ اسے کچھ اور تر پا گیا۔ اپنے کمرے میں پہنچ کر وہ دم سے بستر پر گر گئی۔ بے بسی میں آنکھوں سے دم جھم بارش برسنے لگی۔ رات کے کھانے پر وہ موجود نہ تھی۔ ثاقب اس کے



احساسات کو بخوبی سمجھتا تھا اب وہ اسے منانا چاہتا تھا۔ کھانے سے فارغ ہو کر اس کے کمرے میں گیا۔ چہرے پر بازو رکھے وہ داسپنہ رخ لیشی ہوئی تھی۔ اس نے کپڑے بھی تبدیل نہیں کیے تھے۔

”ارم!۔۔۔“ ثاقب نے اس کا بازو آہستگی سے نیچے کیا۔

”ثاقب!۔۔۔“ وہ کسی پھری ہوئی شیرنی کی طرح اٹھی۔

اس کا چہرہ سرخ تھا، پپوٹے متورم تھے اور یہ ظاہر کر رہے تھے کہ وہ خاصا روپکی

ہے۔

”ارم! تمہیں آخر جینی سے اتنا حسد کیوں ہے؟“

وہ زخم خوردہ انداز میں چلائی۔

”تمہیں مجھ سے کھیلنے کا کوئی حق نہیں۔۔۔“

”میں تم سے کھیل رہا ہوں ارم! یہ تم کیا کہہ رہی ہو؟“

اس کی شوخ مسکراہٹ یکدم کافور ہو گئی۔ چہرے پر کرب نمودار ہوا۔

”اس میں کوئی شک ہے؟۔۔۔۔۔“ وہ سکون سے گویا ہوئی۔

”ارم!۔۔۔ کہنے سے پہلے کچھ سوچ تو لیا ہوتا۔۔۔“ ثاقب کے لہجے میں درد تھا

ترپ تھی اور سوز تھا۔

”تم سے کھیلنا تو بہت بڑی بات ہے۔ ارم میں نے کبھی ان سے کھیلنے کی بھی کوشش

نہ کی جو ٹوٹ کر میرے دامن میں گر رہی تھیں۔ جن کے عریاں حسن کے سامنے ہوش و خرد

جواب دیتے نظر آتے تھے۔ اس قیامت کے ماحول میں بھی میں نے خود پر ضبط کیا۔ تم

صرف میری ماں کی تمناؤں کا مرکز ہی نہیں۔۔۔ میرے خواب اور سنے بھی تمہارے گرد گھومتے

ہیں۔۔۔۔۔“



## باب نمبر: ۳۲

ڈوپے کا پلو ڈھلک کر کود میں گر گیا تھا۔ پاؤں پٹنگ کی پٹی سے نیچے لٹک رہے تھے۔ چہرے پر دھوپ چھاؤں کی سی کیفیت رقصاں تھی۔ نگاہیں سامنے دیوار پر مرکوز تھیں۔ ذہنی افق پر غلط فیملیوں کی جو دبیز تہیں جم گئی تھیں۔ ناقب کے الفاظ ان میں ارتعاش پیدا کر رہے تھے۔ تبیں ایک کے بعد ایک غائب ہوتی گئیں اور تھوڑی ہی دیر بعد خوشگوار روشنی ہر سو پھیل گئی۔ ایسی روشنی جو قلب کے لیے سکون بخش تھی۔

وہ خوش تھی بے حد خوش۔۔ کیف آور احساس اس کے سارے وجود پر چھایا جا رہا تھا۔ ادائے ناز سے اٹھی۔ اور باہر چلی گئی۔ گنگنائی فضا میں محسوس کرتے ہوئے اس کا دل جھوم اٹھنے کو چاہا۔ آج اس نے وہ سب کچھ پایا تھا جس کی اسے تنہا تھی۔ وہ بیار کا ایک رسیلا نغمہ بن کر فضا میں بکھر جانا چاہتی تھی ایسا نغمہ جو کمرے میں سونے ہوئے ناقب کو جگا ڈالے۔ اور وہ دنوں اتان پر سحر زدہ انسان کی طرح اس کے پاس پہنچ جائے تب اس کے شانوں پر سر رکھے وہ چپکے سے اس سے کہہ سکے۔۔۔۔۔

”ثاقب!۔۔۔ مجھے معاف کر دو۔۔۔“

اگلی صبح ناشتے پر ثاقب موجود نہ تھا۔ وہ سو رہا تھا۔ ڈاکٹر صاحب اور رفعت نے نوکر کو اسے جگانے کے لیے کہا لیکن عصمہ نے انہیں یہ کہتے ہوئے منع کر دیا۔

کہ وہ رات کو کافی دیر تک پڑھتا رہا تھا اس لیے اسے ابھی سونے دو۔

دوپہر کے کھانے پر بھی وہ موجود نہ تھا۔ ارم سارا دن انتظار کرتی رہی۔ وہ اسے منانا چاہتی تھی۔ کیونکہ اگلے دن وہ اپنی ملازمت پر پشاور جا رہا تھا۔ شام کے قریب وہ آیا اور سیدھا اپنے کمرے میں چلا گیا۔ چھوٹے چھوٹے قدم اٹھاتی چہرے پر شوخی ونجیدگی کا حسین امتزاج لیے ارم اس کے کمرے کی طرف بڑھ رہی تھی۔ پردہ ہٹا کر اس نے اندر جھانکا۔ ثاقب دروازے کی طرف منہ کیے میز پر جھکا کچھ لکھنے میں مصروف تھا۔

کچھ دیر وہ تذبذب کی حالت میں وہاں کھڑی رہی۔ دفعتاً ثاقب نے لکھتے لکھتے نگاہ اٹھائی۔ ارم کو دروازے میں کھڑے دیکھ کر وہ چند لمحوں تک اس کی طرف دیکھتا رہا اور پھر دوبارہ لکھنے میں مصروف ہو گیا۔ اس کی پیشانی پر ہلکی ہلکی شکنیں ابھر آئیں جو اسکی ناگواری ظاہر کرنے کے لیے کافی تھیں۔ کچھ سوچ کر ارم آگے بڑھی اور میز کے پاس عین ثاقب کے بالقابل جا کھڑی ہوئی۔ اس کے لبوں پر ہلکی ہلکی مسکراہٹ تھی۔ روشماروٹھا ثاقب اسے بہت ہی بیارا لگا۔

”ثاقب!۔۔۔ میں اپنے انداز فکر پر شرمندہ ہوں۔ مجھے افسوس ہے کہ میں نے

انتہائی مازیبا الفاظ استعمال کیے۔“

”یہ وار کوئی نیا تو نہیں ارم!۔۔۔ میں تو زخم کھانے کا عادی ہو چکا ہوں۔ میرے

پر خلوص جذبات کو ہر بار پاؤں تلے روندنا گیا ہے۔ معذرت کی کوئی ضرورت

نہیں۔“

اس کے چہرے پر حزن و ملال کے سائے ریگ رہے تھے۔  
 ارم کا دل پھٹنے لگا۔ اس کی حسین آنکھوں میں آنسو بھر آئے۔  
 ان آنسو بھری آنکھوں سے اس نے تاقب کو دیکھا۔

دماغ میں ایک خیال ابھرا اور پل بھر میں وہ ذہنی طور پر سارے فاصلے طے کر گئی۔  
 آگے بڑھی اور اس کے شانوں پر اپنا سر اور بازو رکھ دیئے۔ آنسو تیزی سے بہ رہے تھے اور  
 ان آنسوؤں کے درمیان وہ رندھی ہوئی آواز میں کہہ رہی تھی۔

"میری خطاؤں کی سزا اتنی کڑی تو نہیں ہونی چاہیے۔ مجھے ذہنی عذاب پہچانے  
 میں آپ نے پہلے ہی کون سی کسر چھوڑی ہے۔۔۔۔۔" وہ رورہی تھی۔۔۔۔۔ مسلسل روئے جا  
 رہی تھی۔

'وہ'۔۔۔۔۔ جو اس کی محبوب تھی۔۔۔۔۔ اس کی ماں کی جان آرزو  
 تھی۔۔۔۔۔ کیا غصہ؟ اور کیسی مارا نکلی؟۔

آہستگی سے اس کے نرم و نازک وجود کو اس نے بازوؤں میں لے لیا۔ اور اس  
 کے آنسوؤں کو صاف کرتے ہوئے اس نے دھیمی آواز میں کہا۔

"ارم!۔۔۔۔۔ اگر تم مجھے قصور وار سمجھتی ہے تو میں تم سے معافی کا خواستگار ہوں۔"  
 اس کے بالوں سے اڑتی ہوئی دھیمی دھیمی خوشبو اس کے ہوش و حواس پر چھائے  
 جارہی تھی۔ مگر وہ ہوش میں رہنا چاہتا تھا۔۔۔۔۔ آہستگی سے اسے بازوؤں میں تھامے  
 صوفے تک لے آیا۔

وہ خاموش رہی۔

گلابی گلابی رخساروں پر آنسوؤں کی لکیریں اپنے نشان چھوڑ گئی تھیں۔ نم پلکوں  
 میں کہیں کہیں ننھے منے موتی اگلے ہوئے تھے۔

"ارم!۔۔۔۔ مجھے اپنی نبض دکھاؤ۔ دیکھوں بھلا بخارا تر گیا ہے۔۔۔۔" وہ اب شوخی سے مسکرا رہا تھا۔

ارم بھی اُسے دیکھ کر ہنس دی۔

"میرا تو اُتر گیا ہے، اپنا حال سنائیے۔"

اور پھر وہی ٹاقب تھا، وہی ارم۔۔۔۔

اس کے وقت کا زیادہ حصہ اب ارم کے ساتھ گزر رہا تھا۔

اس رات چاندنی ہر سو پھیلی ہوئی تھی۔ ارم کا دل باغ میں سیر کرنے کو چاہ رہا

تھا۔۔۔۔ ٹاقب کے کمرے میں گئی اور اسے ساتھ چلنے کو کہا۔

"رات کے وقت چندا کی چاندنی میں لڑکیوں کو باغ میں سیر کے لئے نہیں جانا

چاہیے۔۔۔۔"

"کیوں؟" وہ جل اٹھی۔

"بھوت، پریت عاشق ہو جاتے ہیں۔۔۔۔" وہ اسی انداز میں بولا۔

"یہ کیا بد تمیزی ہے؟"۔۔۔۔ وہ پاؤں بیٹھتے ہوئے چلائی۔

'یہ بد تمیزی نہیں عین حقیقت ہے۔۔۔۔ کیا ضرورت ہے سیر کرنے

کی۔۔۔۔ آرام سے بیٹھ کر پڑھو۔۔۔۔ ایف۔ ایس۔ سی میں تھرڈ ڈویژن لی ہے۔ چچا کی

سیٹ نہ ہوتی تو تمہیں کہیں میڈیکل میں داخلہ ملنا تھا۔۔۔۔ اور اب کیا۔۔۔۔"

اس نے شوخی سے اسے دیکھتے ہوئے نقرہ ادھورا چھوڑ دیا۔

"شہر کے اندیشے میں قاضی جی کیوں دبلے؟۔۔۔۔" یہ کہتے ہوئے وہ تیزی

سے باہر کی طرف لپکی۔۔۔۔ لیکن اس کے دروازے میں قدم رکھنے سے پہلے ہی ٹاقب نے

اسے پکڑ لیا۔ اور پھر گھنٹوں، منٹیں خوشامدیں کہیں۔ تب کہیں جا کر اس کا موڈ درست ہوا۔

تنگ کرنا اور فقرے کسنا اس کی فطرت تھی۔۔۔۔۔ وہ پارے کی مضطرب  
رہتا۔ اتنے لاپاہلی انداز میں باتیں کرتا جیسے لطیف احساسات اسے چھو کر ہی نہ گئے  
ہوں۔ دن میں دس مرتبہ ارم اس کی کڑوی کیلی باتوں پر ٹھٹھتی۔

یوں ہی ایک دن اس نے ثاقب سے پوچھا۔

"ثاقب!۔۔۔۔۔ تمہیں امریکہ میں سے زیادہ کون یاد آیا تھا؟"

اپنے اُلجھے بالوں کو بائیں ہاتھ سے پیچھے کرتے ہوئے اور کوٹ کا نشانہ لیتے  
ہوئے اس نے کس بے نیازی سے کہا۔

"بھئی!۔۔۔۔۔ وہاں زندگی اتنی مصروف تھی کہ کسی کو یاد رکھنے کا سوال ہی نہ

تھا۔"

اور اس سے اسے محسوس ہوا جیسے کسی نے منوں برف اس کے سینے پر رکھ دی  
ہو۔۔۔۔۔ وہ یک دم خاموش ہو گئی۔

کتنے ہی مہینے گزر گئے۔۔۔۔۔ ثاقب پشاوڑ جا چکا تھا۔

وہ اپنی پڑھائی میں گم تھی۔

اس دن انا ٹومی کی کلاس اسٹڈ کر کے باہر نکلی ہی تھی کہ مائیلہ نے مسکراتے ہوئے  
اُسے گھورا۔

"تم سے کوئی فوجی ملنا چاہتا ہے۔۔۔۔۔"

تبھی اسے ثاقب کا خیال آیا۔۔۔۔۔ وردی میں آیا ہوگا؟ سوچتے ہوئے وہ مسکرا

دی۔۔۔۔۔ تبہینہ پاس کھڑی تھی۔۔۔۔۔ "ثاقب ہے؟" اس نے پوچھا۔

اور وہ اثبات میں سر ہلاتے ہوئے باہر بھاگی۔

وہ ایک پاؤں پٹری پر رکھے، فلیٹ کیپ ہاتھوں میں پکڑے کس شاہانہ انداز میں









ایک بار بھی ارم نے نگاہیں اٹھا کر نہ دیکھا۔ وہ اس سے شدید ناراض تھی۔ اس کے بگڑے ہوئے تیور دیکھ کر ناقب میز پر جھک گیا۔۔۔۔۔ صاف کاغذ اٹھایا۔۔۔۔۔ اس کے ہاتھ سے قلم چھینا اور "کاغذ پر سے ہاتھ ہٹا لیجئے، ورنہ۔۔۔۔۔" لکھ کر اس کی طرف دیکھتے ہوئے بولا۔

"خالی جگہ مناسب الفاظ سے پُر کیجئے۔"

ارم نے کاغذ پھاڑ ڈالا۔ اور بگڑتے ہوئے بولی۔

"فضول باتوں کے لئے میرے پاس وقت نہیں۔"

اس کے کڑوے کیلے لہجے کو یکسر نظر انداز کرتے ہوئے وہ خوش دلی سے بولا۔

"تمہیں کس مر پھرے نے ڈاکٹری پڑھنے کے لئے کہا تھا؟"

"کیا مطلب؟۔۔۔۔۔" وہ چلے ہوئے انداز سے بولی۔

"مطلب تو واضح ہے۔۔۔۔۔ دماغ تو پہلے ہی الٹا تھا اس پرستم یہ کہ ڈاکٹری پڑھ

رہی ہو۔۔۔۔۔ کر یا اور نیم چڑھا دالی بات ہے۔ جس غریب کے پلے بند ہوگی، اس کا جینا

دو بھر ہو جائے گا۔"

"آپ بہت بے لگام ہوتے جا رہے ہیں۔۔۔۔۔" وہ تنٹناتے ہوئے اٹھ کر

جانے لگی۔ مارے غصے کے اس کا چہرہ لال بھھوکا ہو رہا تھا۔۔۔۔۔

ایک ہی جست میں وہ اس کے سامنے کھڑا تھا۔ دونوں ہاتھ پینٹ کی جیبوں میں

تھے۔ بالوں کی گھنٹی لٹ پٹی رہی تھی۔ آنکھوں سے شوخی نمایاں تھی۔

"تم ہی پھوہڑ ہو ورنہ۔۔۔۔۔ لگام ڈھیلی ہونے کا مطلب۔۔۔۔۔؟"

"ناقب!۔۔۔۔۔" وہ چیخی۔

"ہٹئیے!۔۔۔۔۔ مجھے جانے دیجئے۔۔۔۔۔" اس کے انداز میں برہمی نمایاں تھی۔

"سچ، سچ۔۔۔ اتنا شدید غصہ چہرے پر پہلے ہی بارہ بجے رہتے ہیں اور اب بالکل سوا بارہ ہو رہے ہیں۔ وہ اس کی طرف ہلکا سا جھکا۔  
 مارے غصے کے اس کی آنکھوں سے آنسو بہہ نکلے۔  
 "کہتے ہیں عورت، آنسو مرد کو مرعوب اور متاثر کرنے کے لئے بہاتی ہے۔ کیوں ارم یہ سچ ہے؟"

اب تو اس کا غصہ عروج پر پہنچ چکا تھا۔۔۔۔۔ کڑکتے ہوئے بولی۔  
 "بکو اس کرتے جانیے یہاں بیٹھ کر۔۔۔۔۔" اور دروازے کی طرف بڑھی۔  
 لیکن ابھی اس نے شاید ایک دو قدم ہی اٹھائے ہوں گے کہ ٹا قب نے اس کو شانوں سے پکڑ لیا۔

"ہماری بکو اس دیواروں کے لئے نہیں ہے۔"  
 "چھوڑیے مجھے!"۔۔۔۔۔ وہ بل کھاتے ہوئے ترپنی۔  
 "ہمارے حکم کے بغیر آپ اس کمرے سے ایک قدم باہر نہیں نکال سکتیں۔۔۔۔۔"  
 "آپ کون ہیں حکم دینے والے؟۔۔۔۔۔"  
 "ہم ہیں ونگ کمانڈر ٹا قب ہمایوں۔۔۔۔۔"  
 "صورت دیکھی ہے اپنی؟۔۔۔۔۔"  
 "جی ہاں!۔۔۔۔۔ آپ سے کہیں زیادہ اچھی ہے۔"

اسے ستانے، ستا ستا کر رلانے اور جی بھر کر جلانے، میں خاص لطف محسوس ہوتا۔۔۔۔۔ وہ اتنی خود مر اور ضدی لڑکی تھی، جو کسی کو خاطر میں نہ لاتی۔۔۔۔۔ ما پسندیدہ بات پر گھروالوں کو نا کوں چنے چبوا دیا کرتی مگر ٹا قب کے سامنے کبھی کبھار وہ اتنی بے بسی محسوس کرتی کہ جواب نہ بن پڑتا۔



اس دن بھی تقریباً دو گھنٹے وہ اس کے ساتھ الجھتا رہا پھر اسے منانا رہا۔ وہ دن رہا اور ان دو دنوں میں اس نے ارم کا قافیہ تنگ کئے رکھا۔

کالج میں تقریری مقابلوں کا موسم شروع ہو گیا تھا۔۔۔۔۔ تقریری مقابلے کے سلسلے میں چند لڑکیاں اور لڑکے پشاور یونیورسٹی جا رہے تھے۔

ارم بھی ان میں شامل ہو گئی۔ صبح پشاور پہنچتے ہی ارم نے ٹاقب کی دنگ میں فون کیا۔۔۔۔۔ معلوم ہوا کہ وہ فلائٹ پر ہے۔ سفر کی ٹکان غالب تھی سو گئی اور اس وقت جاگی جب تہینہ اسے بری طرح جھنجھوڑ رہی تھی۔

"ارم یہاں مارلن منرو کی فلم چل رہی ہے۔ آج شام اس کا آخری شو ہے۔ چلو دیکھ کر آتے ہیں۔۔۔۔۔"

"بھاڑ میں جائے منرو۔۔۔۔۔ میں تو میں آفیسر نہیں جاؤں گی۔۔۔۔۔"

"اللہ رے بے تابی!۔۔۔۔۔ ٹاقب کہیں بھاگا تو نہیں جا رہا۔۔۔۔۔ وہ ایسی پر میس اتر جائیں گے۔۔۔۔۔"

تہینہ کی ضد پر اُسے جھکننا ہی پڑا۔ جانے سے پیشتر اس نے ایک بار فون کیا لیکن نمبر نمل سکا۔

تہینہ نے اسے ڈانٹا۔

"اتنی بھی کیا بے قراری ارم؟"

آخر ارم، تہینہ اور ضیاء گل تینوں سینما کے لئے چل دیں۔ گیلری کی سیڑھیاں چڑھتے ہوئے ارم نے کسی قدر حیرت سے اس نوجوان کو دیکھا۔ جس کی پشت دیکھ کر اسے سو فیصد ٹاقب کا گمان ہو رہا تھا اس کے ساتھ ایک معمر خاتون تھیں اور ایک تراشیدہ بالوں والی جوان لڑکی بھی۔۔۔۔۔ لڑکی اس کے ساتھ ساتھ تیزی سے چل رہی تھی۔۔۔۔۔ وہ گم سم

سی ہوگئی۔

ہال میں داخل ہوتے ہی اس نے مجھس نگا ہیں ادھر ادھر دوڑائیں۔ اس کا دل  
چاہ رہا تھا کہ وہ ایک پل میں سارے ہال کا چکر لگا کر تصدیق کرے کہ وہ ناقب تو نہیں  
ہے۔

حسین آنکھوں میں شک و شبہات کی گہری پوچھائیں لئے اس کی نگاہیں والہانہ  
انداز میں ادھر ادھر بھٹک رہی تھیں۔

تہینہ اور ضیاء گل کے پیچھے پیچھے وہ آگے بڑھ رہی تھی۔ اور تھی اسے یوں لگا جیسے  
ہال میں روشن قمتے یک دم بجھ گئے ہوں۔ آنکھوں کے سامنے گھٹا ٹوپ اندھیرے محسوس  
ہوئے۔

وہ اندھیرے جن میں پیار کے روشن آفتاب کی کرنیں دم توڑ دیتی ہیں۔  
مقدر کی تابناکیوں کو گہن لگ جاتا ہے۔۔۔۔۔۔ اور خوابوں کے شیش محل  
چھنا کے سے فرش پر آ رہتے ہیں۔

اس کا ذہن ماؤف ہو رہا تھا۔۔۔۔۔۔ جانے وہ کس طرح سیٹ پر  
بیٹھی۔۔۔۔۔۔ دماغ کی اڑان کسی خوفناک آندھی سے بھی تیز تھی۔۔۔۔۔۔ دل میں درد کی  
ایک ٹیس اٹھی۔۔۔۔۔۔ ناقابل برداشت ٹیس۔۔۔۔۔۔ گزشتہ ساری باتیں یکے بعد  
دیگرے یاد آتی گئیں۔

قول و فعل میں اتنا تضاد۔۔۔۔۔۔

زخمی نگاہوں سے اس نے پھر پیچھے مڑ کر دیکھا۔ وہ تینوں نہ جانے کس بات پر ہنس  
رہے تھے۔

عین اسی لمحے ناقب کی آنکھوں میں تھیر رونما ہوا۔ اسے اپنی بصارت پر شبہ

ہوا۔ لیکن وہ شبہ کب تھا؟ وہ بصارت کا دھوکہ کب تھا؟ وہ ارم ہی تو تھی۔۔۔۔۔ اس کی اپنی ارم۔۔۔۔۔ وہ اسے ہزاروں میں نہیں لاکھوں میں پہچان سکتا تھا۔ تیزی سے اٹھا اور آنکھ جھپکنے میں وہ اس کے سامنے تھا۔

"ہیلو ڈاکٹر! تم یہاں کیسے؟۔۔۔۔۔"

اس کے چہرے کی تلخی۔۔۔۔۔ آنکھوں میں ناچنے رقابت کے شعلے۔۔۔۔۔ ہیزار اور اکتاہٹ، ناقب سے ایک مکمل داستان کہہ گئے تھے۔  
وہ مسکرا اٹھا۔۔۔۔۔ آنکھوں میں شوخی لہرائی۔

"ارم!۔۔۔۔۔ وہ میرے گروپ کیپٹن کی بیگم اور صاحبزادی ہیں۔۔۔۔۔ بہت مہربان ہیں مجھ پر۔۔۔۔۔ کچھ دال میں کالا معلوم ہوتا ہے۔۔۔۔۔ اڑانے کا ارادہ رکھتی ہیں۔۔۔۔۔ مجھے لیکن ہم بھی انہیں بتانے والے ہیں کہ ہمارے دل پر "نوویکنسی" کا بورڈ آویزاں ہے۔۔۔۔۔ کوشش رائیگاں جائے گی۔ دیکھو جلنے اور کڑھنے کی ضرورت نہیں۔۔۔۔۔"

"خدا یا تیرا شکر ہے کہ ارم کی بے قراری کو قرار آیا۔۔۔۔۔ تہینہ ناقب کی طرف دیکھتے ہوئے مسکرائی۔

ہال میں لائینٹس بچھ گئی تھیں۔ ٹریلرز دکھائے جا رہے تھے۔

"اچھا خدا حافظ! پکچر کے بعد ملوں گا۔۔۔۔۔"

وہ دوبارہ نہی خطرناک عزائم رکھنے والی خواتین کے پاس جا کر بیٹھ چکا تھا۔

اور وہ سینما کی دیواروں سے سر پھوڑ لینا چاہتی تھی۔۔۔۔۔ جی چاہتا تھا کہ اسے روک لے۔ اسے گریبان سے پکڑ کر یہ کہے کہ "تم جو میری اتنی سی بات پر تیخ پا ہو گئے تھے۔۔۔۔۔ اب کہو۔۔۔۔۔ تمہاری اصلیت کیا میرے سامنے نہیں آگئی؟"

لیکن وہ کچھ بھی نہ کہہ سکی۔ دائیں طرف تہینہ تھی اور بائیں ہاتھ کوئی معزز خاتون۔  
 بکچر شروع ہو چکی تھی۔ لیکن اسے کچھ ہوش نہ تھا۔ دل میں جلتی آگ اس پر بے  
 ہوشی طاری کر رہی تھی۔ دل گھبرایا۔ تہینہ کا ہاتھ دبا کر اس نے کہا۔

"میں ہوسٹل جا رہی ہوں۔۔۔۔۔ میری طبیعت خراب ہو رہی ہے۔"

اور اس سے پیشتر کہ تہینہ اسے پکڑتی۔ وہ قریب ہی دروازے سے باہر نکل چکی تھی۔  
 وہ جانتی تھی کہ وہ آئے گا۔ چنانچہ اس نے سامان سمیٹا۔ ماہید کو واپس لاہور جانے  
 کے متعلق بتایا اور ایئر پورٹ روانہ ہو گئی۔

خوش قسمتی سے جہاز لاہور آنے کے لئے تیار تھا۔ اس نے سیٹ بک کروائی اور  
 پندرہ منٹ بعد وہ لاہور کی طرف محور پر واز تھی۔

## باب نمبر: ۳۴

دریچے سے سر نکائے آنکھیں بند کئے وہ جانے کب سے کھڑی تھی؟ تین روز قبل وہ جس طوفان سے دو چار ہوئی تھی۔ وہ اب رفتہ رفتہ سکون پر آ رہا تھا۔ لیکن اس دم توڑتے طوفان تلے اس کی روح پسلی جا رہی تھی۔ کبھی انتقامی جذبات کا جو ابھانا اس کے سینے سے ابھرتا اور کبھی بے بسی کی سنج بستہ لہریں اس کے انتقامی جذبات کو خمد کر جاتیں۔ کوئی کمرے میں داخل ہوا۔ لیکن وہ خیالات میں کچھ یوں گم تھی کہ اسے کسی کی آمد کا احساس تک نہ ہوا۔

آنے والے نے اس کی پھیکی پڑتی ہوئی، گلابی رنگت کو دیکھا۔ پرویاں جیسے سفید ہونٹ اور اداسی میں ڈوبا ہوا چہرہ۔۔۔۔۔!! آنے والے کی آنکھوں میں ماتحتی شوخی یکدم مدہم پڑ گئی۔۔۔۔۔ اداسی کے سائے روشن چہرے پر ریٹنگنے لگے۔۔۔۔۔ زیادتیوں کا احساس روح کو تڑپانے لگا۔

دانٹوں سے ہونٹوں کے گوشے کانٹے ہوئے اُس نے دکھی نظروں سے اسے



دیکھا۔۔۔ باہر جھانکا جہاں اندھیرا پھیل رہا تھا۔ ستارے جگمگا رہے تھے۔ تب اس کے شانوں پر ہاتھ رکھتے ہوئے وہ سوز آواز میں گنگنائی۔

پلکیں تو اٹھاؤ کہ ستاروں کو خبر ہو

ہوتے ہیں کہاں چاندنی راتوں کے بسیرے

شانوں پر ہاتھوں کا دباؤ اور مانوس سی اس آواز پر اس نے چونک کر پلکیں

اٹھائیں۔

"اف! ناقب ترپ کر رہ گیا۔"

اس کی آنکھوں میں جگمگاتی چاندنی کے اجالے نہ تھے۔۔۔ بلکہ دل ترپا دینے

والی اداسیوں کے گہرے سائے تھے۔۔۔

"ارم!۔۔۔ مجھے معاف کر دو، میرا مقصد تمہیں ستانا ضرور تھا۔ تمہارے

جذبات کو ٹھیس پہنچانا ہرگز نہیں۔ کیا تم یقین کرو گی میرے یہ تین دن شدید ذہنی عذاب میں

گزرے ہیں۔۔۔ حرم میں فضائی مظاہرہ تھا۔ فضائیہ کے کمانڈر انچیف اور صدر مملکت بہ

نفس نفیس اس مظاہرے کو دیکھنے تشریف لا رہے تھے۔ میرا ڈائمنڈ فارمیشن لوپ میں حصہ

تھا۔ ارم یقین جانو جب فضا کی بلند یوں میں پہنچتا، وہ سکریں پر تمہارا اس و مغموم چہرہ ابھر

آتا اور میرے ہاتھ کانپ کانپ جاتے۔ یہ احساس کہ تم مجھ سے ناراض ہو کر پشاور سے چلی

گئی ہو۔ مجھے بے قرار کر دیتا۔

ارم!۔۔۔ وہ میرے دوست کی بیگم اور والدہ تھیں۔ میرا ارادہ بکچر کے بعد ان

سے تمہارا تعارف کرانے کا تھا۔۔۔ یہ دل خوش کن احساس کہ تعارف کے وقت تمہارے

غصیلے چہرے پر کتنی حسین مسکراہٹ پیدا ہو گی۔ میرے لئے تقویت کا باعث تھا۔ اور اسی لئے

میں اطمینان سے فلم دیکھتا رہا۔۔۔ ارم!۔۔۔ یہ ضروری تو نہیں کہ انسان اپنے محسوسات

کو الفاظ کا جامہ ضرور پہنائے۔۔۔ ارم!۔۔۔ جذبات کو زبان مل جائے تو ان کی دلکشی ماند پڑ جاتی ہے۔۔۔ ان کا کُسن اسی بات میں مضمر ہے کہ وہ دل کے نہاں خانوں میں چھپے ہیں۔۔۔۔"

"ثاقب میں ایک بار پھر کہوں گی کہ میرے جذبات سے کھیلنے کی کوشش نہ کیجیے۔۔۔۔" ارم کی آواز بھرائی ہوئی تھی۔۔۔۔

"ارم!۔۔۔ مذاق کو اتنی گہرائی تک لے جانے کی کوشش مت کرو۔۔۔۔" ثاقب کے لہجے میں اداسی تھی۔

"آپ کا مذاق میرے ذہن کے لئے ناگ سے کم نہیں۔ ایسا مذاق میں برداشت نہیں کر سکتی جو میرا ذہنی سکون لوٹ لے۔۔۔" یہ کہتے ہوئے وہ واپس جانے کو دروازے کی طرف بڑھی۔۔۔۔

"نہیں ارم!۔۔۔ مجھے اپنی زیادتی پر افسوس ہے۔۔۔۔" ثاقب نے اس کا ہاتھ پکڑ لیا۔۔۔۔

"چھوڑیے میرا ہاتھ، آپ کے نزدیک تو میرے جذبات کھلونا ہیں۔ جنہیں جب دل چاہا توڑ دیا جاتا ہے۔ اور جب جی چاہتا ہے جوڑ لیا جاتا ہے۔ دل کے آگینے بہت نازک ہوتے ہیں ثاقب!"

"ایسا مت سوچو ارم!۔۔۔۔" ثاقب کے لہجے میں تڑپ کے ساتھ ساتھ التجا تھی۔

"کیوں اور کیسے نہ سوچوں؟ آپ کا برتاؤ آپ کا رویہ یہ سب کچھ سوچنے پر مجھے مجبور کرتا ہے۔۔۔۔" اس کا ہاتھ جھٹک کر وہ باہر نکل گیا۔

دل و دماغ میں ایک پچھل مچی ہوئی تھی۔۔۔۔

"کہاں گئے وہ تمہارے دعوے، کہاں گئی وہ تمہاری خودداری؟ تمہاری اکڑی گردن اس کے آگے اتنی جلدی کیوں جھک گئی؟۔۔۔"

ڈنٹی کھچاؤ کا قابل برداشت حد تک بڑھ رہا تھا بے اختیار اس نے سنک مرمر کی بیچ پر پیر رکھ دیا۔۔۔ مگر کھچاؤ کم نہ ہوا وہ اٹھی اور گھاس پر لیٹ گئی۔ ٹھنڈی ٹھنڈی گھاس بھی پتے ہوئے وجود کو سکون نہ پہنچا سکی۔

اچانک فضا میں گڑ گڑاہٹ ہوئی۔۔۔ تڑپ کر اس نے آسمان کی طرف دیکھا۔ جیٹ فائیر رعد کی طرح کڑکتا آسمان کی دستوں کو چیرتا ہوا آگے بڑھ رہا تھا۔

"جیٹ فائیر۔۔۔۔۔" اس کا دماغ جھنجھٹا اٹھا۔

ٹاقب فلائنگ سوٹ میں ملیوں اُسے یاد آیا۔

یہ جہاز ٹاقب کا تھا۔۔۔۔۔ ٹاقب کا۔۔۔۔۔ ٹاقب کا۔۔۔۔۔ وہ دیوانوں کی طرح فضا کو گھورتے ہوئے چلانے لگی۔

اس کے دل کی دھڑکن خطرناک حد تک تیز ہو گئی تھی۔ خوف کے بھیاں تک سائے دل کی دنیا میں ریگنے لگے تھے۔

وہ جیٹ فائیر لے کر آیا تھا۔۔۔۔۔ کس امید پر آیا تھا؟ اور کس حالت میں واپس جا رہا ہوگا۔

اس کی باتیں ایک ایک کر کے اس کے ذہن میں کوٹنے لگیں۔

"اف میرے خدایا! اس کا دماغی الجھاؤ اور ڈنٹی پریشانی کہیں۔۔۔۔۔!" اس سے زیا دہ وہ کچھ نہ سوچ سکی۔

"خدایا! تو ہی نگہبان ہے، معبود! تو اس کا امین ہے۔"

وہ سر پٹ اپنے کمرے کی طرف بھاگی۔۔۔۔۔ راستے میں خادمہ ملی۔ فوراً اس

نے ثاقب کے متعلق دریافت کیا اور یہ جاننے پر کہ وہ چلا گیا ہے۔ اس کا دل بیٹھنے لگا۔  
 "میں سب کچھ جانتی ہوں، اور جانتے ہوئے بھی کم ظرفی پر اتر آتی ہوں۔ تنگ کرنا اور ستانا اس کی فطرت ہے اور فطرت کو بدلنا بہت مشکل ہے۔ شوخ مسکراہٹ اس کی زندگی ہے تفکرات روزگارا اور غم والام کے گھٹا ٹوپ اندھیرے بھی اس کی اس مسکراہٹ کو نہ چھین سکے۔ یہ ان اندھیروں میں بھی جگمگائی جن کی تاریکی سے بڑی امی کا دم گھٹا جاتا تھا۔ مجھے اس سے پیار ہے تو اس کی یہ عادت مجھے برداشت کرنا ہوگی۔" ڈینی دنیا میں گزر گزراہٹ ہوئی اور وہ سسکا اٹھی۔ موجودہ اضطراب اور تڑپ ناقابل برداشت تھی۔

دل نے سوال اٹھایا "اگر اسے کچھ ہو گیا تو؟"۔۔۔۔۔ "اور یہ ایسا کرب ناک احساس تھا جس میں اسے اپنے سارے خاندان کی امیدیں ڈوبتی نظر آئیں۔۔۔۔۔ وہ پائلٹ ہے پائلٹ۔۔۔۔۔ جس کی زندگی کے ایک لمحے کی خبر نہیں۔ جس کی زندگی خطرات کی آغوش میں گزرتی ہے۔ ڈینی تفکر ایک ہوا باز کے لئے خطرے کا باعث ہے۔ شدید خطرے کا۔"

اسی وقت وہ ڈرائیونگ روم کی طرف بھاگی۔ پشاور کے لئے کال ہک کرائی اس دوران اس نے جانے کتنی دعائیں مانگ ڈالیں۔  
 فون پر جب اس نے ثاقب کی آواز سنی تو سسکیاں بھرتی ہوئی آواز میں اس نے معافی مانگی۔

"ارم!۔۔۔۔۔ ثاقب تم سے کبھی ناراض نہیں ہو سکتا۔۔۔۔۔"  
 وہ آج کل رفعت اور سہیل کے ساتھ پشاور آئی ہوئی تھی۔ پچھلے چند مہینوں سے ثاقب، رفعت اور عصمہ کو پشاور آنے کے لئے لکھ رہا تھا۔۔۔۔۔ عصمہ تو آنے سکیں لیکن ارم گرما کی تعطیلات ہوتے ہی رفعت اور سہیل کے ساتھ پشاور پہنچ گئی۔



اور دونوں کے پھر وہی ڈھنگ تھے۔ ایک پل میں لڑائی۔ ایک پل میں صلح۔  
اس دن اس نے کس محنت سے شامی کباب تیار  
کئے۔۔۔۔۔ رفعت، مسز بخاری (ثاقب کے دوست کی بیگم) کے ہاں گئی ہوئی تھیں۔ دو بجے  
ثاقب ڈیوٹی سے آیا۔۔۔۔۔ میز پر شامی کباب دیکھے تو لپک کر آیا اور جلدی جلدی کباب اٹھا  
کر کھانے لگا۔

"ارم! یہ تم نے تیار کئے ہوں گے؟۔۔۔۔۔" اس نے ارم کی طرف استفہامیہ  
انداز میں دیکھا اور جواب اثبات میں پا کر بولا۔  
"ہوں!۔۔۔۔۔" تبھی نمک کا استعمال اس کثرت سے کیا گیا ہے کہ کوئی یہی سمجھے  
نمک کی ساری کانیں جیسے میری زر خرید ہیں۔"  
"کچھ اتنا زیادہ تو نہیں۔۔۔۔۔"

"یعنی کچھ ہے۔۔۔۔۔" ثاقب نے شرارت سے اُسے گھورا۔  
"بھئی فیشن کرنے اور بڑھ چڑھ کر باتیں بنانے میں تو آج کل کی لڑکیوں کا  
جواب نہیں۔۔۔۔۔ اور بد قسمتی سے اگر کہیں کھانا پکانا پڑ جائے تو سبحان اللہ، مر جیس تیز نمک  
تیز، مانو جیسے شوہر کریا نہ مر چنٹ ہوں۔"  
"یہ کیا تمیزی ہے۔۔۔۔۔؟" ارم جھلائی۔

"رخ روشن پر شکلیں کیوں نمودار ہو گئیں؟ حقیقت تلخ ہوتی ہے نا۔۔۔۔۔ بد قسمتی  
سے اگر کوئی تمہاری باتوں کی صنف سے کوئی یہ پوچھ بیٹھے کہ مستقبل میں آپ کا کیا پروگرام  
ہے۔۔۔۔۔ تو بس اللہ دے اور بندہ لے، اب جو پروگرام سنانے پر آئیں گے تو سانس تک  
لیما بھول جائیں گی۔۔۔۔۔ ڈاکٹر بنیں گی۔۔۔۔۔ قوم کی خدمت کریں گی۔۔۔۔۔ غریبوں کا  
علاج ہمارے اسپتال میں مفت ہوگا۔۔۔۔۔ وغیرہ وغیرہ!!"





ٹارچ کی روشنی میں دو روشن آنکھوں نے ۱۳۴ / ۶۷A نمبر کو دیکھا۔ ڈرائیور کو  
 رُک جانے کے لئے کہا۔ جیپ رُک گئی۔ لمبا ترنگا ایک آدمی اترا اور کونجھی میں داخل  
 ہوا۔ مدہم مدہم روشنی میں ایک لمحے کے لئے اس کی نگاہیں کال نیل کی تلاش  
 میں اُدھر اُدھر بھٹکیں۔۔۔ اور اگلے ہی لمحے وہ کال نیل پر ہاتھ رکھ چکا تھا۔ ایک منٹ کافی  
 تھا۔ اس نے اپنا ہاتھ اٹھالیا اور منتظر نگاہوں سے اُدھر اُدھر دیکھنے لگا۔  
 داسپنے ہاتھ کا دروازہ کھلا۔ آنکھوں میں کچی نیند کی سرخی لئے ناقب شب خوابی  
 کے لباس میں نمودار ہوا۔ اجنبی نے فوجی قواعد کے مطابق سلیوٹ کیا۔ اور موہا نہ انداز میں  
 کاغذات اس کی جانب بڑھا دیئے۔  
 مدہم مدہم روشنی میں اس نے پڑھا اور سارجنٹ سے انتظار کرنے کا کہتا ہوا  
 کمرے میں آگیا۔  
 اس کے چہرے پر غیر معمولی جوش اور خوشی کا اظہار سا امتزاج نظر آ رہا

تھا۔۔۔ اس وقت کا وہ ہمیشہ سے متنی تھا۔

کشمیر میں جنگ آزادی شروع ہو چکی تھی۔ یکم ستمبر کو پاکستان اور آزاد کشمیر کی افواج مقبوضہ کشمیر میں داخل ہو چکی تھیں۔۔۔ افواج کی پیش قدمی تیزی سے جاری تھی۔ اور ان مجاہدین صف شکن کی پیش قدمی کو روکنے کے لئے بھارت نے ہوائی جہاز فضا میں جھونک کر فضائی لڑائی کے لئے راستہ صاف کر دیا۔۔۔ راستہ صاف ہو چکا تھا۔ فائٹرز سکوڈرن تیار تھے۔ اور ان کے ہوا بازوں کو ہر وقت تیار رہنے کے احکامات دیئے جا چکے تھے۔

یہ پانچ ستمبر کی شب تھی جب ٹاقب کو اوپریشن روم میں فوری طور پر حاضر ہونے کے لئے بلایا گیا۔

پانچ منٹ میں وہ تیار تھا۔۔۔۔ پہلے اس نے سوچا کہ وہ مختصر سا خط لکھ کر چھوڑ جائے۔۔۔۔ لیکن پھر کتنے ہی خیال دل و دماغ میں آئے۔ وطن کی آمد اور سالمیت کے تحفظ کا وقت آ گیا تھا۔ ملک و قوم کی محبت متقاضی تھی کہ وہ اپنے وطن کی حفاظت کا پورا پورا حق ادا کرے۔

اس کے قدم ماحقہ کمرے کی طرف بڑھنے لگے۔۔۔۔۔ خواب گاہ کی مدہم روشنی میں پہلی نظر ارم پر پڑی۔  
وہ رک گیا۔۔۔۔

نگاہوں میں شوق کی دنیا لئے وہ اسے دیکھ رہا تھا۔

کیا وہ اسے جگا دے؟۔۔۔۔ اور جب وہ نیند سے مخمور نگاہیں کھول کر اسے دیکھے

گی۔ تب وہ چپکے سے گنگنا تا ہوا ایک پیغام اسے دے ڈالے گا۔

شفیق اس کے چہرے پر پھیل جائے گی۔ رنگین مسکراہٹ اس کی آنکھوں میں



دریا ابھرے۔

پاؤں من من بھر کے ہو رہے تھے۔۔۔۔۔ یوں محسوس ہو رہا تھا جیسے وزنی پتھروں کے نیچے دب گئی ہوں۔

مدہم مدہم روشنی میں ماں بیٹا ایک دوسرے کے سامنے کھڑے تھے۔  
شگفتہ مسکراہٹ سے ثاقب کا چہرہ منور تھا۔ ماں کی طرف محبت بھری نظروں سے دیکھا۔

"میں نے آپ کو تکلیف دی ہے امی جان!۔۔۔۔۔ لیکن ممکن ہے آج رات مجھے کنبیں بھیج دیا جائے۔"

"ثاقب!۔۔۔۔۔" ان کے متا بھرے دل نے پکارا۔۔۔۔۔ آنکھوں میں آنسو امنڈے۔ رفعت ان آنسوؤں کو پنی جاؤ۔۔۔۔۔ انہیں بننے سے روک دو۔۔۔۔۔ ان کے ضمیر نے انہیں آواز دی۔۔۔۔۔

"تم یہ کیوں بھول رہی ہو کہ ہرزین کشمیر مظلوم و مجبور اور بے بس کشمیری مسلمانوں کے خون سے لالہ زار بن رہی ہے۔۔۔۔۔ خون مسلم اتنا ارزاں تو نہیں رفعت! کہ اسے یوں بے دردی سے بہایا جائے۔ آگ اور خون کے طوفان انہیں ملیا میٹ کر رہے ہیں۔۔۔۔۔ اور تم بیٹے کو محاذ پر بھیجتے ہوئے رو رہی ہو۔۔۔۔۔ تمہارے جذبے کیا قرون اولیٰ کی ان مسلمان ماؤں سے کم ہیں جو بیٹوں کے سینوں پر ہتھیار سجا کر انہیں محاذ پر رخصت کرتی تھیں۔۔۔۔۔ کیا انہیں جگر گوشوں سے محبت نہ تھی۔ کیا ان کے سینے متا کے جذبات و احساسات سے خالی تھے؟ نہیں رفعت!۔۔۔۔۔ تمہاری طرح وہ بھی مائیں تھیں۔ ان کے سینوں میں بھی دل دھڑکتے تھے" ان دھڑکنوں میں بھی جگر گوشوں کی محبت سمٹی ہوئی تھی۔ وقت نے۔۔۔۔۔ نازک لمحات نے۔۔۔۔۔ تم جیسی باعزم اور مسلمان خاتون کو چیلنج کیا ہے۔۔۔۔۔ کیا تم اس چیلنج کا



جواب نہ دو گی؟ مسکراؤ تاکہ دنیا یہ جان لے کہ مسلمان ماؤں کے جذبے آج بھی زندہ ہیں۔۔۔۔۔" پلکوں پر تھر تھراتے آنسو رخساروں پر بہ گئے۔

بازو پھیلے۔۔۔۔۔ اور ان بازوؤں کے ہالے میں ثاقب سمٹ آیا۔۔۔۔۔ دیوانہ وار اس کی چیخاٹی پر پیار کرتے ہوئے انہوں نے لرزتی ہوئی آواز میں کہا۔

"ثاقب!۔۔۔۔۔ تم میرے پاس خدا کی مقدس امانت ہو۔۔۔۔۔ اور یہ امانت میں اسی کے سپرد کرتی ہوں۔۔۔۔۔" وہ رک گئیں۔۔۔۔۔ شدت احساس سے زبان ساتھ نہیں دے رہی تھی۔۔۔۔۔ جذبات کا ایک طوفان تھا جو سینے میں مچل رہا تھا۔ آنکھیں بند تھیں۔ ان کے سامنے ایک حسین اور باعزم سراپا آکھڑا ہوا۔ "رفعت!۔۔۔۔۔ ہم اس قوم کے افراد ہیں جو سروں پر کفن باندھ کر میدان عمل میں اتری تھی۔۔۔۔۔ جن کا بلالی پرچم سندھ، یمن اور افریقہ کے پتے ہوئے صحراؤں میں لہرایا تھا۔۔۔۔۔ رنی! زمانہ اپنی تاریخ پھر دہرائے گا۔۔۔۔۔"

"ہمایوں! تم اسی وقت کے منتظر تھے۔ مسلمان میدان کارزار میں کود پڑے ہیں۔۔۔۔۔ اور مگر کہ حق و باطل کا میدان سرگرم ہے۔۔۔۔۔" انہوں نے سسکی سی بھری۔

"جاؤ ثاقب!۔۔۔۔۔ تم قوم کا بیش قیمت سرمایہ ہو اور میں یہ سرمایہ قوم کو بخشتی ہوں۔۔۔۔۔ جاؤ اللہ تمہارا حامی و ناصر ہو۔"

چہرے پر عزم کی روشنی اور ایثار کے دیئے جلائے ثاقب نے ماں کو دیکھا۔۔۔۔۔ ان کے آنسو پونچھے۔۔۔۔۔ جھک کر ہاتھوں پر بوسہ دیا۔۔۔۔۔ اور تیز تیز قدموں سے باہر نکل گیا۔

رفعت اسی جگہ کھڑی تھیں۔۔۔۔۔ کچھ احساس نہ تھا، تصور کہاں کہاں اڑائے لے

جا رہا تھا۔ کتنے ڈراؤنے منظر لگا ہوں کے سامنے لا رہا تھا۔

"میں اس کی رضا پر راضی ہوں۔۔۔۔۔ راضی ہوں۔۔۔۔۔ راضی ہوں" خود سے

کہتے ہوئے انہوں نے سر جھٹک دیا۔

وضو کیا اور خدا کے حضور میں جھک گئیں۔

اشک بہتے رہے اور ہونٹوں سے دعائیں نکلتی رہیں۔

صبح ارم کی آنکھ کھلی۔۔۔۔۔ رفعت کو قرآن مجید کی تلاوت کرتے دیکھا۔ صبح بخیر کہا

تو ان کے ادا سی میں ڈوبے لب و لہجے اور چہرے کو دیکھتے ہی اسے اپنی رکوں میں رواں خون  
منجد ہوتا محسوس ہوا۔

ایک ہی جست میں وہ ان کے پاس تھی۔

اور جب اسے ثاقب کے متعلق معلوم ہوا تو یوں لگا جیسے مازک دل پھٹ جائے

گا۔۔۔۔۔ اس کے ٹکڑے فضا میں بکھر جائیں گے۔

حسین آنکھوں سے موٹے موٹے آنسو پکے اور لڑھک کر دامن میں گر گئے۔ وہ

چیخ چیخ کر رونا چاہتی تھی۔ آنسوؤں کی دھند میں اسے شعلوں کے ہادل اڑتے دکھائی دے

رہے تھے تو پوں کی گھن گرج کانوں میں کونج رہی تھی۔ انسانوں کے پر نچے اڑتے نظر آ

رہے تھے۔

اس کا سارا وجود کانپ اٹھا۔ آنکھوں میں خوف و ہراس کے سائے لہرائے۔

"اف بڑی امی!۔۔۔۔۔" کہتے ہوئے اس نے اپنا سر ان کے شانے پر ٹکا

دیا۔۔۔۔۔ آنسوؤں کا نہ ختم ہونے والا ذخیرہ آنکھوں کی راہ سے بہ نکلا۔ اس کی روح غم کے

بوجھ سے مڑھال ہوئی جا رہی تھی۔۔۔۔۔ دل درد کی شدت سے تڑپ رہا تھا۔

"دعا کرو بیٹے!۔۔۔۔۔ وہ ہمارے پاس آزادی کی حسین سحر کا پیامبر بن کر

آئے۔۔۔۔۔ اٹھو نماز پڑھو۔۔۔۔۔"

گیارہ بجے ریڈ یو کھولا۔

ایک گرجدار لاکر۔ باعزم کو نجی آواز سنائی دی۔ طوفان پھٹ پڑا تھا۔  
 صدر مملکت کی گرجتی ہوئی آواز مملکت میں ہنگامی حالات کا اعلان کر رہی تھی۔  
 "عمیاد دشمن نے پاکستان کی سرحدوں پر رات کی تاریکی میں حملہ کر دیا تھا۔ اس  
 سے۔۔۔۔۔ اس لمحے وہ ہر چیز بھول گئی۔ ہر چیز۔۔۔۔۔ حتیٰ کہ خود کو بھی فراموش کر گئی۔ فقط  
 ایک ہی چیز یاد تھی۔

لاہور پر حملہ ہو گیا ہے۔۔۔۔۔ پاکستان پر حملہ ہو گیا ہے۔۔۔۔۔ وطن عزیز پر حملہ ہو  
 گیا ہے۔۔۔۔۔ وطن کی سالمیت کو خطرہ ہے آہ وئے وطن کو خطرہ ہے۔۔۔۔۔ پاکستان کا وقار  
 خطرے میں ہے۔

"خدا یا!۔۔۔۔۔ میرے وطن کی آمد کا تو محافظ ہے۔ اس کی سالمیت کا تو نگہبان  
 ہے۔ یہ مملکت جسے ان گنت قربانیوں کے بعد حاصل کیا گیا ہے۔۔۔۔۔ معبود حقیقی اس کی  
 حفاظت تیرے ہاتھ میں ہے۔

"بڑی امی!۔۔۔۔۔ لاہور چلئے۔۔۔۔۔" وہ تڑپ رہی تھی۔

اور اسی شام وہ لاہور کے لئے روانہ ہو گئیں۔

باعزم اور دلیر لوگوں کا لاہور زندہ تھا۔۔۔۔۔ شہر میں زندگی تھی۔۔۔۔۔ جوش  
 تھا۔۔۔۔۔ ولولہ تھا۔۔۔۔۔ انگلیں تازہ تھیں۔۔۔۔۔ حوصلے جوان تھے۔

تو پیں آگ اگل رہی تھیں۔۔۔۔۔ جہاز بجلی کی طرح کڑک رہے تھے۔ سائرن  
 بجتے۔۔۔۔۔ گھروا لے مورچوں میں بھاگتے لیکن وہ جہاں موجود ہوتی۔ وہاں سے ہٹنے کی  
 کوشش نہ کرتی۔

"نہیں۔ میں کبھی مورچے میں نہیں جاؤں گی۔ میرا شاہین فضاؤں میں برسرِ پیکار ہے۔ وہ ملک کی سلامتی کے لئے لڑ رہا ہے۔ اس کی موجودگی میں دشمن کا کوئی جہاز کسی پاکستانی کو نقصان نہیں پہنچا سکتا۔"

فضائیہ کے شاہینوں نے جنگ کا پانسہ پلٹ کر رکھ دیا تھا۔ ہسپتال میں تیزی سے کام کرتے ہوئے جب اس کے کانوں میں کسی اترانے کی آواز گونجتی۔

تم فضا کا حُسن ہو

آسمان کا ناز ہو

تم دلوں میں پھیلتی

روشنی کا راز ہو

تو اس کے ہاتھوں میں تیزی آجاتی۔۔۔۔۔ اس کا شاہین اپنی ڈفر پیوں سے اس کے تصور میں فلائنگ سوٹ میں ملبوس ابھرتا۔ ہونٹوں پر ترانے کے بول چل اٹھتے۔ نغمہ بدل جاتا، دھن بدل جاتی۔

میریا ڈھول سپاہیا

تینوں رب دیا رکھاں

جہاں راہواں توں آویں

جہاں راہواں توں جاویں

اور کبھی کبھی ایسے بھی اضطرابی لمحے آتے۔ جب وہ پریشان ہواٹھتی۔ آسمان کی مغربی وسعتوں میں پھیلی لالی اسے لرزا جاتی۔

لالی۔۔۔۔۔ جیسے دیکھ کر اسے ہر سو خون بکھرا نظر آتا۔ آرزوؤں اور امنگوں کا

خون۔۔۔۔۔ چاہتوں کا خون۔۔۔۔۔ پیار کا خون۔۔۔۔۔

وہ سرکوستوں سے نکا دیتی۔ ہونٹوں کو دانتوں سے کاٹتے ہوئے وہ آسمان کی طرف دیکھتی۔۔۔۔۔ ٹپ ٹپ آنسو گرتے اور وہ پکاراٹھتی۔  
 "ٹا قب!۔۔۔۔۔ تم کہاں ہو۔۔۔۔۔ کہاں ہو۔۔۔۔۔ میری زندگی کے درخشاں ستارے!۔۔۔۔۔ تم کہاں ہو؟۔۔۔۔۔"  
 اور مایوسی کے ان لمحات میں اس کے کانوں میں ہوا کے دوش پر لہراتے بول پڑتے۔

آج مظلوم ظالم سے ٹکرائے گا  
 آج دشمن کا تختہ الٹ جائے گا  
 مایوسیاں پل بھر میں کہیں دور بھاگ جائیں۔ رگ و پے میں بجلیاں دوڑ جائیں۔۔۔۔۔ جوش غضب سے اس کا چہرہ تہمتا اٹھتا۔  
 وہ رفعت کے کمرے میں داخل ہوتی۔۔۔۔۔ مقدس چہرے پر غایت درجہ سکون اور عظمت کے دیئے فروزاں دیکھتی تو سر جھٹک کر ہر خدشے کو دل و دماغ سے نکال پھیلتی۔۔۔۔۔ خبروں کا آخری بیٹن سن کر اس نے ریڈیو بند کر دیا۔  
 آج وہ اپنے تمام زیور دفاعی فنڈ میں دے آئی تھی۔ اس کے احساسات عجیب سے ہو رہے تھے۔ شدت سے جی چاہ رہا تھا۔ کاش وہ بھی محاذ پر چلی جائے۔ سرفروشی سے لڑے اور شہید ہو جائے۔  
 اچانک کھڑکی کے راستے آتے چاند کی مدہم مدہم روشنی میں اس نے کسی سیاہ بیولے کو دروازے میں کھڑے دیکھا۔  
 "کون؟۔۔۔۔۔" وہ تیزی سے بول اٹھی۔  
 "تمہارا ٹا قب!"



"ثاقب!"

وہ کس تیزی سے اس کی طرف لپکی۔۔۔ اس کے دونوں ہاتھوں کو اپنے ہاتھ میں پکڑ کر وہ کس والہانہ انداز میں اسے دیکھ جا رہی تھی۔

تصور اڑا جا رہا تھا۔ ثاقب کے ساتھ گزارے ہوئے لمحے اس کے سامنے آرہے

تھے۔

آنکھوں سے آنسو بہنے لگے۔

"ارم! یہ آنسو کیسے؟۔۔۔" ثاقب نے آہستگی سے اس کے آنسو پونچھے۔

"آپ کہاں سے آرہے ہیں؟"

"سر کو دھا سے۔۔۔"

"مخا ذکی کیا حالت ہے؟۔۔۔"

"ڈشمن ہر مخا ذپر پسا ہو چکا ہے۔۔۔"

"آپ بڑی امی اور ابو سے ملے ہیں۔۔۔؟"

"میں سیدھا تمہارے پاس آ رہا ہوں ارم۔۔۔"

"ارم۔۔۔!"

کچھ دیر بعد پیار بھری بوجھل آواز اس کی سماعت سے نکرائی۔۔۔ بے خودی وہ

اس کی طرف دیکھ رہی تھی۔۔۔ دو حسین آنکھیں اس کے چہرے پر جمی ہوئی تھیں۔

"میں تمہیں بہت تنگ کرتا رہا ہوں۔ بہت ستاتا رہا ہوں۔ کیا تم میری زیادتیوں کو

معاف کر سکو گی؟"

دل میں درد کی ٹیس اٹھی، آنکھوں سے ڈھیروں آنسو بہنے لگے۔

"ایسا مت کہو ثاقب!۔۔۔ وہ دن میری زندگی کا بیش قیمت سرمایہ

ہیں۔۔۔۔ مجھے تم پر فخر ہے۔۔۔۔ فخر ہے۔۔۔۔ اس کی آواز زردھی ہوئی تھی۔  
 "ثاقب!۔۔۔۔" ارم بے اختیار اس کی طرف جھک گئی۔  
 "ایک بار صرف ایک بار کہہ دو ثاقب! کہ مجھے تم سے نفرت نہیں  
 ہے۔۔۔۔ نفرت نہیں ہے۔۔۔۔"  
 "نفرت؟۔۔۔۔"  
 مضطرب ہو کر اس نے ارم کا چہرہ اپنے ہاتھوں میں تھام لیا۔۔۔۔  
 "ان نازک ترین لمحات کی قسم جب کہ موت کے فاصلے سمٹ کر قریب تر آ گئے  
 ہیں۔۔۔۔ اور مجھے ایک لمحہ اور پل کی خبر نہیں۔۔۔۔ میں خلوص دل سے تمہیں چاہتا ہوں  
 کہ۔۔۔۔"  
 وہ رک گیا۔۔۔۔ اس کی روشن آنکھوں میں محبت و پیار کے ساغر بہ رہے  
 تھے۔۔۔۔ دھیرے سے اس نے ارم کا سر اپنی طرف کیا۔۔۔۔ اور اس کی حسین پیشانی پر  
 اپنے ہونٹ ثبت کر دیئے۔  
 "یقین کرنا ارم!۔۔۔۔ ثاقب نے تمہیں خود سے بڑھ کر پیار کیا  
 ہے۔۔۔۔" اس کی آواز میں سوز تھا۔  
 بے اختیار اس کا سر ثاقب کے سینے سے جا لگا۔ ہا زو پھیل کر سمٹ گئے ان سسٹے  
 ہوئے بازوؤں میں ارم ساگئی۔  
 اس کے گھنے بالوں پر سر رکھے ثاقب ہر چیز بھول گیا تھا۔ کتنی ٹھنڈک تھی؟ کیسا  
 سکون تھا؟ کائنات کی ہر شے رنگین ہو گئی تھی۔ ہواؤں میں پیار کی مہک رچ گئی تھی۔  
 اور دو پیار بھرے دل سرو کے انوکھے جہان میں پہنچ گئے تھے۔  
 "وعدہ کرو ارم!۔۔۔۔ کہ تم کبھی ان زاویوں سے نہ سوچو گی۔۔۔۔" شدت

جذبات سے اس کی آواز جو جھل سی تھی۔

مغموم مغموم نگاہوں سے دیکھتے ہوئے ارم نے اپنا ہاتھ ٹاقب کے ہاتھ پر رکھ

دیا۔

"شکریہ!۔۔۔۔" ٹاقب جھکا اور اپنے ہونٹ اس کے ہاتھ پر رکھ دیئے۔۔۔۔

"آؤ چلیں۔۔۔۔" وہ اس کا ہاتھ پکڑ کر کمرے سے باہر آ گیا۔۔۔۔

ایک گھنٹہ بعد وہ چلا گیا۔۔۔۔ جس سکون سے رفعت نے اسے رخصت کیا اس

کی کسر ارم کے آنسوؤں نے پوری کر دی۔

ٹاقب کو گئے دو دن ہو رہے تھے۔

دو دن۔۔۔۔ جن کا ایک ایک لمحہ ایک ایک منٹ دشمن کے لئے موت ثابت ہو

رہا تھا۔

دارڈ میں راؤ عدو ختم کرتے ہی وہ ڈیوٹی روم کی طرف بھاگی۔ ٹرانسٹر کھولا۔

صدر مملکت نے فضائیہ کے جن جوانوں کو بہترین کارکردگی پر فوری اعزازات

دیئے تھے۔ ان میں اُس کا نام تھا۔

"فلانٹ لیفٹنٹ ٹاقب ہمایوں۔۔۔۔ ستارہ جرات۔ لاپتہ ہے۔"

وہ تیوراکر گری۔ تمینہ اور ضیاء گل اس کے ساتھ ہی خبریں سن رہی تھیں۔۔۔۔ ان

کی آنکھوں سے بھی آنسو بہہ نکلے۔ ٹاقب سے ان کا کوئی خوبی رشتہ نہ تھا۔ لیکن وہ ان سب

کی متاع عزیز تھی۔۔۔۔ اس کے ساتھ ان کے قلبی و روحانی تعلقات تھے۔۔۔۔ کیسے نہ

روتیں۔

وطن کا ایک جانناز، جیالا اور رڈرہو اباز شہید ہو گیا تھا۔

ٹاقب شہید ہو گیا تھا۔

اور وہ اپنے ہوش و حواس کھو چکی تھی۔۔۔ اٹی سیدھی، بھکی، بھکی باتیں۔  
 کتنے ہی بے سکون دن اور بے خواب راتیں بیت گئیں۔ لیکن جس کسک اور تڑپ  
 سے ارم آشنا ہو چکی تھی۔ اس کی شدت میں کمی نہ ہوئی۔

اللہ! یہ خونِ جنگ، یہ تباہ کن جنگ، کتنی بربادیاں اور ویرانیاں اپنے دامن میں  
 سمیٹ لائی ہے۔ جنگ کے ان بھڑکتے ہوئے شعلوں نے کسی کے پیار کو جلا ڈالا  
 ہے۔۔۔ ان کو ندتی، بجلیوں نے ہرے بھرے آشیانے راکھ کر دیئے ہیں۔۔۔۔۔ کیوں  
 ہوتی ہیں یہ جنگیں؟۔۔۔۔۔ "وہ تڑپ اٹھی۔۔۔۔۔"

آنکھیں کھولیں۔۔۔۔۔ حواس قدرے ٹھیک تھے۔۔۔۔۔ اپنے سامنے ادا سی میں  
 ڈوبے ایک غمگین چہرے کو دیکھا۔۔۔۔۔ اس کی کھلی آنکھیں دیکھ کر وہ غمزہ آنکھیں اس پر  
 جھک گئیں وہ آنکھیں جن میں تاریک پر چھائیاں ریگ رہی تھیں۔۔۔۔۔ ادا سی کے گہرے  
 ہالے میں لپٹا ہوا چہرہ پُرسکون تھا۔۔۔۔۔ فریاد سے عاری لب سختی سے بچنے ہوئے  
 تھے۔۔۔۔۔ ذہن کو شدید جھٹکا لگا۔

"میرا غم بڑی امی کے غم سے زیادہ تو نہیں۔۔۔۔۔"

"ارم!۔۔۔۔۔" اس نے اپنی پیشانی پر محبت بھرے ہونٹوں کا لمس محسوس

کیا۔۔۔۔۔

درد و سوز میں ڈوبی ہوئی ایک آواز اپنے کانوں کے قریب ہی محسوس کی۔۔۔۔۔

"ہمیں ناقب کی سرفرازی پر ماتم۔۔۔۔۔ نہیں کرنا چاہیے بیٹا! آزاد قوموں کے

جیالے افراد اپنے گرم لبو سے ہی عروسِ وطن کی مانگ میں سیندور بھرتے ہیں۔۔۔۔۔

تم جانتی ہو نا۔۔۔۔۔ سیندور لہن کے کُسن اور رنگ روپ کو نکھار بخشنا ہے۔

سیندور نہ ہو تو لہن لٹی لٹی، اجڑی اجڑی معلوم ہوتی ہے۔

